
१ कोंकणी आविभास _ 


आवै आपल्या भुरग्याक जे भासेंतल्यान आलौच्याक शिकैता ती त्या भुरग्याची 
आवैभास जाता . आवैभास नासिल्लो मनीस ह्या जगांत खंयच मेळचो ना. आमकां 
कोंकण्यांक तर म्होंवाछ , मोगाळ कोंकणी आवैभास जावन आसा . ही भास आमी 
आमगेले आवैले मांडयेर बसून शिकल्यांत आनी आवै ही मनान, अंतःकरंणान 
जितली विशाल वृत्तिची आसता तितलीच विशाल वृत्तिची आमची कोंकणी भास 
आसा . ती दुबळी तर नाच पुण संस्कृत भासेची म्हालगडी धूव जाल्ल्यान संस्कृतभासे 
अितलीच गोडी तिज्यांत आसा . संस्कृत भासेत जशे महान लेखक , कवी , नाटककार 
निर्माण जाले . तशे कोंकर्णितय निर्माण जातले हांतूंत कसलोच दुभाव्‌ ना . कोंकणी 
भासेची ही महता पळीनच गोंयच्या अका मराठी साहित्यकारान म्हळां किं कोंकणी 
भास म्हळ्यार मराठिचे पुर्विल्ले रूप . ह्या साहित्यिकाक जाल्लो साक्षात्कार जाय त्या 
मराठी साहित्यिकांक आनी मराठी लोकांकय जावचो आसा . कोंकणी भास जर 
मराठीचे पुर्विल्ले रूप जाल्यार मराठी ही कोंकणिचे अक भंगिल्लें रूप . जांणी 
कोंकणिक बोली , अप्रगत , साहित्य नासिल्ली भास म्हणून हिणयिल्ठे आसा तांच्या 
तोंडांक काळें फासचो वेळ आयला . 
कोंकणी भासेक लिपी ना असो अक समज ह्या लोकांनी पसरायिल्लो आसा . 
कोंकणी भासेक जर लिपी नासत तर हिंदी , गुजराथी , मराठी ह्या भासांकय लिपी 
ना कारण सगळ्यांची लिपी देवनागरी जी संस्कृत भासेची लिपी जावन आसा . लिपी 
आसत जाल्यार भास नाजाल्यार बोली अशी कोणालीय विचारसरणी आसत जाल्यार 
युरोपीय सगळ्यो भासो बोली जावच्यो पडतल्यो कारण तांचे कडेन फकूकत रोमी 
लिपी आसा . मराठी , हिंदी , गजराथी भासोय बोली जावच्यो पडतल्यो कारण तांकां 
आपली अशी स्वतंत्र लिपी ना. लिपी सदांच गौण आसता आनी खंयचीय भास 
खंयचेय लिपिंतल्यान आमी बरौच्याक शकतांत जर ती भास आपल्या परिचयाची 
आसली जाल्यार लिपिच्या माध्यमांतल्यान आमी तो आशय समजून घेतांत . कोंकणी 
भास कानडी , देवनागरी , रोमी आनी अर्द लिपिंतल्यान बरैतात पुण कोंकणिची 

पुर्विल्ली लिपी देवनागरीच . 

कोंकण देशाक लागून हे भासेक कोंकणी हें भुतर आयलां जायत . भासेकलागून 
देशाक वा देशाकलागून भासेक अमूक अक नांव पडलां हें नित्सितपणान सांगचें 
कठिण . पोर्तुगीज जेन्ना गोंयांत आयले तेन्ना कोंकणी लोक आपलो वेवहार 
बरौचेखातीर गोमांतकी लिपी वापरताले आनी ही गोमांतकी लिपी आताचे कानडी 
लिपिप्रमाण आसिल्ली . ह्याच कारणाकलागून हे भासेक “कानारी ' भास अशेंय नांव 
पडिल्लें आसा . त्या काळांतले ब्राह्मण लोक ही भास शुध्द तरेन अुलेताले देखून हे 
भासेक ' ब्राह्मणी ' भास अशेंय नांव पडिल्लें आसा . हे भासेक खंयचेंय नांव कशेंय 
पडूं , पुण ती कोंकणीच आसा हो अक अभिमानाचो विशय . 

अकच भास अुलैतल्यांकलागून बदलता . कोंकणीच वेगळ्या वेगळ्या वाठारांत 
वेगळे वेगळे तरेन अुलेतात . प्रदेशाक वा जातिकलागूनय भास बदलता . कुडाळी , 
मालवणी , बार्दैशी , अंत्रुजी , भतग्रामी , साष्टी , कारवारी , मंगळुरी , वसऔ ह्यो 
वेगळ्यो वेगळ्यो बोली त्या त्या वाठारांकलागून कोंकणित वयर सरल्यात . हिंदुंनी [ 
अुलौची तरा अक जाल्यार किरिस्तांवांनी लीची आनेक तरा , ब्राह्मणांनी झुलैची 
अक तरा जाल्यार शेटिंनी अुलैची आनेक तरा असो जाय तो भेद आसा. जो 
वेळमेरेन ग्रांथिक भास प्रचलित जायना वा प्रमाणभास वयर सरना तो वेळमेरेन 
प्रत्येक शैली आपापले परिन वयर सरत रावतली . ह्या सगळ्या बोलिंक मुळची 
प्रमाणभास नासिल्ली अशें न्हय , ती आसिल्ली पुण राजकीय आनी दुसऱ्या भासांच्या 
प्रभावान वा झुलैतल्याले तरेक लागून ती भंगली आनी वेगळ्या वेगळ्या रुपान वयर | 
सरली . प्रत्येक बोलिक व्याकरण ना अशें कोण म्हणचो ना . भासेक जावं बोलिक 
व्याकरण आसताच आनी ना अशें म्हणतले मूर्ख तरी आसत वा अज्ञानी तरी 
आसत. 

कोंकणी ही अक प्राकृतभास , संस्कृत भासेक चड लागिची . सामान्य लोकांनी 
अलौची भास . संस्कृतावांगडाच घोळणुकेंत आसिल्ठी . कदाचित्‌ त्या वेळार कोंकणी 
हें नांव ते भासेक नासत . शौरसेनी , पैशाची , मागधी वा नंतरच्यो अवंती , 
अपभ्रंश , ढक्क , चांडाली हांचेपरस ती म्हालगडी . संस्कृत भासेप्रमाण कोंकणिंतय 
धातुचे धा गण आसात , दोन वचनां आसात पुण दुसरी विभक्ती ना , कर्मतत्पुरुश 
ना . कर्तरी घडणेंतलें वाक्य कर्मणी घडणेंत बदलच्याक मेळना . कोंकणिंत जरी त्या 

` वेळार बरें साहित्य घडिल्लें ना तरी संस्कृत नाटकांनी सामान्य लोकांच्या तोंडांत 
कोंकणी अुतरांच घाल्ली आसात . भासान बरयिल्ल्या स्वप्न वासवदत्ता ह्या नाटकांत 
“कहिं वासवदत्ता ' वा “ खंयि वासवदत्ता ' जें प्रचलित कोंकणिंत ' खंय वासवदत्ता” ' 
अशें म्हळां आनी हीं आतरां विदुशकाल्या तोंडांतल्यान भायर सरल्यांत . धाव्या वा 
अकराव्या शेंकड्यांत कोंकणिन आपलो संसार मांडलो हाका म्हजे दृष्टिन म्हत्व ना . 
संस्कृत आतरांपासून घडिल्ली कोंकणिची अुतरां अितर खंयचेय भारतीय भासेपरस 
संस्कृत भासेक चड लागिची आनी अआतरांची आत्पत्ती विसकायतल्यांक सहजतायेन 
समजुसारकी आसात . कोंकणिचे प्रत्येक शैलिक व्याकरण बरैलें जाल्यार आनी 
प्रत्येक शेलिंत तशें साहित्य निर्माण जालें जाल्यार प्रत्येक शैली अकेक भासेचें रूप 
घेता . कोंकणिंतल्यान जन्मल्ल्यो ह्यो सगळ्यो भासो कालांतरान त्या त्या प्रदेशाची 
नांवां घेवन वेगळ्यो वेगळ्यो भासो जावं शकतात . अके भासेंतल्यान वेगळ्यो 
वेगळ्यो भासो वयर सरतात पुण कांय भासांचे खिचडेंतल्यान न्हय . अका आतराक 
समर्पक अुतर दुसरे भासेंत नासत जाल्यार तें आतर ते भासेंत रिगता . कांय वेळार 
तें अतर जशाचें तशें वा व्यत्यासान घोळता . अशीं आतरां अकमेकांत भरसलीं 
म्हणून भासांची खिचडी तयार जावन नवीन भास जन्मता ही गजाल चुकिची आसा . 

पोरणे हिंदिंत वा मराठिंत जीं अुतरां घोळतालीं तीं अजून कोंकणिंत घोळतात 
पुण त्या भासांतल्यान हीं अुतरां लोपल्यांत जाल्यार कोंकणिन तीं जपल्यांत . 
कोंकणी भास खंयचेय भासेची बोली आसिल्ली जाल्यार हीं आुतरां कोंकणिंत घोळचीं 
नासिल्लीं . ती प्राकृत भास आसिल्ल्यान तिज्यांतल्यान हिंदी, मराठी भासो भायर 
सरल्यात जायत वा तिजो प्रभाव आधुनिक भासांच्या पोरण्या रुपांत दिसून येता 
जायत . व्याकरणी नदरेन अभ्यास जालो जाल्यार खंयचें झुतर कशें कशें बदलून 
आताच्या रुपाक पावलें हें खचित रुपान सांगच्याक जाता . कोंकणी भासेच्या अनेक 
शैलिंचो वा बोळिंचो तुलनात्मक अभ्यास पुराय जालो जाल्यार हें कामय सहजतायेन 
करच्याक जातले . कोंकणी भासेचें पोरणें रुप मंगळुरी शैलिंत दिसून येता आनी 
कारवारी शैलिचें रुप आधुनिक कोंकणिक लागिचें आसा . धातुक “व” जोडून 
शक्यतायेधातु घडतात आनी असल्या धातुंक ' अि' कुसाची भर दिल्यार प्रयोजक 
धातु घडतात आनी कोंकणितली ही पध्दत मराठी बोलिन आपणायल्या . कालांतरान 
'व' चें 'प' जावन शक्यतायेधातुक भावनामांचें स्वरूप आयले पुण अंत्रुजी बोलिन 

तांकां क्रियेचें साधारण रूप मानलें. अवधी भासेंत धातुक “ब' जोडून क्रियेचें 
साधारण रुप घडता आनी हें 'ब' कुस कोंकणिच्या “व ' कुसाच्या अनुषंगान घडलां 
हांतूंत अिल्लोय दुभाव ना . कोंकणिंत थोड्या प्रमाणान दुसर्‍या भासांची अुतरां वा 
कुसां आयल्यांत पुण कोंकणिंतल्यान द्रविड भासांत वा मराठी बोलिंत भरपुर अुतरां 
गेल्यांत . भासेचो अभ्यास करतना हाजोय अभ्यास जावका आनी कोंकणिखातीर 
आपलो मोलाचो वेळ खर्चितले म्हापुरुश जल्मुवका . अिंग्लीश भास आंतरराष्ट्रीय 
भास जावच्याक पावली कारण आपल्यांत नासिल्ली अुतरां ते भासेन आपणायली 
आनी फुगत गेली . कोंकणिन आपल्यांत नासिल्लीं अुतरां परभासेंतल्यान आपणावन 
वा तीं निर्मून आपलें साहित्य सगळ्या आंगांनी पुष्ट केलें जाल्यार कोकणिकय हो 
मान फावो जावं शकता . कोंकणिखातीर काम करतले निस्वार्थी साहित्यिक जन्माक 
आयले जाल्यार आनी तांचें साहित्य अुत्कृष्ट तरेचें जाले जाल्यार भारतीय लोकांल्यो 
नदरो कोंकणिकडेन केंद्रित वा आकर्षित जावन ते कोंकणिफाटल्यान अवश्य 
लागतले . ह 

कोंकणिंत होडली अशी साहित्य रचना फाटल्या काळांत घडिल्ली ना असो 
अक भ्रम जाय त्या लोकांमदीं आसा . पोर्तुगीजांनी गोंयांत येवन आपलो धर्म आनी 
भास प्रचलित करचेखातीर लोकांचेर ज्यो आगळिको केल्यो तांतूंत तांणी कोंकणिंतले 
सगळे धर्मग्रंथ नष्ट करून कोंकणी भासेकय ना करचो प्रयत्न केलो पुण लोकाले 
जिबेर घोळतली ती भास तगून अुरली . जें थोडें साहित्य आसिल्छें तें जाणकारांकडल्यान | 
रोमी लिपिंत अुतरावन घेवन कांय पुण्यात्म्यांनी आपलेकडेन , ताजें म्हत्व ओळखून 
दवरून घेतिल्लें . हांतुंतलें थोडें साहित्य कोंकणिचो सोद घेतल्यांक भायल्या देशांच्या 
होड होड वाचनघरांत मेळिल्लें आसा . कोंकणिंत रामायण , महाभारत नासिल्लें अशें 
न्हय , तांतुंतलीं कांय पदां आनी गद्य साहित्य सोद घेतल्यांक मेछिल्लें आसा . 
कोंकणिंत गद्य आनी पद्य रुपान रामायण , महाभारत घडिल्लें हाजी ही अक गवाय . 
हैं साहित्य पोरण्या कोंकणिंत आसा . भारतीय भासांत कोंकणी भासेचें व्याकरण 
प्रथम जावन मुद्रित जालां हें जाय त्या जणांक खबर नासत . कोची राजपारणांत 
राविल्ल्या कोंकणिच्या तिग पंडितांनी आपल्या वैद्यग्रंथाच्या निघंटाप्रमाण औषधी 
वृक्षाचो , वालिचो , मुळाचो प्रभाव खंयच्या खंयच्या रोगांचेर गुणकारी आसा हें 
कळित करून देवनागरी लिपिंत आपली स्वाक्षरी केल्लें प्रमाणपत्र सोळाशें पंचात्तरांत 


ढ विचारमंथन 


कोचिच्या कुमदोर आंड्रिकी फांड्रे हाका दिल्लें आसा आनी तांचो वैद्यग्रंथ अर्थात्‌ 
कोंकणिंतच आसिल्लो असो अनुमान कोणाच्यानय करच्याक जायत . 

शुन्यांतल्यान वयर सरतल्यांक कोणाठी भीक जाय पडना . अणभवान 
आनी आपले कार्यकुशलतेन तो जाय तें जोडता आनी नामनेक पावता . कोंकणी 
मनशांत शुन्यांतल्यान वयर सरची तांक आसा देखून जाय त्या क्षेत्रांनी तो वयर 
सरला . साहित्यक्षेत्रांत मात्र ताज्यांत गुलामीवृत्ती दिसून येता . ' वारो येता तशें सूप 
धर हे म्हणिप्रमाण ताणें राजाश्रय लाभिल्ल्या जाय त्या भासांफाटल्यान वचून 
आपले प्रतिभेन त्या भासांक कळसार चडयिल्लें अदाहरण दिसून येता पुण आपले 
भासेखातीर कितेंय प्रयत्न केल्ले दिसून येना . अतिहासिक घडणुकांक लागून कदाचित्‌ 
पोटाचो प्रस्न म्हत्वाचो जाल्ल्यान ताजेकडल्यान ही चूक घडिल्छी आसत . ही चूक 
सुधारचो वेळ आयला . कोंकणी भासिक प्रांत जरी आमकां मेळळो ना तरी गोंय हो 
अक कोंकणी प्रदेश म्हणून मान्यता पावला . कोंकणी भास हांगा घसघसित फुलतली 
हांतूंत अल्लोय दुभाव ना . कोंकणिखातीर गोंयचो भौस जागो जाला आनी ताजेर 
कोकणिचो भार येवचो म्हूर्तय लागीं पावला . प्रत्येक साहित्यिकान आपुण कोंकणी 
सरस्वतिक पन्नास तरी पुस्तकां आपल्या जिवितकाळांत ओंपतलो असो निर्धार 
केलो जाल्यार कोंकणिची साहित्य संपदा सहजतायेन वाडतली . 

साहित्यरचना करतासतना आधुनिक कोंकणिचो ध्यास धरूनच फुडें वचचें 
पडतलें . शुध्दलेखनाचे नेम सारकेच घोळीचे पडतले . वेगळे वेगळे शेलिचो अभ्यास 
करूनच साहित्यिक मुळावण घालची पडतली . कोंकणिचें नादशास्त्र , अतिहास 
आनी हांचे संशोधन जावची आवश्यकता आसा पुण करतल्यांक अक तर योग्य 
मार्गदर्शन मेळना वा केल्ल्याचें सार्थक जावच्याक दिनासिल्ले कांय असंतुष्ट साहित्यिकय 
आमच्यांत आसात. शणै गोंयबाब हांचें आदर्श दोळ्यांमुखार दवरून घेवनच 
साहित्यिकान साहित्याक हात घालचो , ताका आपली चूक दिसून आयलीच जाल्यार 
फुडल्या साहित्यांत ताणें ती सुधारत वचची . ही प्रक्रिया प्रत्येक भासेंत घडिल्ली 
आसा आनी कोंकणी भास मात्र हाका अपवाद जाव सारकी ना. 

` कानडी लिपिंत बरयिल्लीं जाय तीं कोंकणी पुस्तकां आसात जांतूंत अुत्कृष्ट 

अशीं कांय पुस्तकांय आसात . लिपी बदलली म्हणून ती भास न्हय जायना . ती जरी 
वेगळी शैली आसली तरी तिणें कोंकणिचें आदलें रूप सांबाळून दवरिल्लें आसा . 


विचारमंथन ५ 


कानडी लिपिंत बरयिल्ल्या पुस्तकांच्यो चार हजार प्रती काडल्यो जाल्यार दोन तीन 
वरसांत सोंपतात . देवनागरिंत हजार प्रती काडल्यो जाल्यार णवशीं प्रती धुल्ल 
खायत लेखकाकडेन पडून मरतात हो अणभव जाय ते लेखक कथन करतात आनी 
त्या पुस्तकांक मागणी आयलीच जाल्यार ताजेर सुधारित मोल घाळूनच खपौचो 
प्रयत्न करतात . साहित्य अकादमिच्या जिनामांपरस कानडी लिपिंत बरेतल्या लेखकांक 
वाचकालो बरो साद प्राप्त जाल्ल्यान ते लेखक देवनागरिकडेन वळनात . 

कानडी आनी रोमी लिपिंत बरयिल्ल्या साहित्याचे देवनागरी लिप्यंतर जावची 
गरज आसा . चडावत लेखक लिप्यंतराचें काम करच्याक तयार जायनात . लिप्यंतर 
करतल्यांक योग्य तें मानधन दिवन जशाचें तशें करैल्यार ते शैलिची गोडी समजता 
आनी तुलनात्मक अभ्यासय घडता . ह्या अभ्यासांतल्यान योग्य तीं अुतरां कळून , 
आधुनिक कोंकणी भासेचें साहित्य भावी पिळगी निर्माण करच्याक शकतली . 
लिप्यंतराचें काम कोंकणिखातीर वावुरतल्या संस्थांनी हातांत घेतल्यार आनी तीं 
पुस्तकां अुण्या मोलाक दिल्यार देवनागरिंत जाय तीं पुस्तकां दिसून येतलीं जांतूंत ` 
अुत्कृष्ट खंयचें तें कोंकणिचे वाचकच थारायतले . 

ह्या वैज्ञानिक युगांत अतर भासांवांगडा आमकां फुडें वचची गरज आसा . 
विज्ञानाच्या प्रत्येक भागाचो अभ्यास करून ते सगळे कोंकणित हाडचो प्रयत्न 
जावका . त्या त्या अुतरांक समर्पक जाव सारकीं कोंकणी आतरां घडीची गरज 
आसा . संस्कृताच्या आधारान असली अुतरां घडौच्याक मेळतात . कोशकार समर्थ 
आसलो जाल्यार तो हें काम करच्याक शकता . वास्तविक कल्यान कोश करचो 
न्हय पुण अकल्यान करसारकी परिस्थिती निर्माण जाल्ल्यान अशे कोश घडल्यात . 
अमूक तो अमूक तें करतलो ह्या विस्वासान कोणेंच बसचे न्हय . जाका जाची गोडी 
आसा त्या विशयांत ताणें अवश्य साहित्य निर्मुवचें पुण विविध विशयांत रस 
घेनासतना रावचें न्हय . संस्कृत भासे ञितली अर्थगर्भित कोंकणी भास आतां 
खंयच्याय कारणाकलागून फाटीं आुरची ना. कसदार साहित्य सातत्यान घडीची 
तांक आतां तिज्यांत आयल्या आनी कोणाखातीर कोण तिष्टत रावनासतना फुडें 
वचत रावतलो . 

२ राष्ट्रीय ओकात्मता 


जगांत भारत हो अकच असो देश मेळतलो जंय सगळे तरेचे धर्म आपापले 
शिकवणेप्रमाण कोणालोच कसलोच आतंक नासतना सुखसमाधानान आसिल्ले दिसून 
येता . भारतीय संस्कृताय अशी आसा जी कोणाकच परके मानना , परके कोणय 
आयले जाल्यार तांच्यांतलें जितलें नवें म्हणून आसा तितलें सगळें जिरौन घेवन 
तांकांय मानाची सुवात दिता . भारतीय संस्कृताय मनीसधर्म मानता आनी मनीसधर्माक 
जेन्ना हास लागता तेन्ना सुविचारान भरिल्छे महामनीस मनीसधर्माचे स्थापनेखातीर 
युगपुरुशाच्या रुपान हे भुंयेर जन्मतात . जगाच्या वेगळ्या वेगळ्या वाठारार वेगळ्यो 
वेगळ्यो संस्कृतायो घडल्यो आनी काळाच्या प्रभावान नष्टय जाल्यो . भारतीय 
संस्कृताय मात्र काळाच्या प्रभावान अुज्यांत कडौन काडिल्ल्या भांगराप्रमाण लकलकित , 
चकचकित जायत आसा कारण अञुच्च तरेच्या विचारांचे धन तांतूंत आस्पावलां . 
भारतीय संस्कृतायेचेर चडांत चड परकियाले आघात जाले पुण वाल्मिकिक मनशांत 
हाडतल्या नारदाप्रमाण भारतीय संस्क्रतायेन आपल्यांतल्या आदर्शान तांकां मनिसपणाची 
दिक्षा दिल्ल्यान परकीय लोक भारताकच आपलो देश मानूंक लागले . हांतूंत अजाप 
अशें कांय ना. शांतताय, सहिष्णुताय , समानताय आपणायिल्ल्या भारतीय 
संस्कृतायेच्या भारतियांनी पृथ्वीतलाचेर सार्वभौम राज्य केल्लें आनी श्रीरामानंतर 
कांय काळान हें चित्र बदल्लें . त्या वेळार अिक्ष्वाकु कुळांतले राजा सम्राट ह्या 
नात्यान वंशपरंपरेप्रमाण प्रजाहितांत मग्न जावन आपल्या कुळगुरुल्या आज्ञेप्रमाण 
सत्यमेव जयते ह्या तत्वाक चिकटून राज्य करताले . 

दोन , अडेच हजार वरसांच्या काळांत आमच्यांत आसिल्ली तीच भारतीय 
संस्कृताय बदलली . भारतवर्षाचे अनेक तुकडे जावन आमच्यांतल्या अंतर्कलहान 
आमी आमी रसातळाक पाविल्लें आनी अदीमदीं कांय सुविचारान भरिल्ल्या संतांनी 
आपल्या मधुरवाणिन रसातळाक पाविल्ल्या लोकांक मनिसपणांत हाडचो प्रयत्न 
केलो आनी भारतीय सार्वभौमत्वाचो आदर्श दोळ्यांमुखार दवरून कांय राज्यांय 

अस्तित्वांत आयलीं पुण तांकां योग्य मार्गदर्शन दितल्या महामनशांची अुणीव भासिल्ल्यान 
तीं राज्यांय नष्ट जालीं . हातांत तागडी घेवन आयिल्ल्या व्यापारी वृत्तिच्या लोकांनी 
ह्या अंतर्कलहाचो भेस बरो पयोग करून घेतलो आनी आमच्यांत वेगळाचाराचें 
विख ओतून भारताची सत्ता हातासली . भारतवर्षाचे ते सत्ताधीश जाले आनी 
भारतीय संस्कृतायेचेर ताजो अनिष्ट परिणाम जालो जो अजूनमेरेन आमी भरून 
काडूंक शकलें नांत . भारतांत आसिल्ले धर्म म्हळ्यार भारतीय धर्म जो चार वर्णानी 
विभागिल्लो . ब्राह्मण , क्षत्रिय , वैश्य आनी शूद्र अशे ते चार वर्ण आसून खंयचौय 
मनीस खंयच्याय वर्णांतल्यान खंयचोय वर्ण आपणावंक शकतालो . हो वर्ण त्या 
मनशाल्या वृत्तिकलागून प्राप्त जातालो , जन्माक लागून न्हय. वर्णाची व्याख्या 
स्थूलमानान बुध्दि, बळ, पुरवण आनी वहन हांचेवयल्यान थारायिल्छी आसून 
मनशाले कुडिंत हे चारय गुण आसिल्ल्यान तो अकसंध जसो जावं शकता तसो त्या 
गुणांनी युक्त समाज अकसंध आसचो हो विचार ह्या भारतीय धर्माफाटल्यान 
आसिल्लो . विचार कर सारको मेंदु , राखण दिसारखो हात , पुरवण करसारकें पोट 
आनी जाय थंय व्हरसारके पांय हे मनशाले कुडिचे म्हत्वाचे भाग आसून हांतुंतले 
अकय भाग नासत जाल्यार मनशाली जीण जशी निरर्थक तशी समाजाचीय परिस्थिती 
निरर्थक जावं शकता आनी त्या समाजाचो हास घडूं शकता . समाजांक बुध्दिवाद 
सांगतले ब्राह्मण , राखण दितले क्षत्रिय , पुरवण करतले वैश्य आनी आुरिल्ली सगळी 
कामां करतले शुद्र जाले . समाजाच्या ह्या चारय घटकांत रगताचें नातें आसिल्लें . 
कोणय कोणाक अआुणाक माननासिल्लो . ब्रह्मणाक जन्मल्लो ब्राह्मण , क्षत्रियाक 
जन्मल्लो क्षत्रिय असो नेम नासिल्लो देखून क्षत्रिय आसूनय विश्वमित्र ब्राह्मण , 
ब्राह्मण आसूनय परशुराम क्षत्रिय आपल्या आंगांतल्या गुणांकलागून जावंक पावले . 
शंतनुसारको क्षत्रिय मत्स्यगंधेकडेन लग्न जावन फुडें महाभारत घडता आनी 
पराशरमुनिपासून मत्स्यगंधेक जन्मल्लो व्यास सगळ्यांत होड जावन विष्णुदेवाले 
योग्यतेक पावता . जन्माचे मूळ म्हत्वाचे नासता पुण आंगांतले गुण होडविकायेक 
पावैता . भारतांत जितले देव आसतित ते सगळे क्षत्रिय कुळांतलेच म्हळ्यार कोणेंच 
तापचें न्हय . क्षात्रधर्म हो सदांच श्रेष्ट कारण तांकांलागूनच समाजाची , संस्कृतायेची 
राखण जाता. 

क्षत्रिय जसो आपलो धर्म म्हळ्यार कर्तव्य विसरूंक लागलो तसो भारतीय 

संस्कृतायेचेर ताजो परिणाम जावंक लागलो . अकलो दुसऱ्याक अणाक समजूंक 
लागलो आनी बुध्दीवादी ब्राह्मणय तांतूंत घुस्पले . कर्मकांडासारके यज्ञयाग हांकां 
म्हत्व प्राप्त जाले आनी तांतूंत बळी दिवची पध्दत सुरू जाली . हांतुंतल्यान बुध्द 
आनी जैन जांणी अहिंसो परमो धर्मः म्हणून आपले विचार मांडले आनी जायत्या 
विचारवंतानी कर्मकांडाचे हर्ळाशिकेन मन विटिल्ल्यांनी तो विचार आपणावन नवे 
मतप्रणालिचे अनुयायी जाले . ह्या नवे मतप्रणालिंत अुच्चनीच हो भेद नासिल्लो 
आनी ते पध्दतिक मुरड घाल्ली . भारतांत जंय ओकच सम्राट आसिल्लो थंय वेगळे 
वेगळे राजा निर्माण जाले आनी तांणी आपलेपुरती शीम घालून घेतली . राज्यविस्ताराचे 
महत्वाकांक्षेन ते आपापलेभितर युध्द करूंक लागले आनी मनिसपणाची जाण 
नासिल्ल्या भारताभायल्या वेगळ्या वेगळ्या वंशाच्या लोकांनी आपली रानटी राजवट 
भारतांत ह्या लोकांचेर स्थिरायली . रानटी राजवट चलैतल्यांनी जायतो रक्तपात 
केलो पुण भारतीय अुच्च विचार तांकां कालक्रमेण आपणावचे पडले आनी ते 
भारतांत स्थिरावन भारतीय जाले. जरी तांणी आपली वेगळी संस्कृताय हाडिल्ली 
तरी ती भारतीय संस्कृतायेच्या प्रभावान बदलली आनी ह्या दोनय संस्कृतायांक 
अकठावन मनिसपणाचे सुविचार दितलेय संत निर्माण जाले . संस्कृत जी भारतवर्षाची 
राजभास जावन मिरैताली ती भंगून वेगळेवेगळेकडेन वेगळ्या वेगळ्या नांवान वयर 
सरूक लागली आनी त्यो भासो भारताच्यो आधुनिक भासो जाल्यो . 

फाटल्या सातशीं आठशीं वरसांनी तर भारतीय संस्कृतायेचेर घोर अत्याचार 
जालो . मनशाक मनीस म्हणून जगूंक दिवचो विचारय कोणाक सुचनासो जावन 
कांय आचार्य , संत, महामनीस जल्माक येवन तांणीं लोकांत समानतायेचें स्वरूप 
हाडचो प्रयत्न केलो . हाजो किंचित्‌ अपयोग जालो पुण राष्ट्राक अका धाग्यान 
बांदची योग्यता कोणाक आयली ना . ह्या कामाक राष्ट्रपुरुश जन्माक येवचे पडतात 
पुण ह्या काळांत अकलोय राष्ट्रपुरुश भारतांत तरी दिसून आयलो ना . कांय जणांत 
तो विद्यार आसिल्लो पुण भारतीय साम्राज्य वा राष्ट्र ही कल्पना ताजेफाटल्यान 
आसिल्ही दिसून येना . दोगांलीं झगडीं आनी तिसऱ्याक लाव हे म्हणेप्रमाण हातांत 
तागडी घेवन आयिल्ल्यांलें फावले आनी सगळो भारत तांणी गिळंकृत केलो . तांच्या 
साम्राज्यांत सूर्यच बुडनासिल्लो अशें झेतान ते म्हणताले पुण काळाच्या प्रभावान 
कोणच कितलोय होड आसलो तरी ताजेमुखार तकली बागौची पडता आनी 

तागडेवाल्यांनीय तेंच केलें . सुविचारान भरिल्ले , समानतेचेर भर दितले , जातीयता 
नष्ट करतले , मनिसपणाचो धर्म मानतले राष्ट्रीय पुरुश ओकाफाटल्यान अक अशे 
भारतांतल्या वेगळ्या वेगळ्या भागांत जन्मले . तांकां भारतीय राष्ट्र जाय आसिल्लें , 
स्वतंत्रताय जाय आसिल्ली , भारतीय संस्कृताय जाय आसिल्ली . तांच्यो भासो 
वेगळ्यो वेगळ्यो आसिल्ल्यो तरी अिंग्लीष माध्यमांतल्यान शिकून तांणी भारतीय 
आत्माक साद घालो आनी हो आत्मा विराट स्वरुपान , भारतीय प्रजेच्या रुपान 
जागो जालो . ह्या आत्माक दास्यत्वांतल्यान मुक्त करचेखातीर हे राष्ट्रीय पुरुश 
कटिबध्द जाले . स्वदेशी अुत्पादनाचेर भर दिवन विदेशी अुत्पादनाचेर बहिष्कार 
घालो , सरकाराकडेन असहकार पुकारलो , शांततायेन चळवळी , आंदोलनां केलीं , 
भारतियांत आसिल्ली विषमता नष्ट करचो प्रयत्न केलो , भारतियांक सगळ्यांक 
समानतेची वागणूक मेळूंक जाय म्हणून पराकाष्टेचो प्रयत्न केलो . अत्याचारी 
सरकाराक नमोवचेखातीर तांच्या सैन्यामुखार , प्रशासकीय रक्षक दळांमुखार निःशस्त्र 
जावन आपल्या जिवितांची होळी केली . प्रचंड समुदायामुखार अमानुष सरकाराक 
मान बागौची पडली आनी अमानुष वृत्तिंतल्यान मानुषवृत्ती जागृत जावन ते भारताचे 
मिन्रय जाले . भारताक स्वतंत्रताय मेळळी आनी आंच मस्तकान हो देश जगांभितर 
मिरौंक लागलो . 

पुण हो , तो भारतवर्ष अुरलो ना जो राष्ट्रपुरुशांनी आपल्या मनांत चितारिल्लो . 
अकसंध भारतांत संस्थानिक जावन आसिल्ल्यांकय स्वतंत्रताय मेळिल्ली पुण अक 
दोन संस्थानिक सोडून अितर सगळे संस्थानिक भारतीय राष्ट्रांत विलीन जाल्ले . 
धर्माच्या नांवान भारताचे दोन तुकडे जाले आनी धर्मांध वृत्ती वाडूंक लागली . 
भारतियांनी लोकशाय मानली जी लोकांखातीर चलयिल्ली . लोकशायेंत सगळे नागरिक 
समान , वेचणुकेच्या आधारान जो वेंचून येता तो लोकप्रतिनिधी जाता अर्थात्‌ 
लोकसेवक जाता . स्वतंत्रताय मेळिल्ल्यान कांय वरसांमेरेन जो आदर्श आमगेल्या 
राष्ट्रीय पुरुशांनी आमचेमुखार दवरिल्लो तो राजकारण्यांनी पाळळो पुण नंतरचें 
चित्र बदल्लें . सर्वधर्मसमभाव मानतले लोकशायेंत सर्वभाससमभाव अरलो ना . हिंदी 
भासेक राष्ट्रभासेचो मान मेळळो म्हणून हिंदीभासिक लोकप्रतिनिधिंनी खंयच्याय 
द्राविडभासिक लोकप्रतिनिधिंचो ताजी भास समजना म्हणून अवमान करचो न्हय 
आसिल्लो पुण अवचित्‌ तो घडलो आनी भासिक प्रांतरचना करच्यो पडल्यो . 

. भासेखातीर अितलो घोळ घालची आवश्यकता नासिल्ली , राजकारभाराखातीर संस्कृत 
भासच दवरिल्ली आनी ती प्रत्येक छोकप्रतिनिधिक सक्तिची केल्ठी जाल्यार कदाचित्‌ 
हो प्रसंग येवचो नासिल्लो . लोकप्रतिनिधिखातीर ओके राष्ट्रभासेची सक्ती आसची 
पुण ती जनसामान्यांक न्हय . शैक्षणिक मळार जांकां जें शिक्षण जे भासेंतल्यान जाय 
तें दिवची तांक सरकारान करूं जाय . व्यावसायिक शिक्षणार जोर दिल्लो जाल्यार 
औद्योगिक क्षेत्रांत भारतीय सहजतायेन मुखार वतलो आसलो पुण तसो प्रयत्न 
जाल्लो ना. 

राजकीय क्षेत्रांत वंशपारंपरिक पध्दतिन मंत्री जावंक लागिल्ल्यान भारतांतल्यान 
लोकशाय लोपचें भय आसा . योग्यता आसिल्ल्याक भौमत नासिल्ल्यान आनी 
योग्यता नासिल्ल्याक भौमत आसिल्ल्यान राजकीय धुरीणत्व अपरिपक्व हातांत 
पावं शकता देखून राजकीय धुरीण हो सगळ्या भारतीय जनतेन वेंचून काडिल्लो 
आसुं जाय, पुण अशें घडना , लोकशायेंत खंयच्याय लोकप्रतिनिधिक मरमेरेन 
मंत्रीपदार वा दुसर्‍या खंयच्याय पदार रावंक दिवचें न्हय पुण हांगा हें घडना . लोक 
प्रतिनिधी आपल्या कर्तव्याक विसरल्यात , वेंचून येवचेखातीर जनसामान्यांक आमीष 
दिवची पध्दत बळाविल्ल्यान आनी वेंचून येतकच दिल्ल्या आमिषाचो खर्च भरून 
काडचेखातीर भ्रष्टाचाराचो मार्ग अवलंबिल्ल्यान ह्या लोकप्रतिनिधिबद्दद आदराची 
भावना जुरली ना . वेचून आयिल्ल्या अल्प समयांत तो श्रीमंत जाता , ताजे संबंधिक 
म्हत्वाच्या पदार पावतात पुण प्राप्तीकर खातें मात्र हाचो विचार निखालस करना 
आनी कोणेंय प्रयत्न केलोच जाल्यार तो रसातळाक पावता. रानांचीं रानां ते 
सहजतायेन जिरैतात , कोणाकय खंयच्याय पदार नेमणूक करची आसल्यार हांचें 
तोंड गोड़ केल्यार सगळें सुरळीत जाता . लोकशायेंत हें बसना पुण घडता आनी 
जनसामान्य हें सगळें जाणा जावनय आंधळ्यावरी वागतात . लोकांक लोकशायेचें 
म्हत्व अजूनमेरेन पटिल्लें ना वा ते छोकशायेक अजूनमेरेन योग्य जाले नात, हैं 
समजना . धर्म , जात , भास हांचें राजकारण जो वेळमेरेन आमच्या माथ्यार अुरतलें 
तो वेळमेरेन आमी आमकां भारतीय म्हणून ओळखनासतना प्रांतीय बंधनांत लोळत 
रावतलें . आमी प्रांतीय बंधनांत छोळत रावचें आनी आपणें सत्तेचो भोग भोगचो 
असो विचार करतले राजकारणी आमच्यांत खूब आसात पुण जनसामन्यांनी हांकां 
सोदून काडून मातयेभरवण करुं जाय. अका राज्याक अक राज्यपाल जो त्या 

राज्याचे वेंचणुकेंतल्यान वेंचून आयिल्लो आनी फक्कत तीन वरसांचो काळ तो त्या 
पदार आूरसारको कायदो करून ताका मार्गदर्शन करसारके कांय तज्ञ नेमची वेवस्था 
जाली जाल्यार राजकीय भ्रष्टाचार नष्ट जावं शकता . राजकीय भ्रष्टाचार सोंपलो 
जाल्यार प्रांतीय कलह सोंपुं शकता आनी खंयचोय प्रांतीय आपुण भारतीयच म्हणूंक 
शकतलो हांतूंत दुभाव ना. 

आमी सगळे भारतीयच , आमचो धर्म भारतीय , आमच्यो जरी वेगळ्यो 
भासो आसल्यो तरी त्यो सगळ्यो आमच्योच ही भावना निर्माण करची गरज 
आसा . हे भावनेचें पडबिंब साहित्यांतल्यान , ध्वनीमाध्यमांतल्यान , चित्रपट सृष्टिंतल्यान 
भायर सरुं जाय . सगळ्यांक समान तरेचो कायदो आसुं जाय , विशिष्ट कारणांकलागून 
वेगळे कायदे वा सुविधा दिवचो काळ आतो अुरलो ना देखून कायद्यामुखार , 
घटनेमुखार प्रत्येक नागरिकाक अकेच तरेची वागणूक मेळुं जाय, अर्थात्‌ घटनेंत 
बदल करचोच पडतलो . धर्म , जात , भास हांची शीम घरापुरतीच घालची पडतली , 
घराभायर मात्र फक्कत राष्ट्रवाद . राष्ट्रवादाचो आदर्श दोळ्यांमुखार दवरतना 
समाजकंटक , भ्रष्टाचारी वर्ग , राष्ट्राभायल्या अुत्पादनाची चोरटी आयात करून 
राष्ट्राक राष्ट्रीय करापासून नाडतल्यांक , धर्माच्या , भासेच्या , जातिच्या , प्रांताच्या 
नांवान असंतोश वाडेतल्यांक चार वणतिभितर गाढची प्रवृत्ती प्रत्येक राष्ट्रवाद्यामुखार 
अुरची पडतली . राष्ट्रीय संपत्तिचो नाश करतल्यांक मरणदंडाची ख्यास्त दिवची 
पडतली . राष्ट्राकडल्यान कसलीय अपेक्षा धरनासतना आपुण राष्ट्राखातीर कितें 
करूं शकता हो विचार राष्ट्रवाद्यानी करचो आसता . 

सत्य , अहिंसा , दया प्रत्येक मनशाच्या आंगांत आसुं जाय तरच तो समाज 
फुडें वचुं शकता , पुण आताच्या ह्या काळार तांकां कौडेचेंय मोल ना. जो घुर्र 
करता ताचें फावता , जो फट मारता तो वयर सरता, जो निर्दय आसता तो 
प्रशंसाह जाता . सत्य , अहिंसा , दया आमच्यांत हाडैतलें शिक्षण आमकां मुळापासून 
मेळुं जाय . धर्मगुरुंनी धर्मांध जायनासतना व्यावहारिक नदरेन आमच्यांत मनीसपण , 
राष्ट्रप्रेम हाडची वृत्ती आपणावंक जाय . आर्थिक विषमता जंय चड आसा थंय 
मारामाय्यो , घातपात जावचो संभव आसता देखून आर्थिक विषमता ना करसारकी 
यंत्रणा सरकारान निर्मूक जाय . सगळे सरकाराचेर सोडनासतना समाजसुधारकांनीय 
अर्थतज्ञांच्या मार्गदर्शनान नव्या नव्या अुद्योजकांक संद दिवन कारखाने , वा अुद्योगधंदे 

सुरु करच्याक प्रवृत्त करुं जाय. कुटिरोद्योग, 
आर्थिक विषमता ना केली जाल्यार समान सुवि 
अकात्मता सहजतायेन सादुंक मेळता . 
ज॑य सामाजिक अन्याय जाता थंय तो पळो. 
जाल्यात . हो प्रकार नष्ट जावचो पडतलो . राष्ट्रवादी लोका. 
सामुहिक रुपान वाचा फोडूं जाय, तांची मनां बदलचो प्रयत्न 
हें बरे तरेन करुं शकता पुण कांय पत्रकारांक वा संपादकां- 
झगडीं , झुजां पेटयिल्लीं जाय आसता जाकालागून तांच्या दिसाळ्या' 
पत्रकारान सदांच न्याय्य बाजू मांडची झुरता आनी तो पत्रकारितेचो * 
पुण जनसामान्यांक खुबळावन आपलें पोट भरतल्यांक लोकशायेत सुवात ३ 
हें अशें घडता . 
आमच्यांत अुपदेस करतले महाभाग खुब आसात पुण त्या अुपदेसाप 
चलतले कोण नात . अुपदेस करतल्यांनी आपल्या अुपदेसाप्रमाण चल्ल्यार राष्ट्र 
अकात्मता आमी कांय न्हय अशें आपणावन अखंड भारत सुधृड आनी सामर्थ्यवान 
करूंक पावतलें आनी 'वंदे मातरम्‌? 'जनगणमन' हो सूर भारतांत जन्मल्ल्या 
प्रत्येकाल्या गळ्यांतल्यान भायर सर सारकी परिस्थिती आनी राष्ट्रीय भावना हाडूंक 
शकतलें . 


i, ART a, NM, PL, 

३ गुरर्ब्रह्मा गुरुर्विष्णु गुरुर्देवो महेश्वरः । 
गुरुसाक्षात्‌ परब्रह्म तस्मै श्रीगुरुवे नमः ॥ 


आमगेल्या म्हालगड्यांनी हो श्लोक रचून गुरुक परब्रह्म मानून ताका विष्णु , 
ब्रह्म आनी महेश्वर हांची योग्यता दिल्या. तो काळ तसो आसिल्छो आनी गुरुय 
देवाप्रमाण वागतालो . खंयचोय पालक आपल्या चल्याक अपनयन विधी करून 
ताका गुरुगेर विद्यार्चनेखातीर धाडतालो आनी तो गुरुकडल्यान सगळी विद्या शिकून 
संपन्न जावन गुरुले आज्ञेन आपल्या घराक परतून नवी जीण आपणायतालो . 
गुरुगेर आसतना गुरु सांगता तीं सगळी कामां करून विद्या जोडची प्रथा त्यावेळार 
आसिल्ली आनी गुरुय ताका आपल्या चल्याप्रमाण वागौन योग्य तरेन विद्या शिकैतालो . 
ही विद्या विनामूल्य आसिल्ली आनी चलोय विनामुल्य आपल्या गुरुगेर रावतालो . 
गुरुक गुरुदक्षिणा दिवची पध्दतय त्या काळार आसिल्ली आनी ही गुरुदक्षिणा 
विद्यासंपन्न जातकच गुरुले अत्सेप्रमाण गुरुक खंयच्याय वेळार पावौची सुविधा 
आसिल्ली पुण सक्ती नासिल्ली . 

त्या वेळार कांय गुरु ब्रह्मविद्येत , क्षात्रविद्येत पारंगत आसिल्ले आनी असल्या 
कांय गुरुंक कांय राजांनी आपल्या पुतांक क्षात्रविद्या शिकौचेखातीर आपल्या राज्यांत 
दवरून घेतिल्लें . कांय गुरु तर आस्थानगुरु म्हणून मान्यता पाविल्ले . राजाक योग्य 
देख दिवचें , न्याय निर्णय करच्यांत सहाय करचें कामय ते करताले . राजाक धरून 
सगळे लोक गुरुक मानताले आनी ताजो आशिर्वाद नित्य घेताले . काळ बदललो तसो 
लोकय बदल्लो , विद्याय बदलली . पोटाची खळगी भरचेखातीर मनशाक वेगळे वेगळे 
मार्ग अवलंबुवचे पडले . तांतूंतच यांत्रिकयुगाची आनी विज्ञानयुगाची भर पडली 
आनी शैक्षणिक क्षेत्र पुरायपणान बदल्लें , शिक्षण दिवची पध्दतय बदलली . पुर्विल्ल्या 
काळाची पध्दत सोंपून गुरु विद्यादान करचेखातीर जनसामान्यात येवन रावलो . नवे 
तरेच्यो शाळा सुरु जाल्यो जंय जीवनोपयोगी अभ्यासक्रम सुरु जालो आनी गुरुक 
ताज्या शिक्षणदानाक लागून वेतन मेळूं लागलें . 

त्या काळांतले गुरु वचून शिक्षणदान करतले शिक्षक जाले . तांतूंतय अध्यापक , 
मुख्ख्याद्यापक , प्राद्यापक , प्राचार्य अशे वर्गीकरण जावन तांकां वेगळें वेगळें वेतन 
मेळच्याक लागले . गुरुल्या आंगांतले सगळेच आदर्श तांच्या आंगांत आसा अशें 
म्हणचें धारिष्ट्य कोणय करचो ना . विद्यादान हें अक पवित्र कर्तव्य म्हळ्ळी भावना 
वचून ताका व्यावसायिक रूप आयले . जंय वेतन चड़ थंय वचची सर्तय सरु जाली . 
चेरडुंवांक मन लावन शिकौची तरा पुरायपणान बदल्छी . आपल्या हक्काखातीर 
तांकां मार्गारय येवचो प्रसंग आयलो आनी तांणी तो गाजैलो . सरकारी कर्मचाऱ्याप्रमाण , 
औद्योगिक कामगाराप्रमाण संप , सत्याग्रह , बहिष्कार आपणावन सरकाराक जागय 
हाडैली . शिक्षक होय अक मनीस , ताणें हें करचें न्हय , तें करचें न्हय अशें सांगचो 
अधिकार कोणाक ना कारण खंयचोय व्यवसाय करतल्याक जर ताजेर अन्याय 
जालो तर जे मार्ग अवलंबुवचो अधिकार भारतीय घटनेन दिला तो शिक्षकांकय लागु 
जाता . 

शिक्षक हो बुध्दीजीवी ; श्रमजीवी न्हय . तो सदांच संयमी आसुं जाय आनी 
आसता . परिस्थितिक अनुसरून तो बदल्ला ! चेरडुंवांक , पालकांक , पर्यायान समाजाक 
योग्य वळण दितलो शिक्षकच . साहित्यिक आपल्या साहित्यांतल्यान समाजाचें पडबिंब 
अुभें करता जाल्यार शिक्षक तांतुंतल्यो अुणिवो. दाखौन समाजाक योग्य मार्गार 
व्हरता , प्रसंगार शिटकावण्योय दिता . जाय त्या लोकांनी शिक्षकी व्यवसाय आपणावन 
जनजागृती केल्या आनी तांतुंतल्यान राष्ट्रनिर्माणकार्याक हातभार लायला . सर्वपल्ली 
राधाकृष्णन्‌ हांणी शिक्षकी वृत्ती स्विकारूनच आपले जिणेची सुरवात केली आनी 
भारताचे राष्ट्रपतीय जाले . तांचो जायदीस तर “शिक्षक दिन ' म्हणून सगळे 
भारतीय मनेतात . ह्या शिक्षकदिनाकलागून खंयच्या शिक्षकाली छाती फुलची ना! 
सार्वजनिक समारंभ आचरून तांचें गुणगान जाता तें ह्याच दिसाक . समाज कांय 
गुणी शिक्षकांक मानपत्र दिवन वा सत्कारसमारंभ घडौन तांचो गौरव करता , तांचे 
सेवेची तोखणाय जाता. निस्वार्थसेवा करतल्यांचो गौरव जावच्याकच जाय तो 
मागीर शिक्षक आसूं वा नासूं . ह्या समाजांत अशे जायते लोक मेळतले जे निस्वार्थ 
बुध्दिन आपलें काम करत रावतले पुण समाजाक तांची कल्पना वा सुलूस आसत वा 


नासत . 
पत्रकार , साहित्यिक, कलाकार अशे जाय ते लोक आमकां मेळतित जे 

निस्वार्थबुध्दिन समाजाची सेवा करतात पुण तांचो दीस कोण मनैना . आपल्या | 
कामांत रत आसतना यदा कदाचित्‌ तांकां नामना मेळळीच जाल्यार समाजांक ताजी 
जाणीव जाता आनी सत्कार समारंभ घडौन हाडता . खंयचोय मनीस बुध्दीजीवी ' 
आसूं वा श्रमजीवी आसूं प्रचलित जगांत निस्वार्थ बुध्दिन काम करना हें अक सत्य 
आसून तें तितलेंच कोडू आसा . समाजांत अशे जायते शिक्षक आसात जे शिक्षणदान 
हो अक व्यवसाय म्हणून पळेतात आनी तांतुंतल्यान आपल्याक आर्थिक घटाय 
हाडच्या प्रयत्नांत आसतात . हांची ही वृत्ती पळौन तांचेबद्दल मनांत घृणा निर्माण 
जाता पुण सगळेच दोश तांच्या माथ्यार खंयचोय सुज्ञ मनीस मारचो ना . अकल्यान 
अकल्याक नाडच्या ह्या जगांत अमूक तो मनीस निस्वार्थी म्हणून गौरव समारंभ 
आयोजित करची प्रथाच चुकिची कारण आयोजनकार सगळे चमचेबहाहूर आसतात . 

भ्रष्टाचार सगळ्या वाठारांत दिसून येता . शिक्षण क्षेत्रांतय ताजो चमत्कार 
पळौच्याक मेळता . कोणाकय खंयच्याय विषयांत चड मार्क वा गुण घालचे आसत 
जाल्यार शिक्षक कितेंय घेवन तें करता . असले शिक्षकच मंत्री जाले जाल्यार आनी ' 
लोकांक तांचो कोडू अणभव आयलो जाल्यार योग्य मार्ग दाखैतलो कोण ? शिक्षणदान 
करतलो आपल्या जुरिल्ल्या वेळांत वा कामार आसतना आंगडिंनी बसून व्यार वा 
जमाखर्च बरौचीं कामां करच्याक लागलो जाल्यार तें योग्य जायत व्हय? शिक्षणदान 
तो योग्य पद्धतिन दिता काय फक्कत वेतन मेळौचेखातीर धडपडता ? चेरडुंवांक. 
शिकौचेपरस आपणें बरयिल्लें मार्गदर्शक पुस्तक वा आनी कितेंय शालोपयोगी 
पुस्तकां खपौचें काम करतले आनी तीं घेनासिल्ल्यांक त्रास दितले शिक्षक समाजांत 
कोणाक दिसनात काय? 'पोरांनु शिकात नाजाल्यार पडात , म्हाका म्हजें वेतन 
बसिल्लेकडेन मेळता . ' अशे म्हणतले शिक्षकय आसात . शिक्षकी व्यवसायांत निष्टा 
नासिल्लेच अशे वागतात . खंयचोय व्यवसाय कोणेंय निष्टेन केलो जाल्यार तो 
तोखणायेक पात्र जाता पुण शिक्षणक्षेत्र अक व्यवसाय जावनय तो ितर व्यवसायापरस 
श्रेष्ठ आसा देखून शिक्षण क्षेत्रांत आसिल्ल्या शिक्षकांनी निष्टेन आपलो व्यवसाय 
करतना दुसऱ्या व्यवसायाकडेन लक्ष दिवचें योग्य न्हय , 

गुरुढीं आनिकय कांय रुपां आसात . हीं रुपां चड करून मठाधिपतिच्या 
स्वरुपांत आमकां दिष्टिक पडतात . धार्मिक बाबतिंत त्या त्या समाजाक त्या त्या 
गुरुलो अभिप्राय , आशिर्वाद , पाद्यपुजेचो मान जाय पडता . गुरु वा स्वामी हो 

भुंयेवयलो देव अशी अक कल्पना मनशान केल्ली आसून तो ह्या गुरुली सेवा करून 
मनाचें समाधान करून घेता . संसार सोडून विरक्त जाल्लेय कोणाकोणाले गुरु 
जावन तांणी बांदुन दिल्ल्या मठांत वा धर्मशाळेत आपली जीण जगतात . अध्यात्माबद्द 
हे गुरु प्रवचन करतात आनी समाजाक योग्य वळण दिवचो प्रयत्न करतात. 
आचारविचारांत , अर्थ लावचे पध्दतिंत जितले भेद निर्माण जाता तितले पंथ आनी 
गुरु निर्माण जातात . हाकाचलागून आमगेल्या भारतांत अनेक धर्मगुरु , धर्मपिठां 
निर्माण जाल्यांत . हे धर्मगुरु आपल्या अनुयायांकडल्यानच पाद्यपूजा करून घेतात , 
तांच्या कसल्याय कार्यांत बरें मागून आशिर्वाद दितात , कांय ञुदूघाटनांय करतात . 
धर्मगुरु जितल्या विशाल काळजाचो आसता तितलो तो नामनेक पावता आनी 
फक्कल पैशेच पुंजावची पध्दत अनुसरता तेन्ना जनसामन्यांले नदरेंतल्यान अुतरता . 
कांय गुरुभोंबतणी होड होड धनिकच दिष्टिक पडतात जंय जनसामान्यांक सादें 
दर्शन घेवचेखातीरय आपलो मोलादिक वेळ होगडावचो पडता . गुरुपद म्हळ्यार 
राजयोग असो गोड समज' जाय त्या गुरुंनी करून घेतला . 

अका गुरुक दुसरो गुरु दिसल्यार कपलाक आटयो पडतात . धर्माच्या 
तत्वांबद्दछ जो मुलभूत भेद आसा वा अर्थ लावचे पध्दतिंत वेगळेपण दिसून येता 
ताजेर हे गुरु भाष्य करनासतना ओकमेकांक अुणाक लेखून आपल्या अनुयायांमुखार 
अकमेकाली निर्भत्सना करच्यांत धन्यता पावतात . हाकालागून वेगळ्या वेगळ्या 
धर्माच्या वा पंथाच्या अनुयायित झगडीं वा दुस्वास निर्माण जावन कटुता वाडता . 
ओका गुरून दुसऱ्या गुरुबद्दळ आदर वा गौरव दाखैल्यार कटुता निर्माण जावची संद 
प्राप्त जायना . आतां ह्या वैज्ञानिक युगांत विज्ञानान केल्ले प्रगतिन आनी खंयच्याय 
समाजाच्या दुर्बळांतल्या दुर्बळाक शिक्षणाचो लाभ अनायास प्राप्त जाल्ल्यान जनजागृती 
जावन जनसामान्य ह्या गुरुलागीं वचनात . धर्माबद्दळ आसिल्ल्यो अनेक कल्पना वा 
भावना चुकिच्यो म्हळळी गवाय मेळिल्ल्यान आनी मनीसधर्माची भावना प्रत्येकाल्याच्या 
मनांत बळाविल्ल्यान धर्मगुरुवयली भक्ती , आदर , गौरव अुणो जायत आसा. 

कोणय सोरो पिवच्याक शिकलो वा चोरी करच्याक शिकलो वा व्यसनाधीन 
जालो तेन्ना “ताका कोण गुरु मेळळो काय' असो तर्क करतलेय लोक आसात . 
अक अक्षर शिकैतलोय गुरु जाता खय तेन्ना कितेंय बरें शिकवूं वा वायट शिकवूं 
तो गुरु जाताच. राजकीय क्षेत्रांत कांय राजकीय धुरीण असले गुरु आसतात . 

कोणाकोणामदीं कशीं झगडीं पेटौचीं , खंयच्या समाजाक चिरडून दवरचें , धार्मिक , 
भासिक वा प्रांतीय भावना खुबळावन आपली दाळ कशी शिजीची असो विचार 
असले गुरु करतात. ह्या गुरुली कृत्यां सदां चार वणतिभितरल्यान घडतात आनी 
हाजो थांगपत्तोय कोणाक लागना . कसल्याय भावनांनी प्रजा खुबळची ना असो दीस 
जेन्ना येतलो तेन्ना असल्या गुरुली सजीव समाधी घडये आमचे नदरेक दिसत. 


FRNA 


८ दिलास 
3 थन 


४ अतिथी 


तिथी नासतना घरांत येतलो अतिथी आनी तो देवाप्रमाण आसता अशें 
आमगेल्या म्हालगड्यांनी आमकां सांगलां . अतिथी हो चड करून अपरिचित आसता 
आनी पुर्विल्ल्या काळार खंयचोय अतिथी घरांत आयल्यार ताजी रावची , जेवणाची . 
वेवस्था करची पध्दत भारतीय समाजांत आसिल्ली . देवय मनशाली सत्वपरिक्षा 
करचे नदरेन वेषांतर करून येता आनी खंयचेय परिस्थितिंत ताजो अवमान जावचो 
न्हय म्हणूनय अतिथिक मानान वागौची पध्दत तांणी आपणायिल्ली . “सत्यं वद' , 
“धर्म चर ' हे वृत्तिचे लोक आसिल्ल्यान आनी अतिथीय तेच वृत्तिचे आसिल्ल्यान जें 
कितें घडतालें तें बरेंच आनी योग्यच घडतालें . अतिथी चड करून यात्रिक आसताले 
आनी देवदर्शनानिमतान ते अका भागांतल्यान दुसऱ्या भागांत चलत वतना तांकां 
जेवणाची आनी रावची वेवस्था जाय पडताली . तांची ही गरज ओळखून समाजानय 
असल्या यात्रिकांक अतिथी मानून तांची पुराय वेवस्था करचीं बंधनां मानून घेतिल्लीं . 
"हांतुंतल्यान “अतिथी देवोभव' ही अुक्ती भायर सरली. हो समाज आसिल्लो 
पुर्विल्ल्या काळाचो जेन्ना जातिकातिचो विचार कोणाल्याय मनांत घोळनासिल्लो , 
अुच्चनीच विचारय तांच्यांत दिसनासिल्लो . 

काळ सदांच आपलो प्रभाव दाखैता म्हणून “कालाय तस्मै नमः” अशें 
म्हळां . समाजरचना बदलत गेली , समाजांतले घटक आपलें कर्तव्य विसरत गेले 
आनी अतिथीय अतिथिप्रमाण आुरले नात. हाकाच कलियुगाचो प्रताप म्हणूनय 
म्हळां . समाधान आनी तृप्ती आसिल्लो मनीस असमाधानी आनी अतृप्त जालो . 
अतिथिक संतुष्ट करची ताजी प्रवृत्ती वचून तो स्वार्थी जालो . समाजांत अतिथिंक 
आदलेभाशेन मान अुरलो ना. तांकां खंयचोय मनीस लागीं करना जालो . अुच्च , 
नीच . जात , कात हांच्या प्राबल्यान मनीस मनिसपण होगडावन बसलो आनी तांचे 
विंगड विंगड पंगड जाले जांतुंत धर्म, जात, कात हांचो प्रामुख्ख्यान विचार 
जावच्याक लागलो . कांय विचारी धर्मिष्ठ राजांनी हाजो विचार करून यात्रिकांक 

रावचेखातीर धर्मशाळा आनी जेवणाखातीर अन्नछत्रां बांदलीं . यात्रिकांक हांगा _ 
विनामूल्य सगळ्यो सुविधा मेळताल्यो . काळांतरान ह्यो सगळ्यो सुविधा आपोआप 
परिस्थितिक अनुसरून बंद जाल्यो आनी ज्या धर्माचो राजा वा शासन त्या पंगडाक 
वा लोकांक ह्यो सुविधा अशें समीकरण जावन पडलें . जंय विनामूल्य सुविधा प्राप्त 
जाताल्यो थंय अल्प मुल्याक सुविधा प्राप्त जावंक लागल्यो . यात्रिकाक अतिथी ह्या 
नांवापरस प्रवासी हें नांव रूढ जालें आनी ह्या वैज्ञानिक युगांत तर देवळांपरस 
सैमिक सोबाय पळौची मनशाली अभिरुची वाडिल्ल्यान पर्यटन क्षेत्रांची भर पडून 
तांतूंत अतिहासिक , धार्मिक , सैमिक स्थळांचो आस्पाव जावन हीं स्थळां पळीच्याक 
आयिल्ल्यांक पर्यटक नांव प्राप्त जाठे आनी हांची वेवस्था पळौचेखातीर अुपहारघरां , 
जेवणघरां , प्रवासीनिलयां निर्माण जालीं. जांकां जितलो खर्च परवडता तांकां 
तितल्यो सुविधा आसिल्लीं प्रवासीघरां मेळुं शकतात जांतूंत जेवणखाणाची , पानियांची , 
मोजेची , सुखाची सगळी वेवस्था आसता . 

आताच्या अतिथिंक नीतीमूल्याचें मोल नासता . तारांकित प्रवासघरांत रावन 
ते जाय तो खर्च करून आपलें समाधान करून घेतात आनी आपल्या अतिथिंक वा 
गिरायकांक जें जाय तें हाडून समाधान करची वेवस्था त्या त्या प्रवासीघराचे धनी 
करतात . नीतीमत्तेक जंय मोल अआुरलें ना थंय पैशाखातीर कितेंय घडता आनी 
मनांत नासूनय कांय जणांचो बळी वता . अतिथी देवो भव हे अुक्तिक आतां विशेश 
अर्थ अुरलो ना . अतिथीरुपान येवन कितेंय चोरून व्हरचें , कामपिपासा तृप्त करून 
घेवचे , जीव ना असो मारून अुडौचे प्रकार खूब वाडल्यात . अतिथी जावन येवन 
केल्ली बुरशी कामां जाणा जाल्ल्यान घरांत कोणय आयलो जाल्यार ताका भितर 
घेवचो विचार सहसा कोणय करना. सगळेच अतिथी जरी अशे नासले तरी 
अणभवान पक्व जाल्छो मनीस आपले हात भाजून घेवंक तयार नासता देखून तो 
त्या अतिथिचेर नदर दवरून ताणें वचमेरेन ताजे हाल्चालिंचेर लक्ष दवरून आसता . 

खंयचेय सभेंत वा कसल्याय कार्यक्रमांत अुलैचेखातीर कोणाकय आपौची 
चाल आसून ताका मुख्य वा मुखेल अतिथी वा सोयरो म्हणतात. जाका सभेंत 
अुलैचो विशय दिल्छो आसता आनी केन्ना हें नित्सित रुपान कळयिल्छें आसता तो 
अतिथी कसोच जावंक शकना . ताका 'सतिथी' हें नांव समर्पक आसा पुण 
आमच्यांत हो शब्द घोळना . अतिथी भायर सरच्या वेळार आशिर्वाद दिता पुण 

सतिथी चार बरी अुतरां सांगून अपदेश करता वा दिल्ल्या विशयाचो अभ्यास करून 
सभिकांक आपले ज्ञान दान करता वा दिल्ल्या विशयाचें पुराय बिंब सभिकांल्या 
मनांत रीगसारको प्रयत्न करता . अतिथी हो आमंत्रित नासता पुण सतिथी हो 
आमंत्रित आसता . सतिथिक सोयरो वा पावणो म्हणची चूक आमी सदांच करतात . 
सोयरो वा पावणो म्हळ्यार संबंधिक आनी सभेतल्या सगळ्यांक हो संबंधिक कसोच 
नासता . ताका दिल्ल्या विशयाचो संबंध सगळ्यांक आसलो तरी तो सोयरो वा 
पावणो न्हय. आमंत्रित केल्लो सतिथी वक्‍तोच आसुं शकता आनी ओकापरस 
अदीक वक्ते आसल्यार तांतुंतलो अकलो मुखेल वक्तो अितलेंच म्हणचें समंजस . 

“पर्यटक ' हैं अतिथिचें आर्विल्लें रूप. पर्यटन हो अक झुद्येग जाल्यार 
पर्यटक सगळे अतिथीच आनी हांचो आदर , सत्कार करचेखातीर ह्या प्रवासीघरांनी 
सुंदर आनी गोड आवाज आसिल्ले चलयेक नेमिल्ले आसता . ह्या चलयांक 'स्वागतिका ' 
म्हणतात आनी त्यो सदांच हसन्मुखी आसुं जाय अशें दंडकय आसता . पुर्विल्ल्या 
काळार खंयचोय अतिथी कसलेच तरेचो' व्यार करनासिल्लो पुण कांय विदेशी 
पर्यटक आनी हांच्या अनुषंगान देशी पर्यटक. अमली पदार्थांचो व्यार गुप्त तरेन 
करच्याक लागल्यात . हे पर्यटक कांय वेळार जगाभायली आपली पोरण्यांतली 
पोरणी संस्कृताय हांगा प्रदर्शित करतात जिका सभ्य मनशान ज्ञानोदय जायत धरून 
त्यागला आनी ताजो प्रचार हांगा जावचो न्हय आनी तरण्या मनाचेर ताजो परिणाम 
जावचो न्हय म्हणूनय प्रयत्न चल्ल्यात . भारतीय समाजांत ही अक कीड असल्या 
पर्यटकांकलागून प्रसार जाता ही अक शोकांतिका . 

अतिथी देवो भव हे अुक्तिपरस पर्यटको देवो भव ही अक्‍्ती आयच्या 
काळांत परिणामकारी अशें दिसता . ह्या पर्यटकांखातीर दरयावेळो राखून दवरिल्ल्यान 
थंय त्यां त्या गांवच्या लोकांक मुक्तपणान संचार करच्याक मेळना . आपल्या 
गांवांतच गांवकार परको जावन बसला . स्वार्थी राजकारण्यांचो हात ह्या तारांकित 
प्रवासीघरांमेरेन घुस्पल्ल्यान गांवच्या लोकांलो विरोधय कोणालेच नदरेंत भरना 
जाला . भारतीय संस्कृतायेचेर जाल्ले हें अक आक्रमण आसून स्वतंत्र विचाराच्या 
लोकांत गुलामगिरिची वृत्ती पसरावचो हो अक प्रयत्न . असल्या प्रवासघरांतल्यान 
जी गुंडगिरी चलता तिका विरोध करतल्यांचो नायनाट जाता आनी सद्याक तर तीं 
तस्करांली आश्रयस्थानां जावनय संबंधित लोक मात्र आपले दोळे धांपून खिशे 

सानपितात . हि 5 
दोन जेवणां जंय मेळना थंय कोणय अतिथी पावलो जाल्यार दुष्काळांत . 
तेरावो म्हयनो असो विचार मनांत सटू करून येता . हालिच्या काळांत कोणय 
कोणाकडेन अतिथी म्हणून वचना आनी गेल्यारय ओक घडी भर अुलैन खंयच्याय 
प्रवासीघराकडेन धांवता . थंय आतां जाय त्यो सुविधा सवलत्यो आसात ज्यो 
जनसामान्याल्या घरांत आसतित अशें ना. थंय आपल्याक जाय तें मागून घेवचो 
अधिकार आसता कारण प्रत्येकाचे मोल थारायिल्छें आसता पुण अतिथी म्हणून 
खंयय गेल्यार असो अधिकार कोणाकच खंयच्याय घरांत प्राप्त जायना . अतिथिक 
सदांच नमळायेन वागचें पडता पुण प्रवासीघरांत खंयच्याय अतिथिन गुर्र केल्यार 
ताजो धनी नमळायेन हात जोडून ताजे सेवेक आपल्या सेवकांक धाडता आनी 
आवश्यकता भासल्यार आपुणय रावता . पुर्विल्ल्या काळार अतिथी जांगेरच्यान 
भायर सरताले तेन्ना कोणाल्याय हातार कांय दवरनासिल्लें पुण प्रवासीघरांतल्या 
अतिथिंक भायर सरतना प्रत्येकाल्या हातार पानाविडोसो कितेंय दवरचें पडता . 
असल्या प्रवासीघरांत अक बरें आसता, कोणय येवूं , ताका येवकार , आदर, 
सत्कार सगळे मेळतात . धर्म , जात , कात, रंग, भास हांचो विचार चडसो थंय 
नासता . थंय वतल्याकडेन चडसो पैसो , बरो भेस आसलो जाल्यार ताका सगळेच 
माथ्यार घेतात . 

अतिथिची प्रथा घरांघरांतल्यान ना जाल्ली आसली तरी ती आतां प्रवासीघरांच्या 
धनिकांनी सांबाळळ्या . गृहस्थालें कर्तव्य आतां हांणी आपणायलां . खंयच्याय वेळार 
प्रवासीघरांत घुसल्यार रावची , खाणाजेवणाची वेवस्था जाता . म्हालगड्यांनी घालून 
दिल्ल्या प्रत्येक कर्तव्याचे पालन हे भुंयेंत अजूनमेरेन चलत आसा . खंयच्याय 
कारणाकलागून कोणय आपलें कर्तव्य चुकलो जाल्यार दुसरो तें कर्तव्य आपणायता . 
अकल्यालें कर्तव्य दुसऱ्यान आपणायिल्ल्यान कोणच अडून झुरना आनी दोगांली 
जीण सुगम जावन पडता . 


ORS HN: भी 


ह Fe विचारमंथन 


पर्‌ व्हाण 


व्हाणांचो अपयोग केन्नाच्यान जावंक लागलो हो जरी संशोधनाचो विशय 
नासलो तरी तो विस्मयकारी आसा . मानवनिर्मिती कशी जाली , कोणें केली आनी 
केन्ना हाजी जाण आमकां अजूनमेरेन मेळ्ळी ना . माकडापासून मनीस जालो हो 
सिध्दांत आमकां मान्य ना आनी तो मान्य केलोय जाल्यार आताच्या माकडापासून 
मानवनिर्मिती कित्याक घडना हाजी जाप शास्त्रज्ञय दिवच्याक शकनात . पुण मनीस 
मात्र माकडाप्रमाण केन्ना केन्नाय वागता हाजो अणभव जाय त्या जाणांक आयिल्लो 
आसा . मनशाक जर देवान निर्मिल्लें जाल्यार देवाक मनशान निर्मिल्ठे हो वादय 
आमी आयकला . तांतें पैलें कांय कोंबी वा बी पैली कांय झाड पेले वा दारलो पैलो 
कांय बायल पेली ह्या प्रस्नांक जाप सुलभतायेन मेळना , तरी पुण व्हाण हें मात्र 
मनशान निर्मिल्लें हांतूंत कसलोच दुभाव ना. आयच्या ह्या जगांत सुधारिल्लो 
खंयचोय मनीस व्हाणांविरैत रावच्याक शकना देखून व्हाणांचें मोल वाडिल्लें आसा . 

वास्तविक आपल्या पावलांची राखण जावची म्हणून “ पादत्राण ' सोदून 
काडिल्ल्या मनशान तीं पादकांच्या रुपान तयार केल्ली जायत. शीं, गीम आनी 
पावस हांचेपासून राखण जावचेखातीर आपलें आंग गुठलांवंक कापसान वस्त्र तयार 
केल्लो मनीस जसो अक संशोधक जावं शकता तसो पादकां तयार करतलोय अक 
संशोधकच . जगांत असले जाय त संशोधक जावन गेले पुण तांची नांवां काळाच्या 
ह्या प्रवाहांत व्हांवन गेल्ल्यान आमकां तांचेबद्दल म्हत्व दिसना . मनीस हो बुध्दीजीवी 
जाल्ल्यान संशोधनाचेर संशोधन करून आपली जीण चड सुखी करून घेवचो प्रयत्न 
करता . हाताक जें कितें लागता तें तो सहजासहज होगडायनासतना ताजो अुपयोग 
आपल्याक कसो जायत हाजोच विचार करता आनी ह्या ताज्या प्रयत्नांत पशुपक्षी 
हांच्या चामड्यांची , पिसांची भरय पडिल्ली . वागाच्या , शिंवाच्या , चितळांच्या 
चामड्याचो अुपयोग तप करतल्या रुशिंक आसन म्हणून जालो . पाळाव जनावरांच्या 
चामंड्याचो अुपयोग व्हाणांखातीर आनी चामड्याच्यो तरेतरेचे वस्तु करच्यांत 

जालो . आतां तर चामड्यापरस रबराचो , प्लास्टिकाचो अपयोग चड जावंक लागला . 

मनीस हो भावनाप्रधान आसिल्ल्यान ताका देवळांत वचून देवाक पांय पडची | 
संवय आसा. देवूळ हें समाजाखातीर आसता पुण कोणाल्या बापायळी आस्ती | 


नासता . देव नासिल्ठी सुवात ना खय , देखून घरांत , देवळांत ताका स्थान आसा . 
देवदर्शनाक वतना नव्या वस्त्राचो भेस चलता पुण नव्यो व्हाणो घाळून गेल्यार तांकां 
देवळाभायर अकेकुशिन दवरून भितर सरचें पडता . ह्या व्हाणांक घरांतय अका 
कोनशांत स्थान आसता पुण प्रस्न पडतालो हो कि ह्या व्हाणांक घरांत, देवळांत 
वचचो हक्क कित्याक ना? मनशान परिधान करतल्या सगळ्या वस्तुक जर जाय 
थंय त्या मनशावांगडा वचचो हक्क प्राप्त जाता जाल्यार तो हक्क ह्या व्हाणांकच 
कित्याक ना? हो तांचेर जाल्छो अन्याय अशें कोणाक दिसना काय? हालिच्या 
काळार ह्या व्हाणांकय म्हत्व प्राप्त जालां . पोटाखातीर मनीस कितेंय करच्याक 
शकता देखून पोटाची खळगी भरच्याक तो चोरयोय करच्याक लागलो आनी 
व्हाणोय ताजे नदरेंतल्यान सुटल्यो नात . पुण ह्यो व्हाणो' सुंदर आसच्याक जाय, 
तेन्नाच चोराली नदर तांचेर स्थिरावता . सुंदरतायेचेर भाळनासिल्लो मनीस कसलो ? 
चोरय अक मनीस आनी ताकाय भावना-ही आसतलीच . ताजी नदर सुंदर व्हाणांचेर 
खिळून व्हाणांचो यजमान नदरेआड जालो रे जालो त्यो व्हाणो हाज्यो जाल्योच 
म्हणून समजुवचें . व्हाणांकय मनशाप्रमाण राखण मेळची म्हणून व्हाणराखणेय 


जन्मल्यात आनी नेमुन दिल्लें मानधन घेवन आपलें काम चांग रितिन करतात. ह्या. 


व्हाणांक जीव आस्िल्लो जाल्यार त्यो मनशाप्रमाण खतखतून अुठतल्यो आसिल्ल्यो 
काय समजना . 

व्हाणांतय आतां जायत्यो जाती काती जाल्यात . कांय धव्यो फुल्ल , कांय 
काळ्यो किट्ट, कांय निळ्यो , कांय तांबूस रंगाच्यो आसतात . कांय नागड्यो 
अुगड्यो जाल्यार कांय आंगान भरून टंवटंवतात , कांय आंगान मोव , जाल्यार 
कांय फातराआंगाच्यो-, कांय चामड्याच्यो जाल्यार कांय जाड वस्त्रांच्यो , कांय 
रबराच्यो जाल्यार कांय प्लास्टिकाच्यो आनी तांचें मोलय वेगळें वेगळें . मनीसय 
आपले तांकिप्रमाण तांकां आपणायता . ह्या व्हाणांकय अक खोड आसा . कांय 
व्हाणांक गिमाळो आवडता जाल्यार कांय व्हाणांक पावसाळो आनी कांय व्हाणांक 
` शिंयाळो . खोडी नासिल्ल्यो व्हाणो मात्र निर्लिप्त जाल्लेभाशेन गिमाळो , पावसाळो 

आनी शिंयाळो पचौन दीस काडतात . कांय व्हाणांक सगळेकडेन प्रवेश आसल्यार 
कांय व्हाणांक ना . कांय व्हाणांचो अपयोग घरांत तर कांय व्हाणांचो घराभायर . 
मनशान कसलीय वागणूक दिली तरी ती सहन करची तांक तांच्यांत आसा आनी 
जर तांच्यांत चेतनशक्ती आसिल्ली वा जागृत केल्ली तर त्यो मनशाप्रमाण आपापसांत 
झगड़ीं करतल्यो आसल्यो . 

तिडकल्ल्या मनशाले जिबेर ' व्हाणापूजा करतलो हं” अशीं अुतरां केन्नाकेन्नाय 
भायर सरतात . हरशी पूजा मोगान , आदरान फुलां , फळां , गंध बी अर्पून करतात 
पुण ही पूजा मात्र वेगळेच तरेची . असली पूजा खंयचोय मनीस आपल्या विरोधकाक 
करता . चड करून संस्कारहीन मनीसच हांतूंत घुस्पता . व्हाणांची पूजा आनी 
फुलांची. पूजा जरी पूजाच आसली तरी तांतूंत भेद आसा . व्हाणांची पूजा जातना 
तुच्छ भावाना आसता जाल्यार फुलांची पूजा जातना पूज्य भावना . व्हाणांची पूजा 
घडतना अर्वाच्य अुतरांच मंत्ररुपान दोगांयल्या तोंडांतल्यान शिंवरतात जाल्यार 
फुलांची पूजा देवळांत वा घरांत कानाक गोड लागतल्या संस्कृत भासेच्या मंत्रान 
जाता . सज्जनांक फुलांपूजा जाल्यार दुर्जनांक व्हाणांपूजा ही म्हण कोंकणिंत 
द्याचकारणाकलागून प्रचलित जाल्या . 

काळाप्रमाण मनीस बदल्छो आनी देवावयलो ताजो भावार्थय अुडलो पुण 
परंपरावादी जाल्ल्यान अजूनय ताका देवळांत वचचें अशें दिसता . म्हालगड्यांक वा 
लोकांक दाखौचेखातीर तो देवळांत पावलो जाल्यार ताजी नदर सदांच देवळाभायर 
दवरिल्ल्या व्हाणांचेर आसता वा आपलेवांगडा आयिल्ल्यांतल्या अकल्याक व्हाणराखणो 
करून तो भितर सरता . कांय वेळार देवळांत वतना पिंजक्यो व्हाणो घालून वतलेय 
आसात . आपल्यो पिंजक्यो व्हाणो दवरून नव्यो व्हाणो घालून तुरतुरित वतलेय 
आसात आनी अश्यो जमयिल्ल्यो व्हाणो खंयच्याय दुसऱ्या वाठारार विकून आपली 
जीण ज॑गतल्यांली नवी परंपराय सुरु जाल्या . 

आपणें सुंदर दिसचें म्हणून तोंडार, ओंटार लेप लायतले, काळेपण 
धांपचेखातीर धवो पिठो घासतले आमच्यांत आसात . चामड्यांच्या व्हाणांनी हाजें 
अनुकरण केलां पुण त्यो निर्जीव जाल्ल्यान तांकां ही सेवा लभ्य करून दितले कांय 
लोकय जल्मल्यात . रंगमंचाचेर वचचें पेली नटनटयांक रंगौची पध्दत आसा आनी 
व्हाणांकय मार्गाच्या रंगमंचाचेर धाडतना रंगौची पध्दत सुरु जाल्या . ह्या व्हाणांचें 

सुंदरतायेवयल्यान त्यो घाल्ल्या मनशाली योग्यताय थारता हातूंत विस्मित अशें कांय 
ना. कांय मनीस परतें परतें न्हावन अणवाळे जातात वा स्वच्छ जातात आनी 
रबराच्यो , प्लास्टिकच्यो व्हाणोय शाबु घासून न्हाणैल्यार चकचकित जातात देखून 


' तांच्यांतय मनीससभावगुण आयला अशें म्हणचें पडतलें . मनशाले सेवेंत निरंतर 


मग्न जाल्ल्या न्हाणांक मनशाकडल्यान सेवा घडता हें अक विशेश जावन आसा . 


HF. Hh HH 


६ घाटी 


कांय वरसांफाटी कुडचड्यार अका शिकिल्ल्या मनशान हांव 
कोंकणिंतल्यान बरैतां म्हणून म्हाका हिणसावचेखातीर “कारवारचो घाटी” ह्या 
अुतरान म्हजी संभावना केल्ली . ' घाटी हें अतर आयकून म्हजें मस्तक हून 
जाल्लेंच आनी त्याच खिणाक हांवें त्या आुतराचें स्पष्टीकरण मागिल्लें . वास्तविक 
घाटी ह्या अतराक घाटावयलो असो सादो अर्थ आसलो तरी तें अुतर अुलैतना 
कुत्सित , हीन , तुच्छता भरिल्ली नदर हांवें पारखिल्ली . म्हाका ह्या विशेशणापरस 
ताजे कुत्सित नदरेची चीड आयिल्ली . घाटी ह्या अुतराचो अर्थ ताका चारजणांमुखार 
सारको समजायलनंतर ताणें आपली चूक मान्य केली . मनीस हो चुकताच देखून 
हांवें तितल्यारच सोडलें . कांय जण जाणून चूक करतात जाल्यार कांय जण 
अजाणपणान करतात . 
ओके अपंग चल्येक मेळसारके अके नोकरेचेर सत्ताधारी पक्षाच्या मंत्र्यान 
गदा हाडिल्ल्यान लोकप्रतिनिथिंच्या पालवान तिजेर जाल्लो अन्याय दूर करौन तिका 
न्याय मेळीन दिवचेखातीर हांव मडगांवांत तांच्या म्हार्‍्यांत गेल्ल्या वेळार हांवें 
सांगिल्ळें सगळें वृत्तांत आयकून घेवन तांतुंतल्या अकल्यान कांय न्हय अशें , ' तुमी 
कारवारचे धाटी , तुमकां हिंगा नोकऱ्या मेवच्यो नात .' हीं अुतरां म्हळीं जाल्यार 
दुसरो तोंडांत मूग गिळून चिप्‌ बसिल्लो . भारतीय नागरिकान भारताच्या खंयच्याय 
वाठारांत वचून आपलें अुदरनिर्वहण करून घेवचो अधिकार भारतीय घटनेन दिल्लो 
आसतना गोंयांत वास्तव्य करून आसिल्ल्यांक दिसवडो विनिमय केंद्राकडल्यान 
आयिल्ल्या आदेशाप्रमाण काम कित्याक मेळचें न्हय असो प्रस्न ताकाच विचारून 
भारतांत अकच नागरिकत्व आसून गोंयकारांकय तेंच लागता हाजी जाणीव करून 
दिवन थंयच्यान भायर सरलों. संकुचित वृत्तिचे मनीस राजकारणांत पडून 

जंनसामान्यांक कशे नोडतात आनी मनशामनशांत भेद कशे निर्मितात हाजो अणभवं 
म्हाका हे घडणुकेंतल्यान घडलो . त्याच वेळार कारवार हो कोंकणी भूभाग घाटार 
आसून थंयचे लोक घाटी म्हळ्ळो नवोच साक्षात्कार म्हाका ह्या पुण्यात्मान घडेलो . 

ह्या कांय वरसांत असले जाय तें पुण्यात्मा म्हाका मेळळे . वास्तविक 
गोंयाभायलो मागीर तो कोणय आसना हांगा घाटी थारता . ह्याच न्यायान हांव घाटी 
थारलों म्हणून म्हाका ञिल्लेंय वायट दिसलें ना आनी दिसचेंय ना . घाटार रावता 
तो घाटी असो अर्थ कोणाकय अभिप्रेत आसत जाल्यार तांतुंत चूक कसली ? 
कारवार हो भूभाग जरी गोंयाप्रमाण समुद्रादेगेर आसलो तरी गोंयच्या घाटांप्रमाण 
कारवारांतय घाट आसून थंय रावतल्यांक घाटावयलो अशें सहज म्हणतात पुण 
अशें म्हणतना त्या ठोकाबद्दह आसिल्लो आदर , मोग, संबंध तुसुभरय अुणो 
जायना . घाटावयलो घाटासकल्लो हांचेभितर वेगळाचार नासिल्ल्यान आनी गुलामीवृत्तिची 
बाधा जावंनासिल्ल्यान तांच्यांत अकामेकाबद्दल कुत्सित भावना निर्माण जाल्ल्यो 
नात . स्वाभिमानशून्य आनी गुलामीवृत्ती आपणायिल्ले लोकच दुसर्‍यांक कुत्सित 
नदरेन पळेतात हाजी गवाय हांगा मेळळी . 

जेन्ना अक कोंकणी मनीस दुसर्‍या कोंकणी मनशाक घाटी म्हणता जें 
म्हजेबाबतिंत घडलें तेन्ना साहजिकच विचार करची परिस्थिती निर्माण जाता. 
गोंयाभायले कोंकणी लोक मुळांत गोंयचेच आनी आपल्या कुळदैवतांक मेळचेखातीर 
अजून ते गोंयांत येतात . परकियाले राजवटिंत अकमेकांचो संपर्क झुरनासतना जाय 
ती वरसां गेलीं जायत पुण तांच्या काळजांत आसिल्ले कुलदेव , जिबेर घोळची भास . 
कशीच बदलली ना . गोंयची मुक्तताय घडली तेन्ना गोंयांतल्या आनी गोंयाभायल्या 
कोंकणी लोकांमदीं आसिल्ली कृत्रिम ओणत भूंयसपाट जाली . समस्त कोंकणी 
लोकांक हाजो आनंद जाल्ले आसतलो . गोंय जर कोंकणी भासेचें मूळपीठ आनी 
गोंयाभायले कोंकणी लोक मूळ गोंयकार आसत जाल्यार तांकां ' घाटी ' ही अपाधी 
कित्याक? गोंयाभायर स्थायिक जाल्ल्या कोंकणी लोकांची कल्पना नासिल्ल्यान 
आनी कांय शेंकडे तांचो संबंध तुटिल्ल्यान कदाचित्‌ ही अपाधी मेळळी जायत . 
अजाणपणान जर ही गजाल घडिल्ली आसली जाल्यार तांकां दोष दिवच्यांत कांय 
अर्थ अुरना . 

कदाचित्‌ हे लोक मराठीप्रेमी आसिल्ल्यान आनी आमी कोंकणी भासिक आसिल्ल्यान 
तांणी आमकां ही अुपाधी दिल्ली बी जायत . तांच्या मताप्रमाण कोंकणी ही बोली 
आनी मराठी ही भास आनी आमी तांचे अनुकरण करून तांचेवरी मराठीप्रेमी 
जावचें अशी तांची अित्सा बी जायत. पुण चडश्या कोंकणी लोकांक मराठी 
समजना ही वस्तुस्थिती आसतना कोंकणी भासेंत साहित्य निर्मुवची सपनां पळेतल्यांक 
कुत्सित नदरेन कसलीय आपाधी लावची गजाल समर्थनीय जावं शकना . कर्नाटकाचे 
पञ्चिमदेगेर स्थायिक जाल्ले कोकणी लोक म्हळ्यार कानडे न्हय . कोंकणी भासेक 
राजाश्रय मेळून शिक्षणांत ते भासेचो आस्पाव जाल्लो जाल्यार तो पुराय भूभाग 
गोंयासकट कोंकणी भासिक राज्य म्हणून मिरैतलो आसलो . आमकां कोंकणी 
भासिकांक गोंयांत हे तरेची अुपाधी घेवचो प्रसंगच येवचो नासलो . मनीस खंयचोय 
भासिक वा खंयचेय भासेचो प्रेमी जालो म्हणून खंयचीय भास मनशामनशांमदीं 
कृत्रिमतेची ओणत निर्मिना हाजो अणभव साहित्यिक ह्या नात्यान हांवे घेतिल्लो 
आसा . मनशांतली कुसकी वृत्ती आनी कुहक नदरच हाका कारणीभूत जाल्ल्यान हैं 
अशें घडिल्ले आसा. 

“सामको घाटी मरे ' हो शब्दप्रयोग प्रचलित जाला . घाटी अनागरिक असो 
ताजो अर्थ जाय ते जण करतात पुण हो अर्थ वास्तविकतेक धरून ना . कोणाचीय 
भास समजना म्हणून तांकां संस्कृतायच ना असो आभास निर्मुवची गरज ना. 
तांकां संस्कृताय आसा आनी तांची भास शिकल्यारच समजुं शकता . तांची भास 
समजना वा ते कसलेय तरेचें काम करतात म्हणून तांकां अनागरिक समजुवची 
वृत्ती चुकिची आसा . कोणाकय गाडव म्हणतकच जितलो राग येता तितलोच राग 
घाटी म्हणतकच येता हाजो अणभव जाय त्या जणांक आयिल्लो आसत . हांगा 
स्थायिक जाल्ले कांय घाटावयले लोक नव्यान आयिल्ल्या कांय घाटावयल्या लोकांक 
सर्रास घाटी म्हणून हिणैतात हाजोय अणभव हांवें घेतला . कोणेंय कर न्हय 
आसिल्लें काम केलें जाल्यार वा ताका सांगिल्लें समजले ना जाल्यार रागाभरांत 
ताका 'गाडव' म्हणची पध्दत आमच्यांत रूढ आसा आनी सद्याक तरी घाटी ह्या 
अुतराचो अुपयोग अशे पध्दतिन जाता . 

सामान्य मनीस अजाणपणान कितेंय म्हणुं शकता पुण साहित्यिक हो 
सदांच व्यापक दृष्टीकोन आसिल्ल्यान कोणालेय मन दुखौच्याक वचना . म्हाकाय 

दोन तीन साहित्यिक मेळळे जांच्यांत व्यापक दृष्टी निखालस नासिल्ली आनी 
अजूनय ना . गोंयची भूंय गोंयकारापुरतीच सीमित आसची आनी गोंयाभायलो तो 
मागीर कोणय आसूं , ताणें गोंय सोडून भायर वचचें हैं तांचें धोरण . पोटाखातीर 
आनी गोंयचो मनीस ह्या नात्यान गोंयांत आयिल्ल्या म्हजेसारक्या अका साहित्यिकाक 
तांचीं कांय मतां खोडून काडिल्ल्यान तांणी म्हाका सरळ गोंय सोडून भायर वचची 
आज्ञा केली . गोंयचे भुंयेर तांचो जितलो हक्‍क आसा तितलोच म्हजोय आसा आनी 
जशे भारतांत येवन स्थायिक जाल्ले परकीय भारतीय जाल्यात तशे गोंयांत येवन 
राविल्ले गोंयाभायलेय गोंयकार जाल्यात मागीर तो कोंकणो आसूं वा अन्यभासिक 
आसूं . संकुचित वृत्तिच्या हांच्या लिखाणांत ' घाटी ' , 'घाटया पोर ' अशी अुतरां 
कुत्सितपणान वापरिल्लीं दिसून येतात आनी वास्तविक खरो साहित्यिक असलीं 
अुतरां वापरनासतना योग्य तीं अुतरांच वापरून कोणालीय मानहानी करचो प्रसंग 
टाळतलो आसलो . साहित्याची निर्मिती करतना कोणाल्योय भावना दुखैनासतना 
मनशाल्या गुणावगुणाचेरः अुजवाड घालतलोच खरो आनी श्रेष्ठ साहित्यिक जावं 
शकता . 

खंयच्याय अका भागांतले लोक सदांच चरित्र्यवान आसतात असो नेम ना. 
कालमानपरिस्थितिकलागून मनीस हो सदांच बदलता . पिकाळ भूय बरड जाता . 
वनसंपत्तिची छूट जाता , पोटाक अन्न मेळना असो दुर्धर प्रसंग येता तेन्ना मनीस 
कितलोय चारित्र्यवान आसलो तरी आपुण जितो अुरचेखातीर क्रूर जाता , नाडगो 
जाता . हांकांच मागीर दुसरे लोक नांवां दवरतात पुण तांच्यांत हो बदल कसो घडलो 
वा तांचेर कसली आपत्ती आयिल्ली हाजो विचार केन्नाच करनात . कांय वेळार 
मनांत नासतनाय तीं कामां करचीं पडतात जीं समाजाचे नदरेन हीण वा घाणिंतलीं 
कामां जावं शकतात . कामावयल्यान मनशाली योग्यता खंयचोय विचारी मनीस 
करना आनी कर न्हय. अविचारी मनीस अविचारिपणान जें कितें करता तें केन्नाच 
समर्थनीय नासता . हाकाळागून अविचारी मनशांनी आपल्या कुत्सित नदरांतल्यान 
कोणाकय घाटी म्हळें म्हणून म्हणौन घेतले घाटी जायनात . पुण ह्या अविचारी 
मनशाले देखिवयल्यान ज्या समाजाचो तो घटक आसा तो पुराय समाज अविचारीच 
झुरतलो असो समज कोणय करून घेवं शकतात जशी शिजिल्ल्या अका 
शिताकणावयल्यान शिताची परीक्षा जातः . 

परिस्थिती ही सदांच बदलता . जांणी जांणी म्हजे बाबतिंत जो अक दृष्टीकोन 
दवरिल्लो तो आतां बदल्ला आनी अकमेकांक जोडतल्या दोन सरळ रेषांमदलो 
कोनय शुन्यत्वाक पावला . म्हजें शिक्षण कानडी भासेंतल्यान जालां आनी केन्ना 
केन्नाय हांव कानडीत अुलेतां म्हणून कांय जण सरळ विचारतात कि हांव गोंयकार 
कसो ? हांव गोंयकार आसूं वा नासूं , प्रस्न तितलोसो म्हत्वाचो दिसना . गोंयकारान 
कानडी शिकची न्हय असो कायदोय ना. चडांत चड भासो शिकलों जाल्यार त्या 
भासांतलें समृध्द साहित्य कोंकणिंत होडुं शकतां आनी कोंकणी भासेची गिरेस्तकाय 
वाडौच्याक शकतां . विशालवृत्तिच्या कोंकणी मनशांत संकुचित वृत्ती नासता देखून 
तो भौभासिक जाला मागीर तो गोंयकार आसूं वा गोंयाभायलो आसूं . 

अणभवान मनीस पक्व जाता . आपली निंदा कोणेंय केली म्हणून ताजेकडेन 
वाग्युध्द करचेपरस आपलें काम करत वचचें ह्या धोरणाप्रमाण हांव साहित्यिक 
जीण जगतां . आपली फाट आपल्याक दिसना देखून घराकुशिनच निंदकालें घर 
आसचें अशें अका संतान म्हळां खय . म्हाका तर हे म्हणणेचो अर्थ पुराय होलमला . 
जांकां जें म्हणचें आसा तांणी तें अवश्य म्हणचें आनी हांवें चडांतचड साहित्य रचचें 
हेंच म्हजें तत्व जावन पडलां . 


HF HH FF पे NK 


विचारमंथन ३२ 


७ अनर्थ 


कुडचड्यावयल्या वास्तव्यांत म्हाका ब्राह्मण आनी बामण ह्या अुतरांचो अर्थ 
विसकटावन सांगतले कांय लोक मेळळे . भटी वृत्तिचे , घारश्या दोळ्यांचे लोक खय 
ब्राह्मण आनी सारस्वत खय बामण . हें आयकून म्हाका आश्चर्य जालें . प्रचलित 
अर्थ खऱ्या अर्थापरस जेन्ना वेगळो जाता तेन्ना तकली आपटून घेवची परिस्थिती 
अुदूभवता . जांणी म्हाका हो अर्थ सांगलो ते चड शिकिल्ले न्हय कारण नामनेचे 
कांय साहित्यिक, कोंकणिचे तर न्हयच, जेन्ना “भ्रष्ट”, “श्रेष्ठ” ह्या संस्कृत 
अुतरांवयल्यान 'भट', “शेट' हीं ञुतरां आयल्यांत अशें आमकां भासैतात वा 
“पंचकं ना स्मरे नित्यं? हाजो अर्थ ` पंचकन्या स्मरे नित्यं’ असो सांगतात तेन्ना 
संस्कृत भासेचो अभ्यास नासिल्ल्यान वा तत्सम , तदूभव अुतरांची ओळख नासिल्ल्यान 
अशें कदाचित्‌ घडिल्लें आसत असो निष्कर्श खंयचोय सूज्ञ संस्कृत भास जाणा 
जाल्लो मनीस काडुं शकता . | 

संस्कृत भासेंतली जाय तीं अुतरां कोंकणिंत जशाचीं तशीं आयल्यांत आनी 
थोड़ी बदल्ल्यांत . जीं अुतरां बदलून आयल्यांत तीं कांय नेमाप्रमाण बदल्ल्यांत आनी 
ह्या नेमांचो अभ्यास नासिल्ल्यान खंयच्याय अुतराचो अर्थ कितेंय लावचो न्हय आनी 
प्रचलित करचो न्हय . भ्रष्ट ह्या अुतरावयल्यान भस्ट हें अतर आयलां भट न्हय , 
तशेंच श्रेष्ठ ह्या अुतरावयल्यान शेस्ट हें अतर घोळणुकेंत येवुं जाय आसिल्लें पुण 
तें तशें आयिल्लें ना . शेट हें ुतर श्रेष्ठ ह्या आतराचें अपभ्रंश नासून दोनय अुतरांत 
कसलोच संबंध ना . भ्रष्ट आनी भस्ट ह्या आतरांचो अर्थ अकच पुण श्रेष्ठ म्हळ्यार 
आत्तम आनी शेट म्हळ्यार शेटपण करतलो . श्रेष्ठी ह्या अतराचो सावकार , धनी 
वा वयल्या पांवंड्याचो मनीस म्हणून अर्थ जाता पुण शेटपण करतलो शेट मात्र 
जायना . ब्राह्मण आनी बामण ह्या दोनय अुतरांचो अर्थ अकच . ब्राह्मण संस्कृत 
जाल्यार बामण कोंकणी . ब्रह्म ह्या झुतराचो बम्म अशें झुतर कोंकणिंत घोळूं जाय 
आसिल्लें पुण घोळना . कानडी भासेंत मात्र ब्रह्म ह्या झुतराचें ' भरम ' अशें तद्भव 

रुप घडिल्लें आसा आनी फरमागुडी ह्या अुतराचें मुळ भरमागुडी वा भरमन गुडी जें 
कोंकणिंत भरमाली गुडी वा भरमागुडी जावन फरमागुडी जाल्ले आसा . गोंयांत 
कानडी राजा राज्य करतना थंय ब्रह्माटी सानशी देवळी बी बांदिल्छी आसतली आनी 
तो वाठार त्या नांवान नामना जोडिल्लो बी आसतलो . कोणेंय तरी “फर्मान दिले 
म्हणून फरमागुडी हें नांक पडलें असो अर्थ सांगतले जाय ते महामूर्ख हांगा आसात 
पुण गुडी ह्या कानडी अुतराचो अर्थ देवुळ वा देवळी हाजो गंधय तांकां नासतलो . 

` ब्रह्मं जानाति अति ब्राह्मण: , ब्रह्म जाणा जाल्लो ब्राह्मण . ब्रह्म ह्या 
अुतराक सत्य , चैतन्य , परमात्मा , ज्ञान , विद्या अशे अर्थ आसून हें जाणा जाल्लो 
ब्राह्मण म्हणौन घेता . जाका जाचो साक्षात्कार जाल्लो आसा वा जांतूंत प्रविणता 
मेळिल्ली आसा ती तो अितरांक शिकैता आनी ताजो प्रचार करता . ह्या मनशाक 
“ब्राह्मण ' हें अुतर फावो जाता . गळ्यांत जानवें आसिल्लो , कपलार गंध वा भस्म 
लायिल्लो , माथ्यार शेंडी दवरून , वालो वा पुडवें गुटलावन घेतिल्लो परंपरेन ब्राह्मण 
आसलो तरी तो ख्या अर्थान ब्राह्मण न्हय . ब्राह्मणाक जन्मल्लो ब्राह्मण , क्षत्रियाक 
जन्मल्लो क्षत्रिय अशें घडता जाल्यार राजकारण्यालो पूत राजकारणी , वैद्यालो पूत 
वैद्य , प्राद्यापकालो पूत प्राद्यापक , साहित्यिकालो पूत साहित्यिक जावच्याक जाय 
आसिल्लें पुण अशें घडना . वृत्तिवयल्यान जात आयल्या . ब्राह्मण , क्षत्रिय , वैश्य 
आनी शूद्र ह्यो वृत्यो आसून कोणाकय खंयचीय वृत्ती आपणावची मेकळिक पुर्विल्ल्या 
काळांत आसिल्ली म्हणून आतां तशी मेकळिक मेळना . आतांचो मनीस कसलीय 
वृत्ती आपणायता पुण आपली जात अमूकच म्हणून मिरैता . जाती आसात त्यो 
दोन , अक दादल्यांची आनी दुसरी बायलांची . दोगांकय मेळून मनीसजात जन्मल्ली 
आसा . प्रत्येक मनशाक समान संद दिल्ली जाल्यार ह्या भारतांत जन्मल्ले सगळेच 
ब्राह्मण , क्षत्रिय , वैश्य आनी शूद्र जातले आसले . 

ब्राह्मणांत मासळी खातले , खायनासिल्ले अशे दोन पंगड आसात . दर्यादेगेर 
वा न्हंयेदेगेर रावतले मासळी खावच्याक शिकले पुण दर्यापासून वा न्हंयांपासून पैस 
आसिल्ले सस्याहारी जाले . गोंयांत मासळी खातल्या सारस्वतांक बामण आनी 
मासळी खायनासिल्ल्या भटी वृत्तिच्यांक ब्राह्मण अशी संज्ञा कशी आनी कित्याक 
पडली हें समजना . खंयच्याय ब्राह्मणान मासळी , मास खावचें न्हय अशें खंयच्याय 
शास्त्रांत सांगिल्लें ना. “जीवो जीवस्य जीवनं ' , जीवु जिवाची जीण अशें जें म्हळां 

तें यथायोग्य आसा . मास खावन मनीस अुत्तेजित वा अुन्मत्त जाता कारण खाल्लो 
वस्तु पचौची तांक ताज्यांत निर्माण जाता . ब्राह्मण होवय अक मनीस जाल्ल्यान 
ताणें तें खावचें न्हय असो निर्बंध कोणाच्यानच घालुं नजो . सात्विक विचाराच्या 
` मनशान सात्विक आहार घेवचो आनी आपलें मन सदांच शांत दवरून नमळायेन 
सगळ्याकडेन वागचो नेम कांय जाणांनी घालून घेतिल्ल्यान आनी सात्विक आहार 
घेतिल्ल्यान म्रनशाल्या मनांत कसलोय विकार जावची शक्यता अुणी अशी भावना 
आसिल्ल्यान कांय ब्राह्मणांनी आपल्याचेर हीं बंधनां घाळून घेतल्यांत . मंगळूर 
दिकांतले कांय सारस्वत अजूनय मासळी वा मास खायनात आनी ह्या सारस्वतांत 
भटपण करतले मास , मासळी न्हय , कांदो , लसूणय खायनात पुण हांकांय बामणच 
म्हणतात , हें कित्याक ? भटी वृत्तिंत देंविल्ल्या घारश्या दोळ्यांच्या ब्राह्मणांनी सोरो 
पिवन , मास मासळी खाली जाल्यार तांकां बामण ही आुपाधी कित्याक लागची 
न्हय ? बामण आसूं वा ब्राह्मण आसूं , अका पंगडान दुसर्‍या पंगडाक आुणाक लेखची 
ही अक तरा 

मंगळुर दिकान 'बाम्मणु' हें अतर घोळता आनी ताजो अर्थ घोव असो 
जाता . पुर्विल्ल्या काळार जेन्ना चातुर्वर्ण पद्धत प्रचलित आसिल्ली तेन्ना ब्राह्मणवृत्ती 
आपणायिल्ल्याक ब्रह्मणु आनी ताजे बायलेक ब्राह्मणी अशें म्हणताले . “ब्रह्मण: ' 
ह्या अुतरांचे ब्राह्मणु हें कोंकणी अतर पुण ब्राह्मणी अुतर मात्र लोपलें . ब्राह्मणी ह्या 
अुतराबदलाक बायल हें अुतर प्रचलित आसा आनी कांय कडेन ब्राह्मणी म्हळ्यार 
भोजनालय असोय अर्थ घोळटिकेंत आसा . गृहस्थांगेर कसलोय धार्मिक समारंभ 
जालो जाल्यार ब्राह्मण , सुवासिनी सांगची पध्दत आसा , जेवणाक बसिल्ल्या वेळार 
ब्राह्मणसुवासिनिल्या पावलांर तीन चिप्पट अुदक सोडून तीं पावलां पुसून धुयिल्लें 
अुदक आपल्या माथ्यार प्रोक्षण करून घेतल्यार हो समारंभ करतल्याल्या मेल्ल्यागेल्ल्यांक 
संतोष , समाधान जावन ते तांगेल्या प्रत्येक कार्यात बरेपण करून चकैतात ही 
भावना आसा. हो ब्राह्मण चड करून गृहस्थच आसता पुण पोटाखातीर हेवटेन 
तेवटेन भोंवची परिस्थिती निर्माण जाल्ल्यान चडावत करून खंयचोय गृहस्थ ब्राह्मणाक 
वचाना . भट मात्र आपल्या पुताक , भावाक नाजाल्यार आनी कोणाक तरी ह्या 
ब्राह्मणाखातीर आपौन हाडता . ब्राह्मण सुवासिनी वाडची पध्दत अजून चलता 
म्हणून ताका बामणसुवासिनी म्हणची पध्दत गोंयांतच न्हय तर दुसऱ्या खंयच्याय . 

कोंकणी भासिक प्रदेशांत घोळना . 

भटपण करतलो भटय ब्राह्मणच . भट ह्या संस्कृत आतराचो अर्थ योध्दा वा 
सैनिक जाता पुण कोंकणिंत भटपण करतल्याकच भट म्हणतात आनी हें आतर 
संस्कृत “भट्ट: वयल्यान भट्ट वा भटु जावन भट अशें घडलां . दोनय भासांत 
घोळतले अकच अतर वेगळ्या वेगळ्या अर्थान प्रचलित आसा. भटांची अक 
वेगळीच जात आसता असो अक समज आसा पुण तो चुकिचो . प्रत्येक ब्राह्मणाक 
पुर्विल्ल्या काळार भटान करचीं सगळी कामां करचीं पडतालीं पुण ताणें आपलो 
व्याप वाडिल्ल्यान आनी अुदरनिर्वाहाचो प्रस्न झुभो जाल्ल्यान आपलीं सगळी धार्मिक 
कामां करचेखातीर आपल्या खंयच्याय अका मनशाक नेमलो आनी तो भट जालो . 
आपली वृत्ती चुकौन दुसरी वृत्ती आपणायली तरी तो ब्राह्मणच अुरलो आनी भटान 
आपले श्रेष्ठत्व गाजैलें . 

गुजराथी आनी हिंदी भासांत बम्मन हें अतर घोळता आनी ब्राह्मण ह्या 
अुतरांचें तें तदभव: गुजराथी आनी हिंदी झुलैतल्यांमदीं जाय ते तरेचे ब्राह्मण 
आसात पुण ते सगळे बम्मनच आसतात . अकलो आपल्याक ब्राह्मण म्हणौन घेवन 
दुसऱ्याक बम्मन हें अुतर लायना . ह्या ब्राह्मणांत मासळी खातलेय आसात , मासळी 
खायनासिल्लेय आसात . बम्मन आनी ब्राह्मण हीं दोनय तदूभव रुपां आसून 
हांगच्यासारको भेद वा अणाकपण थंय दिसून येना . 

गोंयांत प्राय , श्राप, भ्रांत आनी ग्रहण ह्या संस्कृत अुतरांची तद्भव रुपां 
पिराय , शिराप , भिरांत आनी गिराण अशीं घोळतात , म्हणून गोंयाभायल्या कोंकणी 
प्रदेशांत हीं अुतरां जशाचीं तशीं प्रचलित आसात . वयले देखिवयल्यान क्रांत , प्रांत , 
प्रास आनी प्रलय ह्या आतरांचीं तदूभव रपां किरांत , पिरांत , पिरास आनी पिरलय 
अशीं मात्र ह्या तथाकथित साहित्यिकांनी घोळैलीं नात हें कोंकणी भासेचें भाग्य . 


RR ....तेर 

व्याकरणी नदरेन “अरे , अगो' हीं आतरां अलो अक्तायतली अव्ययां . 
आपल्या बरोबरच्यांक वा सानांक अलो करतना ह्या आतरांचो चडसो आपयोग 
जाता . होडांक वा अपरिचितांक अुलो करतना ह्या अुतरांचो अपयोग करचो न्हय 
असो नेम जरी आसलो तरी चडावत लोकांक ह्या नेमाची जाण ना . ह्या अुतरांकलागून 
कोंकणी भासेचो पुराय अभ्यास नासिल्लो मनीस अकमेकाचेर तुटून पडसारकी 
परिस्थिती अुद्भवुं शकता . कोंकणी भासेचो स्थळीय भेद जाणा जाल्लो मनीस 
सहजतायेन कोंकणिच्यो विंगड विंगड शैली अुलैतल्यांमदी रिगून आपलें काम साध्य 
करून घेता . कोंकणी मनशाक हाजो अणभव गोंय , मंगळुर वा कोच्ची वता तेन्ना 
घडता . 

“अरे ह्या ञुतराचें मूळ “आर्य ' ह्या संस्कृत अुतरावयल्यान घडलां असो 
अक समज आसा . पुण तो चुकिचो . “आर्य ' ह्या अुतरावयल्यान ' आरे ' वा ' अरे! 
हें अतर घडिल्लें जाल्यार “आर्य ' ह्या झुतरावयल्यान “आर ' हें झुतर घोळणुकेंत 
आसुं जाय आसिल्लें पुण अशें अतर कोंकणिंत घोळना . संस्कृत भासेत घोव 
बायलेक “आर्य ' आनी बायल घोवाक “आर्य ” असो अुलो करताले पुण ती पध्दत 
कोंकणिन अनुसरिल्ली ना . आपल्या घोवाक “अरे , तुं ' म्हणची पध्दत कोंकणिंत 
ना पुण “अरे, तू” हीं अुतरां म्हळ्यार कोंकणी संस्कृताय असो समज जाय त्या 
लोकांनी करून घेतला . “तूं ' हें अतर आत्मीयता दाखैता खरें पुण होडांक वा 
अपरिचितांक हें झुतर लावचें समंजस न्हय . घोवाबायलांमदीं आत्मीयता ही आसताच 
पुण खंयचीय बायल आपल्या घोवाक “अरे , तूं हीं अुतरां लायना . मोगान जर तीं 
लग्न जाल्ली आसत जाल्यार कदाचित्‌ हीं झुतरां आयकुवच्याक मेळतित . मावळो , 
मावळण , आजो , आजी , बापूय , आवै , बापुलो , मावशी जरी तीं वयान , मानान 
होड आसलीं तरी तांकां 'तूं' म्हणची चाल आसा कारण तीं सवकळीचीं मनशां 
जातात . सवकळीचे मनीस आपलेच आसतात . आत्मियतेन बुडिल्ले आसतात देखून 

* तांकां “तूं | हें अतर सोबत पुण “अरे” हें अव्यय केन्नाच सोबना , 'रे” तर 
निखालस सोबना . कांयकडेन 'रे ' हें अव्यय कांय न्हय अशें अपकारायतात आनी 
हाकालागून भासेची अवहेलना जाता जायत . आपल्या वरिष्टांक , होडांक , अपरिचितांक 
“रे! लावन अुलौची चाल कोंकणिंत ना आनी कांय कोंकणी भासिक अशे अुलेतात 
म्हणून तांची भास शुध्द अशी समजूत खंयचोय खरो कोंकणी मनीस केन्नाच करून 
घेवचो ना. 

संस्कृत भासेंत “आर्य” आनी 'आर्ये' हीं अुतरां जशीं घोळतात तशें 
कोंकणिंत' हयवय ' हैं अतर घोळता . घोव आपले बायलेक वा बायल आपल्या 
घोवाक अलो करतना ' हयवय ' म्हणून परस्परांले लक्ष परस्परांकडेन ओडून घेवन 
अुलेताले . ' हयवय ' ह्या अुतराचो अपभ्रंश ' व्हाय' जावन अजूनमेरेन म्हालगड्यांले 
जिबेर घोळता . चडश्या लोकांक हें आतर नवें. दिसलें तरी तें कोंकणी भासेंत अजून 
तिगून आसा आनी सुसंस्कृत समाजान हें अुतर अजून होगडायिल्लें ना . हालिच्या 
काळार घोव आनी बायल अकमेकांक नांवान अुलो मारिल्लो दिसून येता पुण नांवान 
अुलो मारची प्रथा अडेची , पुर्विल्ली न्हय . समानतायेकलागून वा आधुनिकरणाकलागून 
अशें जर घडिल्लें आसत तर गजाल वेगळी . भारतीय भासांत जी पध्दत ना ती 
` कोंकणी भासेत कशी आयली असो प्रस्न दोळ्यामुखार  अुभो रावलो जाल्यार 
कोंकणी भासेंतय ही पध्दत ना अशें निर्धारपूर्वक सांगच्याक जाता . कांय लोकांत 
आसिल्ली पध्दत पळौन कोंकणी भास ही अशीच अशें सभजतले जाय ते जण 
आसात पुण तांणी वेगळ्या वेगळ्या राज्यांत पसरून राविल्ल्या कोंकणी समाजाची 
भास अभ्यासिल्ली जाल्यार तांकां कांय लोकांची जी पध्दत आसा ती चुकिची म्हणून 
कळून येत . अपरिचितांक “अगा , गा ” हीं अुतरां लावन अलं करची पध्दत अजून 
खेड्यांनी आसा पुण शारांनी दिसून येना . हीं अुतरां भौमानाचीं पुण तीं कुशिक 
अुरल्यांत . हीं जुतरां होगडायलीं जाल्यार कोंकणी भासेचें सौंदर्य जुणें जावं शकता . 
कोंकणी भासेचें म्होंवाळपण , मोवाळपण ह्या ञुतरांत भरिल्ले आसा आनी नाट्यमंचार 
हाजो आपयोग सतत जालो जाल्यार कोंकणी भासिक लोकांत अकात्मता वाडून 
भासेचें प्रमाणिकरण घडून ते अकमेकालागीं येवं शकतात . 

क्रियापदांक तेंकून 'मू' वा “वे” अव्यय घोळता आनी हें अव्ययां भौमानदर्शक 
आसात . आयकतल्याक अुददेशून अुलैतना ' तुमी ' हें भौमानद'क अतर अुपकारावन 

क्रियापदावांगडा “मू” वा “वे” अव्यय अुपकारायतात . म्हालगड्यांक , आपल्या 
वरिष्टांक आद्देशून अुलैतना हांचो अपयोग करची चाल कोंकणिंत आसली तरी 
कांयकडेन 'तूं' आनी “रे” हांचो झुपयोग सातत्यान जाता. ' तूं’ आनी 'रे' 

आयकून कोणें अकल्यान म्हळें कि कोंकणिंत भौमानदर्शक अुतरांच नात , व्याकरण 

नासिल्ली ही भास ' भास ' कशी जातली ? ही गजाल कांय वरसांफाटीं घडिल्ली तरी 

ताजी याद अजून ताजी आसा. 'तूं' आनी 'रे' क लागून कोंकणी सारके अके 

प्रगत भासेक व्याकरणच ना म्हणसारको प्रसंग अका परभासिकाचेर आयलो आनी 

ह्याच कारणाकलागून हे भासेक ' बोली ' , “अविकसित भास ' अशी समजतले कांय 

महाभाग आमच्यांत जन्मले . संस्कारित भास आसिल्ल्यांत सुसंस्कृताय ही आसताच 

देखून कोंकणी समजतत्या प्रत्येकल्यान “तूं ' आनी “रे” चो अुपयोग खंडित करचो 

पडतलो . कोणाकडेनय अुलैतना ' बाब, तुमी कशे आसात”, “मामी , हांगा 

बसात हं’, “मामा , अक सिगार दियात गा', “बाय , हेवटेन येयात ' , ' तुमी 

जेवतात मू ' , ' तुमी जेवतले वे ' , अशीं अुतरां वापरांत हाडलीं जाल्यार अकमेकाविशी ` 
मोग वाडता , भास फुलता , प्रगल्भता प्राप्त जाता . कोंकणिंत हे तरेचीं भौमानवाचक 

अुतरां आसूनय ताजो अुपयोग कांय मर्यादित भागांतच जाल्ल्यान आनी कोंकणी 

म्हणैतल्यांक हाजी जाणीव नासिल्ल्यान कोंकणी भासेच्या भाग्यांत -अुपहासात्मक 

काळ आयला . साहित्यिकांनी हाजेर बारिकसाणेन विचार करून आपल्या साहित्यांत 

हाजें दर्शन घड़यलें जाल्यार तें अडेचें दिसलें तरी बरें वळण घेतलें . 

“अगो, गो' हीं अव्ययां आपल्या बरोबरच्या चलयांक वा बायलांक अुलो 
करतना लायतात पुण अपरिचितांक , वयस्कांक लावची पध्दत ना. ‘अगे, गे? हीं 
अव्ययां आुपकारावन तांकां अलो मारची पध्दत आसा पुण वयस्कांक , अपरिचितांक 
“अगो, तूंगो ' लावन अुलो करची पध्दत कांय स्थळार दिसून येता . ही पध्दत जरी 
चुकिची आसली तरी ती झुलैतल्यांल्या आंगांत मुरिल्छी आसा . आपल्या बरोबरच्यांक 
जर त्यो अपरिचित आसल्यो जाल्यार “अगो, गो” लायनासतना “तुमी केन्ना 
आयल्यो ' , “तुमकां कोण जाय”, अशी विचारपूस करची जी पध्दत आसा ती 
क्वचितच कानार पडता . कोंकणिंत सगळें आसूनय आमी ताजो आुपयोग कित्याक 
करनांत ? असंबध्द संवादाकलागून भासेची प्रगती जायना , गोडी लागना , साहित्यय 
घडना पुण अवहेलना मात्र जाता . भारतांतल्या अतर भासांनी साधिल्ली प्रगती 

कोंकणी भास कांय वर्साभितर साधुं शकता पुण ताजें पैलीं कोंकणी साहित्यिकान 
कोंकणी भासेची प्रत्येक शैली आत्मसात्‌ करून घेवन तांतुंतलें बप्यांतळें बरें वेचून 
साहित्य निर्मुवची गरज आसा . “अरे , तूंरे', “अगो , तूंगो ' ह्या ुतरांक तांचे 
सुवातेरच दवरून कोंकणी भासेक घनत्व प्राप्त करसारकी परिस्थिती निर्मिली 
जाल्यार खंयच्याय भासिकाक कोंकणी भासेबद्दल आदर , मोग, आस्था निर्माण 
जावं शकता . ह्या ' अरे , तूंरे” क लागून अके शैलिच्या लोकांक दुसरे शैलिच्या 
लोकांबहृल आदरणीय भाव वा आस्था निर्माण जायना हाजो अणभव जायत्या 
कोंकणी लोकांनी घेतिल्छो आसा . ह्या ' अरे, तूंरे' क लागून अका राज्यांतले 
कोंकणी लोक दुसऱया राज्यांतल्या कोंकणी लोकांपासून पैसावतात आनी रगतासंबंध 
वाडौच्याक अनुकूल अुरना . 

आयज आमच्यांत आयिल्ले जायते परभासिक कोंकणी अुलैतात . कोंकणी 
भासेचें शिक्षण नासिल्ल्यान कोणाक कसो मान दिवचो हाजी जाणविकाय नासिल्ल्यान 
ते “अरे , तूंरे ' ची भास सर्रास अुलेतात . ' अरे , तूंरे ची भास म्हळ्यारच कोंकणी 
असो तांचो समज जाला . ह्या लोकांक सुधारचें पैली आमी आमकां सुधारून घेवचें 
पडतलें . आमच्यांत कांय शिकिल्ले आसात पुण कोंकणी अुलेतना ते अशिक्षिता 
प्रमाण अुलैतात . हाजें कारण तांणी आपले भासेंतल्यान शिक्षण घेनासिल्ल्यान बी 
जायत . कांय अशिक्षित अुलैतना शिक्षितापरस सुंदर भास ञुलैतात आनी तांची ती 
भास आयकून. मन भारावता . भासेची गोडसाण आनी जिवसाण अुलैतल्यांचेर 
आसता मागीर ती. प्रगत आसूं वा अप्रगत . 

जिणेच्या मळार तरेतरेचे लोक मेळतात जांतूंत अर्थ समजनासतना कित्याकितेंय 
झांकतलेच चड आसतात . असल्या लोकांकडेन वादविवाद करतना बरेपणापरस 
वायटपण जोडचो प्रसंग साबार लोकांचेर आयिल्लो अणभव म्हाका आसा . मनशान 
वादविवाद अवश्य करचो पुण ज्ञानी लोकांकडेन . अज्ञानी लोकांकडेन वादविवाद 
केलो जाल्यार वायटपणाची जोड प्राप्च जाता . ज्ञानी मनशाकडेन वादविवाद केलो 
जाल्यार ज्ञान प्राप्त जाता आनी म्हाकाय अशे जायते ज्ञानी लोक मेळळे जांकांलागून 
म्हाका तांच्या ज्ञानाची प्राप्ती जाली कांय लोकांकडेन वायटपणय जोडलें जे अर्थ 
समजनासतना कित्याकितेंय झांकताले . 

“कोंकणो ' हो शब्द तसो नवो न्हय . जो आपली आवैभास कोंकणी मानता 
आनी कोंकंण देशांत रावता तो कोंकणो . कोंकणी भूभाग जरी वेगळ्या वेगळ्या 
राज्यांनी आस्पावला तरी त्या भागांत रावतलो कोंकणोच जातलो , जागेली आवैभास 
कोंकणीच आसतली . गोंय कोंकणिचो सांनसो भूभाग जो आतां कोंकणी भासेचोच 
म्हणून मान्यताय पावला आनी जंय कोंकणी भास लसलसून वयर सरूक लागल्या 
थंय कोंकणो हो शब्द वेगळ्याच अर्थान वापरतात . गोंयचो किरिस्तांव समाज 
आपल्याक किरिस्तांव म्हणौन घेता आनी हिंदु समाजाक कोंकणो म्हणून ओळखता . 
हरशी दोनय समाज कोंकणिक आपली आवैभास मानतात आनी कोंकणिचे 
अुदरगतिखातीर वावुरतात . खऱ्या अर्थान दोगय कोंकणेच पुण अकलो दुसय्याक 
कोंकणो म्हणता आनी आपल्याक किरिस्तांव समजता . असल्या कांय संदर्भांत कांय 
जणांकडेन वादविवाद करतना वायटपण जोडून घेवचे प्रसंग म्हजेर आयल्यात . 

गोंयच्या हिंदुसमाजांत कांय लोक आपल्याक कोंकणो लेखनात . आपुण हिंदु 
आनी आपली भास मराठी असो तांचो प्रचार चलता . कोंकणी ही अक भारतीय 
साहित्यिक भास म्हळळी कल्पनाच तांकां मानवना . आवैलें आवैपण ओळखनासिल्ले 
कोणय आसल्यार ते असले तरेचे लोक . आवैलो दुस्वास करतले लोक जगांत 

कोणय आसत काय असो प्रस्न कोणेंय विचारलो जाल्यार साहजिकच हांचेकडेन 
बोट दाखौचें पडता . आवै, आवैभास आनी जन्मभूंय ह्यो दिसच्याक वेगळ्यो 
आसल्यो तरी त्यो अकच आसात अशें जाणकार म्हणतात . आवैक ओळखनासिल्ले 
साहजिकच आवैभासेक , जन्मभुंयेक ओळखनात असोच अर्थ खंयचोय विचारवंत 
करता हांतूंत दुभाव ना . पुण गोंयकार हो शब्द सगळ्यांकच मंत्रमुग्ध करता आनी 
प्रत्येकलो आपुण गोंयकार म्हणौन घेता . गोंयकार म्हणतकच भितरलो सगळो भेद 
नाच्‌ जाता आनी संगळे अक जातात हो अणभव , 

भासांक अनुसरून कांय प्रदेशांची नांवां वा कांय प्रदेशांक अनुसरून भासांची 
नांवां निर्माण जाल्यांत हो अक वादाचो विषय जावं शकता ; पंजाब, बंगाल , 
काश्मीर , तामीळ , कोंकणी , ओरिसा , बिहार , गुजराथ , मिथिला , आसाम , सिंध 
ह्या प्रदेशांकलागून थंयच्यो भासो त्या त्या नांवांप्रमाणच घडल्यात . कोंकण प्रदेशाकलागून 
कोकणी भास वा कोंकणी भासेक लागून कोंकण प्रदेश नांवारुपाक आयला हैं अक 
सत्य . पंजाब्याक पंजाबी , बंगाल्याक बंगाली , काश्मिय्याक काश्मिरी , तामिळ्याक 
तामिळी , गुजराथ्याक गुजराथी , मैथिल्याक मैथिली म्हणून अभिमान भोगता जाल्यार 
कोंकण्याक कोंकणो म्हणून अभिमान कित्याक भोगना ? कोंकण हो भूभाग अतिहासिक 
काळांत अक नासिल्लो म्हणून वा भौगोलिक नदरेन तो वांटून गेल्ल्या कारणान वा 
कोंकणिक राजाश्रय मेळनासिल्ल्यान कोंकण्यांक कोंकणो म्हणौन घेवची संद प्राप्त 
जाली ना काय हें समजना . 

कोच्चिकार , मंगळुरकार , कारवारकार , गोंयकार , मालवणकार हे सगळे 
कोंकणेच . अकल्यान अुलौची शैली दुसऱ्यान अुलैचे शैलिपरस वेगळी आनी प्रत्येकलो 
आपल्याच वल्याभितर आसिल्ल्यान प्रत्येकल्याक कोंकणिचे विविध शैलिची आवड 
नासून अनास्थाच वाडिल्ली दिसता . लिपीभेदाची वणत अजून निखळायिल्ली ना . ती 
मंगळुरी भास , ही अंत्रुजी भास , ती कारवारी भास , ही मालवणी भास असो भेद 
आमी आनी कितले दीस करत रावतलें ? प्रत्येक शैलिची गोडी सांबाळूनच आमकां 
कोंकणिची प्रमाणभास घडौची आसा . प्रमाणभास वयर सरतकच प्रत्येकलो आपुण 
कोंकणोच म्हणतलो आनी कारवारकार , गोंयकार , मंगळुरकार , मालवणकार , 
कोच्चिकार हो भेद आपसुकिच ना जातलो . 

कोंकणांत तरेतरेचे लोक मेळतात पुण अन्यभासिक लोकांत असले लोक 

मेळनात . अन्यभासिक लोकाप्रमाण परंपरावादी लोक आसात पुण हांची परंपरा 
वेगळी . पोरण्या मतांक चिकटून रावन नव्याक विरोध करतले परंपरावादी पुण 
आपले भासेक कुशिन दवरून परभासेक लागीं करतले परंपरावादी कशे जायत? 
आत्मबल , आत्मविस्वास नासिल्ल्या लोकांक गुलामगिरिंतच रावच्यांत सुख आसता . 
विचार करची तांक नासिल्ल्यांक खंयच्याय साहित्याची , भासेची योग्यता समजना . 
आपलो विचार आपले भासेत अुक्तावची तांक आसिल्लेच साहित्य निर्मिती करतात 
आनी आपले भासेची घुडी अुबैतात . कोंकणी भासेचो साक्षात्कार जाल्ल्यांक , 
कोंकणी अतरांचे बळगें मेळिल्ल्यांक हें साध्य जाल्लें आसा देखून कोंकणी भास 
नव्या रगताच्या आधारान वयर सरत आसा . 

कांकणिंतल्यान अक नवें दिसाळें भायर सरता आनी जायते लोक तें 
आवडिन वाचतात . तांतुंतलीं कांय अतरां तांकां नवीनच दिसतात आनी हीं नवीं 
अुतरां गोंयकारांल्या माथ्यार कित्याक थापतात असो प्रस्नय हे लोक केन्ना केन्नाय 
विचारतात . तांचें मत काडून अुडौसारकें नासता कारण पोर्तुगीज अुतरांकचे ते 
कोंकणी अुतरां मानतात . कांय जण तर संस्कृत अुतरांकच मराठी समजून झगडीं 
करूंक येतात . अुतराची अुत्पत्ती विसकटावन सांगल्यार कारवारकाराक कोकणीभास 
कशी कळत अशी टीकाय करतात. ज्या ज्या साहित्यिकांक गोंयाभायल्या कोंकणी 
शैलिंतलीं अुतारां मेळळ्यांत तांणी तीं आत्मसात्‌ करून आपल्या साहित्यांत वापरल्यांत . 
भासेची वाड अशीच जाता आनी परभासेंतल्या अुतरांचें तत्सम अतर नासत 
जाल्यार तें अुतर घेवन ताजेर कोंकणिचो ओप चडौंक येत . कोंकणिंत समर्पक 
अतर आसतना परभासेंतलीं अुतरां घेवच्यांत कसलोच अर्थ ना . खंयच्याय अुतराचो 
अुपयोग घोळणुकेंत जितलो चड जाता तितलो तो सवकळिचो जाता . कोंकणी भास 
जितली बेगीन शिक्षणाचे माध्यम म्हणून प्रचलित जातली आनी सगळ्या कोंकण्यामेरेन 
पावतली तितली ती समृध्द जावन नवे नवे साहित्यिक प्रमाण भास घड़ौंक आनी 
प्रादेसिक भेद पुसून जुडौंक कारणीभूत जातले आनी तेन्नाच ' आमी गा कोंकणे ' हो 
सूर आमच्यांतल्यान भायर सरतलो 

कोंकणी मनीस तसो आदार मनाचो . ताका खंयचीय भास परकी अशी 
केन्नाच दिसली ना देखून जाय त्या भासांनी ताजें साहित्य परमळता . ते ते भासेचे 
लोक तें साहित्य वाचून कोंकणी मनशालें कौतुक करतात आनी ताका आपलोच 

मानतात . असल्या कोंकणी मनशाढी ओळख करतना -ने भासंतल्यान ताणें साहित्य 
निर्मिल्ठें आसा त्या भासिक गटाचो असो ञुल्लेख सदांच जाता . कोंकणी भासिक 
आसूनय ताणें अमूक ओके भासेंत अुत्कृष्ट साहित्य निर्मिलां अशी ताजी ओळख 
केन्नाच जायना . कोंकणी भासेचेर आनी कोंकणी भासिक साहित्यिकांचेर हो खर 
अन्याय अव्याहत जायत आसा . हाजेनंतर अशी ओळख करतना कोंकणिचें नांव 
स्पष्टपणान जावची गरज आसा आनी कोंकणी साहित्यिकान आपुण “कोंकणो ' 
म्हणूनच नामना जोडचो यत्न करका . हांतुंतल्यान कोंकण्यांठी प्रतिभा , समंजस 
विचार , अन्य भासांवयलो प्रेम अक्‍तो जावन भासेकलागून झगडीं करतल्यांक अक 
बरी देख मेळुं शकता . भावनिक अकात्मता हाडौची तांक कोंकण्यांत आसा कारण 
अनेक राज्यांत जरी तो वांटून गेल्लो आसलो तरी घरांत ताणें कोंकणी देवीच 
पुजल्या , आनी ज्या ज्या राज्यांत तो वावुरता त्या त्या राज्यांत त्या समाजाची , 
भासेची पर्यायान संस्क्रतायेची सेवा करत आसा . हे सेवेन तो समाज , ती संस्कृताय 
कोंकण्यांचेर कृतज्ञ नदरेन पळैता आनी तांकां तोखेता . भारतियांक कोंकणी भासेची 
ओळख हालींच जाल्ल्यान आनी कोंकणी साहित्याची ओळख भारतीय भासांत 
पुरायपणान न जाल्ल्यान कोंकण्यांली साहित्यिक तांक कितें आसा हाजी गवाय 
मेळचीच आसा . 

कोकमी समाज हो अक प्रगत समाज. तो खंयय आसलो तरी आपल्या 
कर्तृत्वान समृध्द जाता आनी दुसऱ्यांकय समृध्द करता . आपलो , परको ही भावना 
नासतना “सत्यं वद ' , ` धर्म चर ' ह्या न्यायान तो जीण जगता . खंयच्याय समाजांत 
आपले सत्व तिगौन समरस जातल्यांत कोंकण्यांलो पांवडो पैलो लागता . कोंकणी 
लोकांत कितलेय बरे गुण आस्पाविल्ले आसले तरी ताणें आपले भासेक जितले म्हत्व 
दिवच्याक जाय आसिल्ले तितलें दिल्लें ना वा ताका तशी संद प्राप्त जाल्ली.ना हें 
सांगचें कठिण . आपले आवेल्या हर्ढ्यांत दूद नासिल्ल्यान दुसरे आवैलें दूद पिवचो 
प्रसंग आपल्याचेर आयलो अशें खंयचोय कोंकणो म्हणचो ना आनी कोणेंय अशें 
म्हळळे जाल्यार म्हजे नदरेन तो आंधळो तरी आसतलो वा कृतघ्न तरी आसतलो . 

आपुण आपले आवैभासेखातीर किते ना कितें करतलो असो निर्धार प्रत्येक 
कोंकणी साहित्यिकान केलो जाल्यार कोंकणी , भारतीय सगळ्या भासांपरस प्रगत 
अवश्य जातली आनी जें कोंकणी साहित्य निर्माण जातलें तें अुत्कृष्ट तरेचें जावन 
ञितर लोकांक कोंकणिची गोडी लागलली आनी 'कोंकणो ' ह्या अुतराक भारतभर 
नामना मेळून तर भासांतय कोंकणी साहित्याचे अनुवाद घडून हे भासेचो परमळ 
चारय दिकांत पसरतलो 

फुलाफुलांतलें म्होव अकठांय करतल्या म्होंवामुसांक पळीन मनशान फळांफळांत | 
लिपिल्लो रस ओकठांय करचो प्रयत्न केला जायत . म्होंवामूस फुलांतलें म्होंव पुराय 
ओडून घेवन माल्यांत सोडतना ताज्या तोंडांतलें रासायनिक द्रव त्या म्होवांत भरसून 
विशिष्ठ तरेची रूच आसिल्लें म्होंव निर्माण जाता. म्होंवाची रूच चाखिल्ल्याकच 
ताजी गोडी कळता आनी हें म्होंव जाय त्या रोगांचेर गुणमुक्ती औषध म्हणून : 
मान्यता पाविल्लें आसा . फळापासून काडिल्ल्या रसाचेर वा तांतूंत अन्य द्रव भरसून 
त्या मिश्रणाचो आर्ध्वपातन क्रियेन जो रस निर्मितात ताका “सोरो ' म्हणतात . 
संस्कृत 'सूर' ह्या झुतरावयल्यान सोरो अुतर घडलां पुण आमगेले पूर्वज हाका 
सोमरस वा अमृत म्हणूनय पाचारताले . 

क्षीरसागर घांटतना तांतुंतल्यान तरातरांची रत्नां , कांय कुंभ भायर सरले 
अशी आख्यायिका आसा . असोच अक कुंभ भायर सरिल्लो पळौन शंकरान तो 
कुंभ तोंडाक लावन गटगटित पिलो आनी नीलकंठ जालो खय. त्या कुंभांत विख 
आसिल्लें म्हणून ताकाय खबर नासिल्ली जायत . दुसरो कुंभ जो भायर सरिल्लो तो 
विष्णुन मोहिनीरुपान आपल्याकडेन घेवन तांतुंतलो रस सगळ्या देवांक वांटत 
सुटलो पुण राहु आनी केतु हे दैत्य देवालें रूप घेवन तांणी हो रस चाखलो पुण 
विष्णुल्या सुदर्शन चक्रान तांचें धड शिरावेगळें केलें खय . हे आख्यायिकेचो अर्थ 
कितेंय आसलो तरी खंयच्याय मनशान विख खाल्यार तो काळो-निळसो जावन 
मरता आनी जिल्लोसो सारो घेतल्यार तरतरित जाता हो नित्याचो अणभव . 
विष्णुक मेळिल्ल्या कुंभांत तरतरित जावचो रस म्हळ्यार सूर वा सोरो आसिल्लो . 
तेल सोंपत आयिल्ले ज्योतिक अक तेला थेंबो जसो तरतरित करता तसो हो सोरो 
थकिल्ल्यांक तरतरित करता म्हणून हाका अमृत हें नांव आमगेल्या म्हालगड्यांनी 
दिलां जायत . मृत म्हळ्यार मेल्लो आनी अमृत म्हळ्यार जितो असो अर्थ आसलो 
तरी खंयच्याय जिवाक तरतरितपण हाडून तांच्यांत नवी अुमेद , तांक , अुत्साह , 

आत्मशक्त , धैर्य निर्मुवची खंयचीय वस्त खर्‍या अर्थान अमृत म्हणोन घेता. 
कुरुक्षेत्राचेर संभ्रमित जाल्ल्या अर्जुनाक युध्दाक प्रवृत्त करचेखातीर श्रीकृष्णान जो 
अुपदेश केल्लो तो खर्‍या अर्थान अमृतच आनी ह्या अुपदेशामृतान अर्जुन आपल्या 
अज्ञानांतल्यान मुक्‍त जावन युध्दांत जैत जोडता . 

सोम आसतनाच ह्या सोऱयाचो स्वाद घेवचो असो विचारय आमगेल्या 
म्हालगड्यालो आसिल्लो जायत देखून ताका सोमरस नांव पडलां जायत . सोम 
म्हळ्यार चंद्र आसेतनाच ह्या रसाचो स्वाद घेवच्याक कोणालीय आडखळ नासिल्ली . 
सुर्य आसतना हो रस पिवचो न्हय अशेंय बंधन तांणी मानून घेतिल्छें आसत 
नाजाल्यार ह्या सोय्याक सूर्यरस हें नांव पडतलें आसिल्लें . सोरो हो मनशाक केन्नाच 
आवश्यक नासिल्लो आनी अुरचोय ना. अुदक , धान्य, वारो हांची आवश्यकता 
जशी भासता तशी सोऱ्याची भासना . मनशाक अनारोग्य आसत तर ओखद जाय 
पडता पुण हें अनारोग्य बाराय म्हैने नासता . थकिल्ल्या वेळार जिल्लोसो सोरो 
मनशाक जिवांते जीव हाडता म्हणून तो बाराय म्हैने थकत आसता अशेये ना. 
सोऱ्याचो अपयोग ओखदाभाशेन जाल्यार बरें पुण पेय म्हणून न्हय . 

सोऱयाचो अुपयोग आतां पेय म्हणून वाडत आसा आनी पावलांकणकणीं 
सोरो मेळता . हो अक बरो अुद्योग जावन पडला आनी जाय ते लोक ह्या धंद्यावरवी 
आपले पोट भरून घेतात . सरकाराकय बरें अुत्पन्न मेळता पुण ह्या सोऱ्यान आमचो 
पुराय समाज पोखरला , जाय तीं घरां मातयेभरवण केल्यांत , जाय त्या जणांक 
व्यसनाधीन करून तांच्या बायलचेरडुंवांक वाय्यार अुडेलां ही जाणविकाय आमच्यांत 
सारकी रिगिल्ली दिसना . संवय ही मनशाक आसताच म्हणून संवयेचो गुलाम 
कोणेंच जावचो न्हय . संवयेचेर नियंत्रण नासल्यार मनीस आपलें सर्वस्व होगडायता . 
संवय बरीय आसता , वायटय आसता पुण सोरो , जुगार , मटको , मादक पदार्थ 
हांची संवय सदांच वायट कारण हांच्या नादान मनीस सदांच रसातळाक पाविल्ल्यो 
देखी आमकां पळौच्याक मेळतात . मनीस खंयच्याय संवयांचेर नियंत्रण करच्याक 
शकता पृण हांचेर ताका नियंत्रण सहजा करच्याक मेळना. हांची संवय जाल्लो 
मनीस घराकडेन कांयच मेळना जाल्यार चोरी करता, दुसऱ्याक नाडता, फट 
मारता आनी आपलेबरोबर घरच्यांकय रसातळाक पावैता . 

अती अती माती म्हणतात . सोरोय अती जाता तेन्ना मातीच मेळता . भूक 

१ 
लागला म्हणून भुकेपरस चंड कोण जेवना . तान लागली म्हणून तानेपरस चड कोण 
पिना . अजीर्ण जावन शारीरिक पीडा भोगचेपरस थोडेंच जेविल्लें बरें अशें. कोणाकय 
दिसता . सोरोय मनशान आपल्याक पचता तितलोच घेवचो म्हणून तो आवश्यक 
पेय अशें मत कोणाचेंच जावचें न्हय . प्रतिष्ठेखातीर , चडाओडिखातीर सोरो हो 
केन्नाच पिवचो न्हय पुण सद्याच्या समाजांत सोरो हो प्रतिष्ठेचो विषय जाला . बऱ्या 
बर्‍या व्यवसायांतले लोक जेन्ना खंयच्याय कारणान अकठांय येतात तेन्ना सोरो 
पिवचो नेम तांणी मानून घेतला . हांचो अकठांय येवचो वेळ सदांच सूर्यास्तानंतर 
आसता आनी जर कोणाक सोरो चडलोच जाल्यार तांकां घरा व्हरचेखातीर वाहनांय 
आसतात . सामान्य लोकांक सोरो चडलो जाल्यार तांणी मार्गावयल्यान झिंगत 
झिंगत सोरपावरी चलत वचचें पडता वा मदींच खंय तरी प्रज्ञाहीन जावन पडचें 
पडता . प्रज्ञाहीन जाल्ल्या नेर्वंशाचो जीव अपघातान वा आपोआप वचुं शकता. 
सोऱ्याक हात लावचो आनी म्हारवाक चूड दाखौन आपौचें म्हळ्यार अकच . आपुण 
तलो सोरो पिता , तितलो सोरो पिता म्हणून कांय जण अहमहमिका दाखैतात 
पुण आपुण आत्मघाताक आपैणें दिता हाजी ताका विसर पडता . मनीस पेलो सोरो 
पिता पुण कालांतरान सोरो ताका गिळता हो विचार ताका सुचना . 

कांय जणांक सोरो हो प्रतिनित्य जाय पडता . कलाकार , नाटककार , 
कवी , लेखक , संपादक , गायक हांकां सोरो स्फूर्तिखातीर जाय पडता . जिल्लोसो 
सोरो घेतकच तांचे मन त्या त्या विषयांत केंद्रित जाता आनी चलबिचल जायनासतना 
ते तांतूंत मग्न जातात . साहजिकच तांच्या मनांतले विचार प्रगट जावन अुत्तमोत्तम 
कलाकृत्यो निर्माण जावं शकतात . हो जिल्लोसो सोरो ह्या लोकांकडल्यान अुत्तम 
कलाकृती करून घेता म्हणून तो सामान्य लोकांकडल्यान करून घेना . सामान्य 
लोकांक सोरो घेतकच आपले प्रतिस्पर्धी दिसूंक लागतात आनी तांचेर जावचो 
गाळ्यांचो शिंवर आयकून घेवचो पडता . कलाकारांक तासाक ओक घोट सोरो 
लागता जाल्यार जनसामान्यांक दर पांच मिनटांक लागता . सोरो घेतलो म्हणून 
मनीस बेबदो जायना . सोरो चडतकच तो बेबदो जाता . सोय्याक माथ्यार चडच्याक 
दिवचें वा न दिवचें हें मनशाल्या हातांत आसा. | 

शिंयाप्रदेशांत सोरो घेवन शिंयापासून राखण मेळौच्याक जाता म्हणून अुष्ण 
प्रदेशांत सोऱ्याची गरज निखालस नासता . जिल्लोसो सोरो घेतिल्ल्यान मनशाक 

चरचरित भूक लागता पुण तो अती घेतिल्ल्यान ताजें यकृत मंद जावन तो सुरूं 
शकता . अिल्लोसो सोरो तरतरितपण हाडता पुण अती सोरो विखाप्रमाण जाता . 
अिल्ल्याशा सोय्यान नीद बरी पडता , अती सोय्यान निदेहास जाता , मन कळवळता , 
अशक्तपण येता आनी दुसर्‍या दिसासावन सोरो सोडची भावना बळावता . सांज 
जातां जातां सोय्याचें व्यसन आसिल्ल्यांले पांय आपोआप सोय्यागुत्त्याचेर वतात 
आनी परतून ते तर्र जावन घरची वाट धरतात . व्यसन हाताभायर वतकच अशें 
घडता . जनमानसांत असल्या व्यसनी लोकाबहल आदरभाव नासता . कांय लोकांक 
प्रापंचिक सुख नासिल्ल्यान आनी दुःखाचो भार असह्य जाल्ल्यान तास दोन तास 
सोऱयाच्या सांगातान काडचोसो दिसता . मन ल्हव करचेखातीर सोरोय कारणीभूत 
जाता . माणकाची योग्यता मांकडाक कशी कळतली? सूज्ञ मनशाक सोय्याची 
योग्यता कळता देखून तो सोज्याक जंय जाय थंय दवरता . 

सोरो पिवची मेकळिक सगळ्यांक आसा . अमूक ताणें पिवचो अमूक ताणें 
पिवचो न्हय असो नेम ना, शास्त्रांतय सांगिल्ले ना. अशें जरी आसले तरी सात्विक 
लोकांनी तो पिवचो न्हय आनी तामसिक लोकांनी जाय जाल्यार पिवचो अशें अक 
मत प्रचलित आसा . चडावत संतांनी वा बुध्दीवादी लोकांनी जनसामान्यांक सोऱयापासून 
` पैस दवरचो प्रयत्न केल्लो आसा कारण जनसामान्यांक सोप्याचो दुष्परिणामच 
भोगचो पडता . वैचारिक बुध्द नासिल्ल्यान माणकाची योग्यता मनीस जावनय ते 
समजूंक शकनात म्हणून तांकां सोरो हो निषिध्द . समाजय आपलें नैतिक मूल्य 
होगडावन बसला . सोरो निर्मितल्यांनी तो चडांतचड सवाय दरेन दुर्बळांतल्या दुर्बळांक 
मेळचो म्हणून शरिराक अपायकारी जावन आसिल्ल्या वस्तुंचें मिश्रण करून गाळची 
पध्दत आपणायिल्ल्यान सोरी हो अपायकारी जाला. हांतूंत जरी फायदो चड 
आसलो तरी मनिसपण होगडायिल्ले हे नाड सोरो पितल्यांक नरकांत धाडचोच 
प्रयत्न करतात . हांचें असलें कृत्यय लिपून झुरता आनी फुटलेंय जाल्यार पैशाच्या 
बळान वा काका, मामांक धरून असलें कृत्य थंयचें थंय नाचू करतात. ह्या 
समाजद्रोह्यांक आनी तांच्या राजकीय काका , मामांक जो वेळमेरेन सूज्ञ आनी 
विचारवंत लोक जनमतबलान योग्य ती ख्यास्त भोगैना तो वेळमेरेन हांचें फावतलें 
हें निश्चित . 

सोऱ्याचो पैलो घोट तरतरितपण हाडता , दुसरो घोट ताका राजा करता 

आनी तिसरो घोट ताका सर्गसुख दिता . चौथो घोट खंयच्याय बऱ्या मनशान घेवचो | 
न्हय अशे सोरो पितले सांगतात . चौथ्या घोटान खंय घराक वतना मनीस डुकराभाशेन 
खंयय लोळता . चौथो घोट घेवन आपलीं वाहनां चलैतले चालकय आसात . मार्गावयले 
दिव्याखांबे , टेलिफोनाखांबे , कुशिन आसिल्लीं दुकानां वा घरां तांकां मार्गाप्रमाण | 
दिसतात देखून ते आपलीं वाहनां नेटान तांचेर चलैतात . डुकराप्रमाण लोळची . 
अवस्था प्राप्त जाल्ल्या वेळार वाहनां चलौन हे चालक दुसऱ्यांचोय घात करतात | 
आनी केन्नाकेन्नाय आपुणय दुर्मरणाक वेंगायतात . 

` ज॑य जो वस्तु चड मेळता थंय त्या वस्तुबद्दळ चड आकर्षण नासता . गोंयांत | 
सोरो चड मेळता म्हणून हांगच्या लोकांक ताजें आकर्षण दिसना . सोरो कितलो . 
घेवचो , केन्ना घेवचो , कसो घेवचो हें जाणा जाल्ल्यान ते सुखसमाधानान आसात . 
माथ्याक चडपुसून सोरो घेवची पध्दत हांगा नासिल्ल्यान मार्गार कोणय लोळनात . 
गोंयांत सोरो सवाय म्हणून गोंयांत येवन स्थायिक जाल्ले अडेचे गोंयकार मात्र सोरो 
माथ्याक चडमेरेन पिवन मार्गार झिंगत झिंगत वतात आनी मार्गार लोळिल्लेय 
दिसतात . ह्या अडेच्या गोंयकारांकलागून खंयच्याय निजाच्या गोंयकारान चड घेतलोच 
जाल्यार ताका “सामको घाटी मरे ' असो म्हणचो रिवाज पडला . 


FI कका. अ 

११ सत्याग्रह 


सत्याचो आग्रह म्हळ्यार सत्याग्रह . सत्याचो आग्रह कोणाच्यानय धरु 
येता . सत्याची चाड आसिल्लेच सत्याग्रह करुं शकतात आनी अशें करतना ते 
सदांच अहिंसा मार्गान चलतात . सत्यमेव जयते, अहिंसा परमो धर्मः ही तत्वां 
तांच्या आंगांत भिनिल्ली आसतात . जेन्ना जेन्ना तत्वांचो विसर पडता तेन्ना तेन्ना 
ह्या तत्वांची रुजौणी करचेखातीर म्हामनीस कोणाल्याय रुपान प्रगट जाता आनी 
दिव्याची काजळी काडतकच दिवो जसो प्रकाशमान जाता तसो हो समाज परिशुध्द 
करून पर्जळावन ताका परतून तत्वनिष्ठ करता . 
 सत्याचो आग्रह धरतना हिंसेक थारो नासता. आपल्याक जें होलमल्लें 
आसा तें सगळ्यांक समजावन तांचें मतपरिवर्तन घडीन हाडची रीत म्हळ्यारच 
सत्याग्रह . खंयचोय होलमल्लो विचार तर्काक पटता , जनसामान्यांक मानवता जाल्यार 
तो सदांच मूळ धरता आनी ताज्या प्रभावान खंयचोय निष्ठूर विरोधक नतमस्तक 
जाता . सत्याग्रह करतलोय तोलामोलाचो आसचो पडता नाजाल्यार ताका कोणालोय 
सहकार मेळनासतना ताज्या विचाराक कसलोय अर्थ अुरना जाता. सामाजिक ' 
अन्याय , पिळणूक , अत्याचार , अनाचार , पिडापीड , दुर्वर्तन , अकार्यक्षमता हांच्या 
अुच्चाटनाक सत्याग्रह हें अक प्रबळ अस्त्र जालां . मनोबल आनी जनबल आसत 
तर सत्याग्रह जैतिबंत जाता . फट अुलेतले , चोरी करतले , लोकांक नाडतले , 
अत्याचार आनी अनाचारांत सदांच बुडिल्ले सत्यापासून सदांच पैस आसतात आनी 
हांचेकडल्यान सत्याचो आग्रह धरच्याक केन्नाच जायना वा तें तांच्या पिंडांतच 
नासता . | 
सत्याग्रह करतलो तत्वनिष्ठ आसचोच पडता . भायर अक भितर अक 
अशी ताजी चलणुक आसली जाल्यार कांय काळान तो शेंडता आनी ताजे विचारय 
पुसून वतात . हाल्च्या काळार सटर फटर मनीसय सत्यागह करतात . सत्याग्रहाचो 
अर्थ समजनासतना नासधूस करून जैत जोडचें जितलेंच जाणा जाल्ले अनेक 

महाभाग आमच्यांत आसात . हांतूंत आपलो स्वार्थ साधून घेतल्यांचीय 
आसता . समाजकंटकांक असलो सत्याग्रह म्हळ्यार अक सुवर्णसंद आनी ते र 
कामां सुरळित करून मेकळे जातात . सत्याग्रह करतल्यान ह्या लोकांपासून पैस 
अुरचें पडता आनी हांचो आपद्रव जाता तेन्ना तांकां कुशिन काडची तयारीय करची च 
पड़ता . सत्याचो आग्रह धरतल्यांक शब्रुच नासतात पुण तात्विक मतभेद आसुं 
शकतात . तात्विक मतभेद विचारविनिमयान पैसावतात आनी सगळी मनां | 
अकठावतांत , संघर्षाची कीट शांततायेत विरता . | 

सत्याग्रहांत वेगळे वेगळे प्रकार दिसून येतात आनी प्रसंगाप्रमाण ते बदलतात . 
सत्याग्रह करतलो तोलामोलाचो वा तत्वनिष्ठ नासत तर तो आपल्या सांगात्यांक . 
घेवन जाल्ल्या सामाजिक अन्यायाआड निषेध अुक्तायता आनी ह्या निषेधानय 
आपलें आुदिदष्ट साध्य जालें ना जाल्यार व्यावहारिक बंद घडौन हाडता . हो 
व्यावहारिक बंद वेगळ्या वेगळ्या स्वरुपान आसता . काम करनासतना राबचें , 
रस्तो वा मार्ग आडावचो , घेराव घालचो , मार्गावयेल्यान आरडुवचो प्रकार म्हळ्यार 
सत्याग्रहाचेंच अक आंग. कायद्याचे अुल्ठंघन करून लोकांली नदर आपलेकडेन 
ओडून सहानुभूती प्राप्त करून न्याय मेळौची ही अक तरा आयच्या जगांत मान्यताय 
पावल्या . जनसमुदाय जसो होड जाता तसो न्याय मेळौचो हक्क प्रबळ जाता आनी 
विरोधकांक तांचे अित्सेप्रमाण मान बागौची पडता . सरकारानय जाय त्या वेळार 
आपली मान बागौन जनसमुदायाले मागणेक मान्यता दिल्ली आसा . 

सत्याग्रहाच्या नांवान नासधूस , लुटालूट करतले लोकय चड जाल्यात . 
सत्याग्रह सदांच शांततायेन चलुं जाय आनी नासधूस , लुटाळूट करतल्यांक कटाक्षान 
कुशिन काडुं जाय वा तांकां ओळखून पोलिसांच्या ताब्यांत दिवुं जाय आनी ही 
जापसालदारकी सत्याग्रहाचे आयोजन करतल्यांची वा ताजें धुरिणत्व आपणायिल्ल्यांची . 
अशी कृती घडली जाल्यार सत्याग्रहाची सत्यता, महता कोणाकय पटता आनी 
जनमानसांत सहानुभूती मेळता . असल्या सत्याग्रहाक नैतिक बळ प्राप्त जावन ताका 
म्हत्व मेळता . सुक्यावांगडा ओलेंय जळता म्हणून सत्याग्रहिंच्या धुरिणांनी नासधूस , 
ठुटाळूट करतल्यांक माथ्यार घेतल्यार सत्याग्रहाचे मोल जुणावता , समाजकंटकांचे 
फावता आनी जनसामान्यांली सहानुभूतीय प्राप्त जायना , नैतिक बळय मेळना . 
सत्याग्रहाच्या नांवान विद्युतूखांबे , टेलिफोनाखांबे झुडौचे , झुदकापायप सुरुंग लावन 

. फोड्चे, मार्गाकुशिचीं झाडां आड अुडीन मार्गार अडथळे निर्मुवचे , वाहनांक आजो 
'- घालचो , पसरे ठुटचे असले प्रकार वाडल्यात आनी हो अक निंद्य प्रकार , सत्याग्रह 
न्हय . कांय अपरिपक्व जाणकार वा जनांक खुबळावन आपलें वर्चस्व दाखौन 
सत्तास्थानार येवचो हावेस बाळगून राविल्छे अगतिक राजकारणी नासधूस , छुटाळूट 
करचेखातीर सत्याग्रहिंक खुबळायतात वा आपणें पोसिल्ल्या गुंडांक हांचेभितर 
सोडून असल्या निंद्य प्रकाराक कारणीभूत जातात . ही राष्ट्रघातकी वृत्ती, अराजकता 
आनी आकांत निर्मून जनांत असुरक्षिततेची भावना पसरायता . सत्याग्रह करतल्यांनी 
ह्या राष्ट्रधातक्यांक सदांच पैस दवरून शांततायेन सत्याग्रह करचो जाकालागून 
जनसामान्यांक कसलीच झळ बसची न्हय आनी तांच्यांत असुरक्षिततेची भावना 
पसरची न्हय . 

अन्नसत्याग्रह वा अुपोषण हें अक प्रबळ शस्त्र आनी हें शस्त्र बाळगितलो 
तितलोच निर्धारी , तोलामोलाचो श्रेष्ठ मनीस अुरचो पडता , तत्वाखातीर आपलो 
प्राणय बळी दिवची सिध्दता दवरची पडता . ज्या तत्वाखातीर अन्नसत्याग्रह आसता 
त्या तत्वाक जनमान्यताय आसची पडता . महात्मा गांधी हांणी असोच अन्नसत्याग्रह 
करून लोकांल्या मनांत मतपरिवर्तन घडौन हाडिल्ले आनी आंध्रप्रदेशाचे सुप्रसिध्द 
कवी श्री रामुळु हांणीय भारतांतर्गत तेलगुभासिक राज्य घडचें म्हणून चौसष्ट दीस 
अन्नसत्याग्रह करून आपलो प्राण बळी दिलो आनी ताजेअुपरांत कांय म्हैन्यांनी 
तेलगुभासिक राज्य अस्तित्वाक आयलें . अन्नसत्याग्रह करतना अुदकाविना दुसऱ्या 
कसल्याय पदार्थाचें वा द्रवाचें सेवन करनात आनी आपल्या देहाक दंड दिवन 
मनपरिवर्तन वा मतपरिवर्तन घडतात . कांय वेळार मौनव्रत आपणावन देहशुध्दी , 
मनशुध्दी करतलेय आसात आनी ह्या मौनव्रतान आपल्याच मनाचेर जैत जोडतात . 
चड़ करून साधु , स्वामी , वैरागी लोक मौनव्रत आचरून आपल्या मनाचेर जैत 
जोडून जनकल्याण करचो प्रयत्न करतात . 

कांय राजकीय लोकय अन्नसत्याग्रह करचो प्रयत्न करतात . दिसावेळार ते 
कांयच घेनात आनी स्वस्थचित्तान आपल्या लोकावांगडा खबरो मारतात . रातच्या 
वेळार हांकां भेटचो अवकाश कोणाकच नासता . तांच्या विस्वासांतले अक दोग जण 
तांचेकुशिन आसतात. ह्या वेळार हे राजकारणी मृष्टान्नाचेर ताव मारतात वा 
सुटसुटित अुरचेखातीर जिणेसत्वाचे द्रव आपल्या रगतांत भरसून घेतात . अन्नसत्याग्रह 

करतले सदांच अुक्त्या मळार येवन बसतात जाल्यारं हे राजकारणी आपल्या | 
अष्टात्या घरांत आरामांत आसतात . हांकांलागून अन्नसत्याग्रहावयलो लोकांलो 
विस्वास अडला आनौ तो अक चेष्टेचा वा मनोरंजनाचो विषय जाला . अन्नसत्याग्रह ' 
करतल्यांचेर कडक नदर दवरून त्या सत्याग्रहाची सत्यता पारखुवचेखातीर | 
डॉक्टराकडल्यान तपासणी आनी पोलिसाकडल्यान पाळती दवरची पध्दत आसा . | 
कांय सूज्ञ नागरिकय सत्यासत्यतेची परिक्षा करचेखातीर ह्या सत्याग्रहाफाटल्यान | 
आसतात . | 
सत्याग्रह करचो अधिकार भारतीय घटनेन मान्य केला म्हणून ताजो दुरुपयोग 
जावचो न्हय हाजी काळजी प्रत्येक भारतीय नागरिकान घेवुं जाय . अुलौण्यान वा _ 
मध्यस्थिन जाय ते प्रस्न सुटतात आनी हें अक प्रभावी माध्यम आसा . हांतूंतय | 
समाधान जायनासिल्ली परिस्थिती आुदूभवली जाल्यार कोणाच्यानय सत्याग्रह करुं 
येता . वेतन वाडिबद्दल , म्हारगायेभत्त्याबद्दल जेन्ना सत्याग्रह जाता तेन्ना आपलें 
वेतन त्या निर्दिष्ट दिसा घेनासतना निशेध अुक्तावन दुसर्‍या दिसा स्विकारची 
पध्दत आसा . कांय वेळार अक तास वा दोन तास काम बंद दवरून सत्याग्रह 
करची पध्दतय आसा . 

सत्याग्रह मागीर तो अुत्पादकतेकडेन संबंध पाविल्लो आसत तर प्रत्यक्ष 
रितिन त्या त्या अुद्योजकांक अुत्पादनाची घट जावन अप्रत्यक्ष रितिन राष्ट्राकच 
हाजो परिणाम भोगचो पडता . राष्ट्रीय विचार आसिल्ल्यांनी ओक नवोच प्रयोग 
कित्याक आपणावचो न्हय ? राष्ट्राबातीर आमी दीसरात कष्टतलें , आमकां अमूक 
ितलें वेतन मेळूंकच जाय, आमकां तें मेळना जाल्यार आमी अुपाशी रावनच 
कष्टतलें आनी आमची कूड हे भारतभुंयेक ओंपतलें पुण ही राष्ट्रीय भावना आनी 
कर्तव्य समजून घेतले राजकारणी आमच्यांत आसात व्हय असो कोणेंय प्रस्न केलो 
जाल्यार ताका 'ना' अशीच जाप मेळतली . सत्तास्थान प्राप्त करून घेवचेखातीर 
भ्रष्टाचाराची वृत्ती आपणायिल्ल्यांक राष्ट्रीय भावना मुरत अशी दिसना पुण दोष 
फक्कत राजकारण्यांक दिवन अुपकारना . भ्रष्टाचार , अत्याचार , अनाचार , पिडापीड , 
दुर्वर्तन , अन्याय , पिळणूक , अकार्यक्षमता पळौन आमचें रगत सळसळना आनी जो 
वेळमेरेन आमचें रगत सळसळचें ना तो वेळमेरेन आमकां सत्याग्रह करचो कसलोच 
अधिकार पावना कारण सत्याचो आग्रह धरतल्यांलें रगत सदांच सळसळता . 

१२ पंगतीभेद 


“पंक्ति ' ह्या अुतरावयल्यान पंगत हैं अुतर घडलां . पंगत ही कसलीय आसु 
शकता . हालिच्या काळार प्रत्येक बाबतिंत पंगतिंत रावची पाळी आमचेर आयिल्ली 
आसा . जेवणाखातीर , धान्याखातीर , तेलाखातीर , चलचित्राखातीर , नाटकाखातीर , 
नांवनोंदणिखातीर , औषधाखातीर पंगतिंत रावनच आपलें जिष्ट साध्य करून 
घेवचें पड़ता . कांय पंगतिंत मनशाक फुडें सरचें पडता जाल्यार कांय पंगतिंत 
बलिल्लेकडेनच अष्ट साध्य जाता . पंगतिंत आसतना कसलोच भेदभाव करनासतना 
सगळ्यांक अकाच न्यायान वागौचें पडता आनी चड करून हे पध्दतिक जनमान्यताय 
मेळिल्ली आसा . असले पंगतिंत सहसा भेदभाव करचो प्रसंग कोणय करनात तरी 
पुण कांय जण पंगतिक कुशिन दवरून सरळ भितर रिगून आपलें काम करून घेतात 
आनी हांकां विरोध करची तांक पंगतिंत आसिल्ल्या खंयच्याय मनशाक नासता . 
आपलें वर्चस्व वापरून वा वजन घालून काम करून घेवची रीत हालिच्या सुधारिल्ल्या 
जगांत वाडत आसा आनी हाज्यान दुसऱ्याचेर खर अन्याय जाता हाजी पर्वाय कोण 
करना . 

मनशाक शिस्त आसल्यार तो आपल्याक संद प्राप्त जाता तेन्नाच आपले 
काम करून घेता मागीर तो श्रीमंत आसूं वा गरीब . वर्चस्व वापरची वा वजन 
घालची वा दवरची पध्दत शिस्त नासिल्लेच चडावत आपणायतात . हांतूंत तांची 
चूक आसा अशें मात्र कोणाच्यानच म्हणुं नज कारण हालिची परिस्थिती अशी 
आसा . आपलें काम साध्य करून घेवचो हावेस आसिल्ल्याक शिस्तिची गरज 
भासना आनी शिस्तिफाटल्यान लागल्यार ताजें कामय साध्य जायना. ह्याच 
कारणाकलागून चडावत लोक शिस्त माननात आनी पंगतिंतय रावनात . पंगतिंत 
रावनासतना भितर रिगिल्ल्यांक भायर धांवंडावन तांकां पंगतिंत रावसारकी परिस्थिती 
निर्मितले लोक पंगतीभेद वा पंक्तिभेद करनासिल्ले अशें आमच्यान म्हणुं येत . ज्या 
प्रमाणान पंगतिभेद्याली संख्या अणी जातली त्या प्रमाणान तो समाज प्रगत आनी 

शिस्तप्रिय जातलो अशी आस्था कोणाच्यानय धरुं येत . समाज प्रगत आनी शिस्तप्रिय 
जालो जाल्यार कोणाचेरच अन्याय जावचो ना आनी वजनदार , अवजनदार असो 
भेदय आमच्यांत अुरचो ना. 

सैन्यांत मागीर तो भूदळ , वायुदळ वा नौदळ आसूं तांच्यांतल्या प्रत्येकाक 
अकेच तरेचो पोशाख आसता आनी हो गणवेष तांकां घाह्चोच पडता . आपुण 
अमूक अका वर्गाचो , वृत्तिचो वा धर्माचो म्हणून आपल्याक हो गणवेष नाका अशें 
कोणय म्हणुं शकना . कसल्याय निभान जर कोणाकय वेगळो वेष दिलो जाल्यार तो 
पंगतीभेद जाता आनी हो पंगतीभेद सहसा खंयचोय सरकार करु शकना . खंयच्याय 
अका दळांत वतकच निर्दिष्ट तरेचो गणवेष घालचोच पडता पुण हो गणवेष 
सैन्याच्या प्रत्येक दळाक अकच नासता . साधारणपणान अके शाळेतल्या चेरडुंवांक 
अकेच तरेचो गणवेष आसता म्हणून हो गणवेष दुसरे शाळेत वतल्याक चलना . 
प्रत्येक शाळेन आपल्या विद्यार्थ्यांखातीर अमूक अके तरेचो गणवेष थारायिल्लो 
आसता . अके शाळेतलो विद्यार्थी आपलो गणवेष घालून दुसरे शाळेत गेल्यार 
सगळ्यांल्यो नदरो ताजेवाटेन घुंवतात कारण त्या विद्यार्थ्यान घाल्लो गणवेष थंय 
पंगतीभेद करता . 

कांयकडेन दारल्यांखातीर अक आनी बायलांखातीर अक अशी पंगत करतात 
आनी दारल्यांचे पंगतिंत खंयचीय बायल वा बायलांच्या पंगतिंत खंयचोय दारलो 
घुसल्यार पंगतीभेद जाता म्हणून घुसतल्याक ओडून भायर काडतात . शारांनी 
सुधारिल्ले लोक दारलो , बायल भेद माननासतना अकच पंगत करतात . घासून 
दिल्ल्या नेमाप्रमाण चल्ल्यार सगळे सुरळित जाता. आनी हो नेम गाडयेंत वा 
वाहनांत चडतना , पैशे भरतना वा काडतना , तिकिटयो वा धान्य घेतना सगळ्यांक 
सारकेच अुपकारता . ह्या नेमाक सगळ्यांलो पाळो आसल्यार सगळ्यांकच न्याय 
मेळता आनी कोणाचेरच कोणय खंयचेच तरेन अन्याय करूंक धजना . असले 
पंगतिंत मनशाक अकल्या फाटल्यान अकलो असो रावचो पडता . कांय लग्नसमारंभांत 
आमंत्रितांक हातांत ताट घेवन पंगतिंत रावनच आपल्याक जितळें जाय तितलें 
घेवनच कुशिन सरचें पडता , आनी फाटल्याक संद दिवची पडता . आतां आमंत्रित 
म्हळ्यार सान , होड , गरीब , श्रीमंत असो भेद आसल्यारय कितेंय घेतना अमकेंच 
घेवचें वा अमकेंच घेवचें न्हय अशें बंधन मात्र नासता आनी कितेंय घेवच्याक ताका 

मेकळिक आसता . हांगा पंगतीभेद कसोच जायना पुण सोबित पोषाख केल्ल्यांक , 
भांगरान नटून थटून आयिल्ल्यांक हर्षाचो येवकार दिवन सादो पोषाख केल्ल्यांक , 
सादे तरेन आयिल्ल्यांक हर्षाचो येवकार दिना जाल्यार तो पंगतीभेद जाताच . 

कांय समारंभांत जेवणावळ वाडची पध्दत आसा . जेवणावळ आसतना 
मनशाक बसिल्लेकडेनच पानार सगळे वाडतात . हांतूंतय पंगत आसताच . अणवाळ्यांची 
अक पंगत जांतूंत दुसऱया खंयच्याय म्हेळ्याक अणवाळो जाल्लशिवाय थंय सुवात 
नासता . म्हेळ्यांची अक पंगत , गृहस्थांची अक पंगत , बायलांली अक पंगत जातूंत 
अणवाळ्या बायलांली ओक पंगत वेगळीच आसता . ह्या सगळ्या पंगतिक वाडतना 
कोणय कसलोच भेद करना पुण अका प्रसंगार ओके पंगतिंत बसिल्ल्या वेळार म्हाका 
आंगावयलो भाग अुक्तो करच्याक सांगले . म्हजे सगळे अष्ट आंगावयलो भांग 
अुक्तो करूनच पंगतिंत बसिल्ले , म्हज्या आंगावयले कपडे पळौन अका वाडतल्यान 
म्हळे , “मामा , आंगावयले काडाति , पंगतिभेद जात्ता .' खंयय भायर गेल्ल्या वेळार 
जेवतना आंगावयले कपडे काडची संवय नासिल्ल्यान आनी पंगतीभेदाचो अर्थ जाणा ` 
जाल्ल्यान हांवें ताका पंगतीभेदाचो अर्थ समजायलो . अणवाळ्यांच्या पंगतित बसिर्ल्लो 
जाल्यार गजाल वेगळी आसिल्ली . त्या मनशाकडेन वादविवाद घालचेपरस आुठिल्लें 
बरें अशें दिसलें पुण अष्टांले सांगणेन कपडे काडून जेवलों पुण मनांत असमाधान 
भरिल्लो . 

वास्तविक म्हज्या आंगार जानवें आसा काय ना हें पळौची जित्सा त्या 
मनशाक आसिल्ली जायत . जेवणावळ वाडतना आंगावयल्या कपड्यांक गौण स्थान 
आसता . समराधन , समावर्तन करतना आमंत्रितांक वा प्रसाद म्हणून पंगतिंत बसून 
जेवतल्यांक वाडतल्यानी वा यजमान्यांनी असली वागणूक केन्नाच दिवची न्हय पुण 
ती आपोआप घडता , नकळतना घडता . पंगतीभेद कसो घडता , केन्ना घडता , 
कित्याकलागून घडता हाजो पुराय विचार नासिल्लेच चड करून पंगतीभेद करतात . 
वैचारिक शक्त नासिल्ल्यान , परंपरेचे शुंखलेत घुस्पल्ल्यान हे लोक अशे वागतात . 
हो दोष तांच्यांतल्यान सहजासहज वचुं शकना . 

खंयचेय पंगतिक आपलेच अशें म्हत्व आसता आनी तें म्हत्व प्रत्येकल्यान 
मानून घेवचें पडता . जे पंगतिक जाकालागून म्हत्व आयिल्लें आसा ताजे कायदे वा 
नेम पंगतिंतल्या प्रत्येकल्याक बंधनकारक आसचे पडतात . हीं बंधनां मोडतले , 

तोडतले पंगतीभेदी म्हणून आमच्यान म्हणुं येता . जे पंगतिंत गणवेषाक म्हत्व 
आसता , ते पंगतिंतल्या प्रत्येकल्याक तोच गणवेष घालचो पडता आनी तो न 
घालनासिल्लो पंगतीभेदी जाता . जे पंगतिंत जेवणाक म्हत्व आसता थंय गणवेषाक 
म्हत्व नासता आनी जे पंगतिंत जानव्याक म्हत्व आसता थंय जेवणाक वा गणवेषाक | 
म्हत्व नासता . अतलें आसूनय अणभव मात्र वेगळोच येता . | 

राजकीय पक्षांतल्या लोकांक कसलीच पंगत लागना . आपल्या पक्षाचें नांव | 
आनी लाभिल्लें पद आुच्चारून ते कोणाकय थर्त भिसडायतात . कसलेय तरेचें काम 
कांय न्हय अशें ते करून दाखैतात . सामान्य लोक हांचो झळ नाका म्हणून तांणी _ 
सांगिल्लें तशें नाचतात . सत्तेर आसिल्ल्या पक्षातल्या लोकांक तर मागीर. तो पक्ष | 
खंयचोय आसूं पांच वरसांमेरेन कसलीय दादागिरी पंगतीभेदी जावन करच्याक | 
मेळता . पंगतिंतल्या लोकांक कायदो लागता पुण ह्या लोकांक कायदो लागना . पक्ष 
जर शिस्तबध्द आसिल्लो जाल्यार हे प्रथेक वाव मेळचो नासिल्लो . कांय राष्ट्रांत तर 
राष्ट्राध्यक्षाक , `प्रधानमंत्र्याक पंगतिच्या आधारानच मत वेंचणुकेपेटयेंत धाळचें | 
पडता . धान्यवांटप घरांतल्यान आपलो सिदो घेवचो पडता पुण तांची ही देख 
आमचे राजकीय लोक घेत काय? पंगतिंत राविल्ल्यान सगळ्यांक न्याय मेळता 
अन्यायाक थंय थारो नासता आनी कोणेंय केलोय जाल्यार सद्‌ करून लक्षांत येता 
पंगतीभेद्यांनी केल्लें कसलेंय कारस्थान सट्‌ करून कोणाल्याय लक्षांत येना आनी तें 
येवचेखातीर बरोच वेळ वता 

होड होड शारांनी शिकिल्ले सगळे लोक पंगतिंत रावनच आपळें काम करून 
घेतात आनी हांची देख घेवन शिकनासिल्लेय तेच पंगतिंत रावन आपलीं कामां 
करून घेतात . पंगतिंत राविल्ल्यान कोणाकय सानपण येना पुण कांय जणांक 
सानपण जाणवता , आपली योग्यता अणी जायत ही न्युनता तांकां ग्रासता देखून ते 
पंगतीभेदी जावन पंगतिक कुशिन आुडीन फुडें वतात . असल्यांक वेवस्थापकांनी 
आनी पंगतिंत राविल्ल्यानी आडावन फाटल्यान धुकळळ्यार ते पंगतिंत रावंक 
EE आनी शिस्तबध्द रितिन संद प्राप्त जाता तशी आपलें जिष्ट साध्य करून 

तले . 

“हिंदु ' ह्या नांवांत कितें तरी अजाप आसा देखून हें नांव आयकतकच कान 
नीट जातात . हिंदु ह्या अुतराचो अर्थ समजनासिल्ले ताजे अभिमानी छाती फुलौन . 
आपुण हिंदु म्हणून आपली होडविकाय गायतात . 'हिंदु' ह्या अुतराचें मूळ तशें 
पळैल्यार ' सिंधु ' आनी संस्कृत भासेत ह्या झुतराचो अर्थ न्हंय , समुद्र सागर असो 
जाता . मूलतः सिंधु आसिल्ले हें अतर अरेबी आनी पर्शिया भासांक लागून हिंदु अशें 
घोळणुकेत आयलें आनी आमगेल्या सगळ्या भारतीय भासांनी तें अतर झेतान 
मिरैता . कोंकणिंतय ' आसा ' क “आहा, “कसो ' क “कहो ' , गुजराथिंत ' सुरता ' 
क 'हुरत', 'साकरलाला ' क “हाकरलाल' म्हणची चाल आसा . हो परभासेचोच | 
प्रभाव हें मान्य करचेंच पडतलें . सिंधु तिरार रावतले सिंधु वा हिंदु ह्या अर्थान हो ' 
शब्द प्रचलित जाला . आर्य भारतांत घुसताना सदांच न्हंयेदेगेर रावनच थंयच्यान 
आपली संस्कृताय फुलैत , वाडैत गेले आनी हे प्रक्रियेत तांकां द्रविड संस्कृतायेकडेन 
संघर्ष जरी करचो पडलो तरी तांणी आपले संस्कृतायेचो प्रभाव तांचेर घालून 
तांच्यांतळें जें कितें बरें आसिल्लें तें आपणावन भारतीय संस्कृतायेक जन्म दिलो . ही 
भारतीय संस्कृताय म्हळ्यारच सिंधु संस्कृताय जाका आमी हिंदु संस्कृताय म्हणतात . 
सिंधु संस्कृताय आसिल्लो मनीस सिंधु आनी ताणें राविल्लो देश सिंधुदेश वा 
सिंधुस्थान वा हिंदुस्थान जांतूंत अनेक तरेचे धर्म , भास , पंथ, कात पळौच्याक 
मेळतात . 

आर्य लोकांनी चातुर्वर्ण्य पध्दत आपणायिल्ली जांतूंत अका वर्णातल्यान 
दुसर्‍या वर्णात सहजतायेन प्रवेश मेळतालो . द्रविड लोकांनीय हीच पध्दत अनुसरिल्ली 
आनी आर्यांची संस्कृत भास मानून घेतिल्ली . आर्यांची ती पध्दत अजून भारतांत 
दिसून येता पुण व्यत्त्यासान . अका वर्णांतल्यान दुसर्‍या वर्णात आतां सहजतायेन 
प्रवेश मेळना आनी हो वर्ण जन्मापासूनच ठरता. वास्तविक गुणकर्माकलागून 
निर्माण जाल्ले हे वर्ण पध्दतिंत अकसंध समाज हे कल्पनेचो आस्पाव आसिल्लो 


विचारमंथन ५७ 


जांतूंत वर्ण आनी जन्म हांचो कसलोच संबंध नासिल्लो . चारय वर्ण समान आसिल्ल्यान | 
असमानतेची भावना नासिल्ली . वेदच वा अणभवान सिध्द जाल्लेंच प्रमाण मानतल्यांची 
पध्दत म्हळ्यार वैदिक पध्दत वा धर्म , सद्याक ही पध्दत अल्प प्रमाणार दिसून येता 
पुण हे आर्यपध्दतिक हिंदु धर्म अशें नांव दिवच्याक जायत अशें दिसना . 

यज्ञयागाचें प्राबल्य जावन तांतूंत मूक प्राण्यांक बळी दिताले पुण विचारबंतांक 
वा प्राणी दयावंतांक हें पटलें ना म्हणून तांणी हे प्रथेविरूध्द आवाज काडलो आनी 
आपले विचार मांडले . जांकां हे विचार पटले तांच्यात ते रुजले आनी तांची अक 
नवीन पध्दत सुरु जाली . जैन आनी बौध्द पंथ वैदिक प्रथा मोडून नव्यान अस्तित्वाक 
आयले पुण तांचो देश तोच अुरलो . खंयचोय पंथ सुरु जाता तेन्ना तो सदांच 
समानतेचेर भर दिता पुण अुंच, अणाक ही भावना तांतुंतल्यान वचना देखून तो 
पंथ फुटून वेगळे वेगळे पोटपंथ वा आुपपंथ वा शाखा निर्माण जातात . जैनांत 
कालांतरान दिगंबर आनी श्वेतांबर , बौध्दांत हीनायान आनी महायान अशे भेद 
निर्माण जाले . वास्तविक हे सगळे लोक हिंदुस्थानांत आसिल्ल्यान तांकां हिंदु ही 
आुपाधी लागु जाता आनी तांची आचारविचाराची पध्दत जरी मूळ आचारविचारापासून 
बदलली तरी ते हिंदुच ठरतात . कांय जैन आनी बौध्द लोक आपुण हिंदु न्हय अशे 
म्हणतात पुण हिंदुस्थानांत रावतले सगळे हिंदु हें तत्व मान्य केले जाल्यार आचार 
विचार वेगळे आसूनय तांकां हिंदुत्व प्राप्त जाता . हिंदुस्थानांत रावतल्या खंयच्याय 
हिंदुक तो हिंदु न्हय म्हणून हिणौचें लक्षण आत्मघातकिपणाचें जावं शकता . हिंदुत्व 
राखतल्यांनी हाजो विचार अवश्य करचो . 

मनीस आनी देव हांचें नातें वा संबंध आनी तत्संबंधी आसिल्ले आचारविचार 
म्हळ्यारच धर्म . देवाबद्दल आसिल्ली श्रध्दा , कल्पना , ताकालागून पडिल्लो आचार 
आनी विचार हे सगळे वेगळ्या वेगळ्या मतप्रणालिप्रमाण बदलता आनी असो हो 
बदल हिंदु तत्वज्ञानाक मान्य आसा . आर्याले वैदिकपध्दतिंत मूर्तीपूजा नासिल्ली पुण 
ट्रविडलोकांत मूर्तीपूजा आसिल्ली . आर्यांनी मूर्तीपूजा आपणायछी देखून द्रविड लोक 
आर्यांकडेन आकर्षित जाले . निराकारी देवाक आकार मेळळो , कांय देवांलो रंगय 
काळो जालो मागीर त्या रंगाक नीळ वा श्यामल म्हणूनय म्हळें . जनसामान्यांक 
मूर्तीपुजेची आवश्यकता भासता म्हणून रुशीमुनिंक भासना . आपल्या अंतर्मनांतल्यान 
ते निराकारी देवाक भजतात . परस्पर विरोधीमतप्रणाली आमच्यांत प्रचलित आसून 

दोनांकय मान्यता मेळता . आकाशांतल्यान पडिल्लो पावस जसो समुद्राकच वचून 
मेळता तसो खंयच्याय देवाक केल्लो नमस्कार केशवाकच पावता हो सिध्दांत जरी 
आमकां मान्य आसलो तरी वैष्णव, शैव, श्रीवैष्णव , शाक्य , गाणपत्येय अशा 
वेगळ्या वेगळ्या संप्रदायाचे लोक आमच्यांत आसात आनी ते सगळे हिंदु तत्वज्ञानाच्या 
आधारान आपली जीण सारतात . जाका जाचो साक्षात्कार जाला तो ते प्रचलित 
करच्याक शकता आनी जाका जें मानवल्लें आसा ताणें तें आपणायिल्लें आसा . 
विचार स्वातंत्र्य वा मतप्रदर्शन हिंदुतत्व ज्ञानांत बसता देखून अनेक तरेचे संप्रदाय 
वा पंथ आमच्यांत दिसून येतात आनी ह्या सगळ्या लोकांलो धर्म म्हळ्यारच हिंदु 
धर्म . 

हाणें हो धर्म स्थापलो , ताणें तो धर्म स्थापलो असो विचार आमी सदांच 
करतात पुण हो धर्म म्हळ्यार कितें? जो अक नवो विचार भायर सरता जांतूंत 
मनशाक मनीस म्हणून जगची पध्दत आस्पाविल्ली आसता आनी ही पध्दत कालांतरान 
धर्म जावन पडता . खंयच्याय धर्माचो विचार केलो जाल्यार तांतूंत मेळची शिकवण 
अकच आनी ही शिकवण सदांच समानतेच्या आधारार आसता पुण कालांतरान 
तातूंत अुंच , अुणाक भावना घुसून भेदभावाक आस्पद मेळता . रंग रूप, कात, 
भास , गिरेस्तकाय हांकां जरी हे शिकवणेंत कोडेचेंय मोल नासलें तरी हांचें प्राबल्य 
कालांतरान दिसून येता . ज॑य अकात्मता वा अकचाराची भावना आसता ती नष्ट 
जाता . ह्याच कारणाकलागून भारतियांत वेगळाचार दिसून येता. हो वेगळाचार 
आसूनय जे भारतांत आसात ते सगळे हिंदुच . वैचारिक वा सामाजिक बदल घडलो 
म्हणून मनीस बदलना . अस्पृश्य स्पृश्य जाले वा तांणी खंयचोय धर्म आपणायलो 
म्हणून हिंदुत्व बुडना . हिंदुत्व जागृत करचो विचार आसिल्ल्यांनी मनाची विशालता 
दाखौच्याक जाय . धर्मभावना कसलीय आसली तरी मनशाक मनीस म्हणून जगची 
प्रेरणा मेळच्याक जाय . अुपदेश करतल्यांनी अुपदेशाप्रमाण वागच्याक जाय . हिंदुत्वाची 
धुरी सांबाळतले अशे वागतात काय? 

धर्माक आनी भासेक कसलोच संबंध ना पुण कांय जण अमूक ओके भासेन 
हिंदुत्व राखलें अशे आरडून सांगतात . भारतांत जाय त्यो सानहोड भासो आसात 
पुण प्रत्येक भासेन हिंदुत्व राखचो प्रयत्न केला . अमूक ओक भास हिँदुंची अशें 
प्रमाणपत्र दितलेय कांय महाभाग आसात जांणी भारताच्य शिमो , भारताच्यो भासो 

हांचो अभ्यास केल्लो ना. भारत वेगळाचारान भरिल्लो अखंड देश आसा जांतूंत 
प्रत्येक बाबतिंत विविधताय आसूनय अकताय दिसून येता . भारतीय तत्वज्ञान 
विविधतायेन नट्रनय , परस्पर विरोधीमतप्रणालिन भरूनय ओकचारान भरिल्लो 
आसा . प्रत्येक भासेन आपले तांकिप्रमाण भारतीय तत्वज्ञानाचो अर्थ लायिल्लो 
आसा . जांकां जसो आविष्कार जाला तांणी तसो तो झुकतो केला . जांकां तो घेवचो 
असो दिसला तांणी तो घेतला , आपले भासेंतल्यान भौसाक कळैला देखून प्रत्येकलो 
आपल्याक हिंदुच समजता 

भारतीय तत्वज्ञानांत अहिंसा , सत्यता , सहिष्णुता , शांतता , सहनशीलता 
सौजन्यता , नम्रता , आतिथ्यशीलता ह्या गुणांक म्हत्व 'दिल्लें आसा देखून प्रत्येक 
हिंदुल्या आंगांत हे गुण आसचेच पडतात . भारतीय. तत्वज्ञानाच्या आधारानच 
भारताभायले लोक मनिसपणाचीं सपनां पळौंक लागल्यात , भारतीय तत्वज्ञानाकडेन 
आकर्षित जावन ताजो अभ्यासय करच्याक लागल्यात . आमी मात्र तांचें अनुकरण 
करच्यांत मग्न जावन आमगेले अुच्च विचार होगडायत आसांत . तोड़, फोड , 
आनी स्वार्थ साध” हाजेफाटल्यान लागून आमी आमगेल्या रगताच्या भावंडांक 
संशयान , दुस्वासान , असुयेन पळैतांत आनी समाजांत तांकां हीनत्व प्राप्त जावचीं 
सपनां रंगैतांत . आमच्यांत हिंदुत्व जर आसिल्लें, आमकां भारतीय तत्वज्ञानाचो 
अभ्यास आसिल्लो जाल्यार कदाचित्‌ हें घडचें नासिल्ले . आमच्या मनांत विशालता 
आसिल्ली जाल्यार भासिक , प्रांतिक , धार्मिक , सामाजिक प्रस्नांचेर आमचेभितर 
कसलेच तरेचो कलह पेटचो नासिल्छो . विविधतायेंतल्यान अकता ही हिंदु धर्माची , 
संस्कृतायेची वा भारतीय संस्कृतायेची विशिष्टता आुठून दिसतली आसिल्ली . आमी 
सगळे हिंदु , हिंदु म्हळ्यार भारतीय ही कल्पना आमच्यांत रुजली जाल्यार हिंदुत्वाची 
प्रखरता प्रत्येक भारतीय मनांतल्यान प्रगट जावच्याक शकलली . 

खंयचोय धर्म कोणाचेरय अन्याय करच्याक शिकेना आनी कदाचित्‌ असो 
धर्म आसलोय जाल्यार तो अर्थाक अनर्थ करतल्यांचो वा रानटी लोकांचो जांकां 
सुसंस्कृतायेचो कसलोच गंध नासता, धर्माच्या नांवान जे जे अन्याय जाल्यात , 
सामाजिक बदल घडल्यात ते ते ह्या अर्थाक अनर्थ करून आपलो स्वार्थ साधतल्यांनी 
केल्यात . पुण बुध्दीवादी लोकांनी , साधुसंतांनी आपल्या साहित्य कृतिंतल्यान 
मनिसपणाची शिकवण दित जनसामान्यांक आपले साहित्यकृतिची गोडी लायली 
आनी ही प्रक्रिया भारतांतल्या आधुनिक भासांत दिष्टिक पडता . सुसंस्कृत समाज 
आर्थिक बळ आसूं वा नासूं आपलो आचार विचार तिगौन दवरचेखातीर स्थळांतर ' 
करत रावलो . अर्थाक अनर्थ करतल्यांचें अल्प प्रमाणार फावलें पुण भारतियांललें 
हिंदुत्व अबाधित अुरलें . जांचें मतपरिवर्तन केल्लें आसा ते आमचे रगताचे भाव 

आसून तांच्यांतय हिंदुत्व आसा आनी तांतुंतल्या कांय जणांनी तें प्रगटय केल्लें 
आसा . जांची आदली सगळी पिळगी भारतांत राविल्ली ते सगळे हिंदुच अुरच्याक 
जाय आनी मतपरिवर्तन जाल्या कारणान ते हिंदु न्हय हो विचारय समंजस न्हय . 

भारतान सर्वधर्मसमभाव मानिल्लो आसा . भारतीय संस्कृताय विविध 
संस्कृतायांचो संगम जाल्ल्यान आमी मनिसपणाच्या धर्माक व्हांवून घेतलां . मनीस 
मागीर खंयच्याय धर्माचो , जातिचो , भासेचो , रंगाचो , प्रांताचो आसूं तो भारतांत 
हिंदुच म्हणून जगतलो आनी हिंदुच म्हणून मरतलो हें नित्सित . 





के में के के में के 

१४ भेद 


मनशामनशांत कसलोच भेदभाव नासचो अशें म्हणतात पुण भेदभाव 
करनासिल्लो अकय मनीस ह्या संसारांत मेळचो ना . धर्म , जात, भास , गुण, रूप, 
वेस जर सगळ्यांत सारकोच आसिल्लो जाल्यार कदाचित्‌ मनशांत भेदभाव करचो 
प्रसंग येनासिल्लो . चूक करचे गुण जशे सभाविक तशेच भेदभाव मानचे गुणय 
सभाविक . ह्या भेदभावाक लागून मनशांत धर्म , जात, भास, गुण, रूप, , रूच 
वेगळे वेगळे तरेन दिसून आयल्या आनी तांच्यांतली शांतताय भंगून मनीसपण 
होगडलां . 

ह्या जगांत तरेतरेचीं फुलां दिसून येतात , कांय सुंदर , कांय कुरूप , कांय 
परमलित , कांय अपरमळित , कांय सान , कांय होड पुण हीं सगळी फुलां अकठायली 
जाल्यार तांचेर भोंवच्या दोळ्यांक अपरमित आनंद मेळताच . हो आनंद तांच्या 
रंगाकलागून , परमळाकलागून , आकाराकलागून वा पळैतल्या दोळ्यांकलागून जावं 
शकता . पळौचो दोळो फुटको आसल्यार आनंद कसो मेळत? मनशालें मनय ह्या 
दोळ्यांप्रमाण झुरका . तें जर विचारी आसत तर धर्म , भास , जात, कात , रूप 
वेस हांचो भेदभाव करनासतना सगळ्यांक अकाच मापान जोकतलें आसिल्लें पुण हें 
मन्‌ -फुटक्याँ_दोळूयाप्रमाण आसिल्ल्यान पूर्वग्रहदूशित असो ताजो सभाव जाला 
मनशाल्या..ह्या a ब्र भेदभावाची वृत्ती वाडल्या 

५ = गोंबड्डान्‌ त्त धगधगत्या अिंगळ्यावरी मनशालें मन आसता 

अविद्वाराच्याँ आंचरेणान धगधगचो विचार भितरले भितर घुसमटता . ह्या मनाक 
मनिसपणाची वाट दाखैली जाल्यार , ताज्यांतले सुविचार जागैलो जाल्यार तें मन 
धर्म , भास , जात, कात, वेस हांचें बंधन तोडून ज्ञानमार्गाफाटल्यान धांवता आनी 
सगळ्या मनीसकुळाक अुध्दार करसारकें ज्ञान प्राप्त करून नवो विचार, नवो 
सिध्दांत प्रचलित करता , जांतूंत कसल्याच तरांचो भेद नासता . असलें तरेचें मन 
म्हापुरुशांत दिसून येता देखून जाय ते जण तांचे अनुयायी जातात . बुध्द , महावीर , 

क्रिस्त , महम्मद पैगंबर , बसवेश्वर , नानक हांची गणना ह्या म्हापुरुशांत जाता . 
समानतेचेर आधारिल्लो समाज स्थापचेखातीर तांणी प्रयत्न केळे आनी थोडे बाबतिंत 
यशय जोडलें . अितलें सगळें आसूनय तांचे अनुयायी तांचेफाटल्यान आपल्या 
स्वार्थाखातीर आपलो मान , सन्मान जावचेखातीर ह्या म्हापुरुशाल्या विचारात बदल 
घडौन वेगळे वेगळे पंगड वा पंथ घडौच्याक कारणीभूत जाले आनी हांतुंतल्यान 
भेदभावाची वृत्ती वाडत गेली . आपलीच मतप्रणाली श्रेष्ठ म्हणून सांगतल्या पंथाचो 
मुखेल वा गुरु जितरांलो दुस्वास करून तांकां हिणौंक लागलो . हे प्रक्रियेंतल्यान 
ज्ञानमार्गान जें मनीसपण होलमल्लें तें नष्टून आपल्या वर्चस्वाखातीर झगडीं , झुजां 
सुरु जाली . भावाक भाव हीण मानसारकी परिस्थिती आयली . वास्तविक खंयचोय 
धर्म वा पंथ मनिसपणाचीच शिकवण दितासतना अशें घडचें न्हय आसिल्लें पुण 
सर्वसाधारण मनशाक ह्या सगळ्या धर्माची शिकवण नासता आनी शिकवण आसलीच 
जाल्यार आपल्या श्रेष्ठत्वाखातीर तो सत्य लिपेता . धर्मगुरुल्या अुतरांचेर अवलंबून 
दुसऱ्याक हिणौचे दीस आतां अुरले नात. 

जगांत अनेक भासो आसात . आपले विचार दुसर्‍याक समजावन सांगचे तें 
अक माध्यम . भासेक आवैचो मान दिल्लो आसा पुण खंयचीय आवैपण आसिल्ली 
आवै दुसरे खंयचेय आवैक हिणैना वा आपल्या चेरडुंवांक तशें शिकेना . अशें 
आसतनाय कांय दुष्ट प्रवृत्तिचे लोक आवैभासेच्या नांवान अशांतताय स्थिरावन 
आपलो स्वार्थ साधचो प्रयत्न करतात. अमूक अक 'भास' हय वा न्हय हें 
थारायतले भासशास्त्री आसतनाय कांय राजकीय भंड हाजेर आपलें मत अुक्तायतात . 
हे राजकीय भंड भासशास्त्र्यांक कुशिन अुडौन आपलें श्रेष्ठत्व दाखौचेखातीर 
जनसामान्यांक भासेच्या नांवान खुबळायतात आनी प्रक्षोभ घडौन हाडतात . हांतुंतल्यान 
आपली सत्ता कशी तिगौन दवरची हाजोच विचार ते करतात . चाणक्य नितिंतलो 
भेद राजकारण्यांनी अवश्य करचो पुण धर्म, जात, कात, भास हांचो जुल्लेख 
करनासतना , अका देशांतले प्रजेंत फूट घालनासतना , तांची राष्ट्रनिष्ठा 
होगडायनासतना . पुण आमच्या भंड स्वार्थी राजकारण्यांक हें जमत अशें दिसना . 
भासेखातीर स्वतंत्र राष्ट्र निर्माण करची वृत्तीय कांय राजकारण्यांकडल्यान जाल्या 
अका भासिक गटाक दुसर्‍या भासिक गटान अुणायल्यार असली परिस्थिती निर्माण 
जाता . कोणेंय खंयचेय भासेक आणावचें न्हय आनी जमल्यार ती भास शिकून 

फुलौची वृत्ती आपणावची.. पुण असले विशाल काळजाचे लोक कितले गा मेळतित! | 
हाताचीं पांचय बोटां सारकीं नासतात . तीं सारकीं आसल्यारय हातान 
घडचीं कामां सुरळित जावचीं नासलीं . प्रत्येक बोटाक म्हत्व आसा आनी हें म्हत्व 
वेगळे वेगळे तरेन दिसून येता. ह्या देशांतले लोकय ह्या बोटाप्रमाण आसात . 
भासिक गट, धार्मिक गट, हांतूंत जरी आमी विभागून गेल्यांत तरी आमचें राष्ट्र 
अक आसा. हा राष्ट्राखातीर सगळ्या भासांची गरज आसा , धर्मांची गरज आसा . 
राष्ट्रीय अकात्मता स्थिरावचेखातीर दुसऱ्याक हिणौची प्रक्रिया नष्ट करची आसा . 
नव्या समाजाची निर्मिती करची आसा . भरात हो अकच देश असो आसा ज॑य 
वेगळे वेगळे धर्म पळौंक मेळतात. भारत हो अकच देश असो आसा जाणें 
परकियांक आपणावन मानान जगची शिकवण दिली , मनीसपण शिकैले . भारत 
म्हळ्यार सानशें जग असोच अर्थ फुडले पिळगिन काडसारकी आमची करणी 
आरची पडतली 
आमी जरी कलीयुगांत आसले तरी हें युग विज्ञानाचे. जगांतल्या प्रगत 
आनी बळिष्ट राष्ट्रांभितर श्रेष्ठत्वाखातीर संहारक अस्त्रांची निर्मिती ` वाडल्या . 
अद्यात्माचें म्हत्व वचून विज्ञानाक म्हत्व आयलां . विज्ञानान जितलें बरें दिलां 
तितलेच वायट दिलां . मनशालें मन वायटाफाटल्यानच धांवता . ह्या मनाक आडावन 
बय्याकडेन व्हरचें होड काम अुरलां . अणुयुध्दाची कीट अुसळळीच जाल्यार मनीसच 
कित्याक सगळी सृष्टीच नाश पावं शकता . हो सर्वनाश चुकौचो प्रसंग विचारवंतांनी 
अकठाय येवन करचो पडतलो . हे विचारवंत मागीर खंयच्याय देशाचे , धर्माचे , 
जातिचे , कातिचे , भासेचे अरूत . तांचो विचार , मनशान मनीस म्हणून जगचेखातीर , 
प्रत्येकान मानून घेवचो पडतलो . असले अके प्रभावशाली यंत्रणेची गरज ह्या जगांत 
भासल्या जिका जग म्हळ्यार अक कुटंब अशें दिसच्याक जाय . 
तत्वज्ञ विचारवंत आसून जनकल्याणाचोच विचार करतात . धर्म , जात , 
वंश , भास हांचे तांकां बंधन नासता , ते बंधनमुक्त आसतात. स्वार्थ, असूया , 
होडपण तांकां बाधना पुण नमळाय बाधता . असले तत्वज्ञ राष्ट्रप्रमुख वा प्रधानमंत्री 
जाल्यार ती अक सुवर्णसंद जावं शकता . भेदभाव जायनासतना शांतताय नांदच्याक 
शकता , मनीस मनीस म्हणून जगच्याक शकता . विज्ञानाचो दुरुपयोग घडनासतना 
सदुपयोग घडच्याक शकता . असल्या म्हापुरुशांची वाट ही धरणीमाता पळैत 
आसा . 

१५ तोपी 


“तोपी' ही वस्त पळैली कि म्हज्या मनांत तिजेबद्दल तिरस्कार निर्माण 
जाता . मनशान केन्नाच कोणालोय तिरस्कार करचो न्हय हें तत्वज्ञान समजूनय 
हांव ह्या तिरस्काराक वेंगायतां कारण हे तोपयेन म्हज्या मनांत अस्वस्थता निर्मिल्ली . 

म्हज्या सानपणांत म्हज्या बापायक अक खोड आसिल्ली . तो सनातनी 
वृत्तिचो आसिल्ल्यान आमकां केस वाडीच्याक दिनासिल्लो आनी म्हैन्याक अक 
फावटी म्हाल्याक घराकडेन आपौन आंगणांतच म्हजें मार्थे तुळतुळित करच्याक 
लायतालो . म्हालाय आनंदान तुळतुळित केल्ले सुवातेर आपलो दावो हात परतो 
परतो फिरायतालो आनी होड पराक्रम केल्लेभाशेन आपल्या तोंडार भाव हाडतालो . 
ताजी ती विजयीमुद्रा पळीन म्हाका खूब चीड येताली पुण बापायले तें गंभीर तोंड 
पळौन म्हाका बावल्याप्रमाण थंड बसचें पडतालें . अुक्‍्त्या बोडान हांवें भायर वचचें 
न्हय म्हणून म्हाका ओक काळी तोपी हाडिल्ली आनी अच्छा नासूनय हांव ती घालून 
घेतालों . शाळेत तर म्हज्या बोडाचो तबलो करच्याक प्रत्येकलो मुखार सरतालो . 
तोपी मात्र अकल्याल्या हातांतल्यान दुसऱ्याल्या हातांत चेंडुप्रमाण नाच करताली . हे 
तोपयेचो नाच म्हळ्यार म्हजो अपमान जाल्ल्यान म्हाका हे तोपयेचेर ओके तरेचा 
राग, अके तरेची घृणा आपोआप निर्माण जाल्ली . सात वरसांमेरेन हे तोपयेन 
म्हज्या माथ्याचें सिंवासन केल्लें . 

चलो वयांत येचकच बापूय ताजेकडेन पैलेभाशेन अधिकारान वा गंभीर 
तरेन अुलेना हें प्रत्येकलो जाणा . हांव जसो वाडतालों तशीं बापायलीं अुतरां मोव 
पडतालीं . हांवे केस वाडयिल्ले पुण हिप्पिभाशेन मात न्हय . म्हाका तोपयेची गरज 
नासिल्ली पुण अन लग्नावेळार आमगेल्या भटान आपले आसिल्ले नासिल्ले दांत 
दाखैत म्हज्या माथ्यार अक धवीशी तोपी दवरली आनी बासिंग बांदच्याक लागलो . 
वेळ करनासतना हांवें ती तोपी ताज्या हातांत दवरली आनी म्हळें “भटमाम , म्हज्या 
माथ्याक भरपूर केंस आसात, म्हाका हे तोपयेची गरज ना. फक्कत बासिंग 

बांदात .' म्हजी करणी आनी अुतरां आयकून त्या भटाची कायल तापली . आपलें 
गोरेशें आंग तांबडें करून ताणें म्हळें , ' हें पळयात , म्हालगड्यांनी घालून दिल्ली 
रीत बदलचो अधिकार तुमकां ना. खंयचेय शुभकाम करच्या वेळार गृहस्थान 
आपल्या माथ्यार तोपी घालका हो आमचो रिवाज .' | 

अंधश्रध्दा आसिल्ल्या मनशाक वैचारिक बुध्द नासता आनी हो भटय 
तांच्यांतलो अकलो आसिल्लो . देवाले पुजेसारक्या शुभकामाच्या वेळार हे भट 
केन्नाच आपल्या माथ्यार तोपी घालनात पुण दुसऱ्यांक मात्र घाळच्याक सांगतात . 
हांकांचलागून “अपदेश करचो सोपो पुण तशें चलचें कठिण ' ही म्हण आमच्यांत 
घोळता . हांची रीत जगाभायलीच म्हळ्यार जाता . घोव मेल्ल्या बायलेचें तुळतुळित 
केल्लें माथें पळैल्यार वा खंयच्याय शुभकामाच्या वेळार ती मुखार दिसल्यार , 
अपशकुन म्हणतल्या ह्या भटाले तुळतुळित केल्लें मार्थे वा तो मुखार दिसल्यार 
अपशकुन कित्याक न्हय? धार्मिक विधिंत समाजाक मार्गदर्शन करतल्या भटाक जर 
तोपयेची गरज नासता जाल्यार गृहस्थान ती तोपी घालकाच असो हट्ट ताणें 
कित्याक धरका ? 

म्हज्यांतली वैचारिक बुध्द जागली आनी हे तोपयेफाटल्यान लागली . 
पुराणकाळासाकून आतामेरेन हे धर्तरेचेर जन्मल्ले म्हज्या दोळ्यांमुखाविल्यान वचुं 
लागले . पुराणकाळांत हे लोक आपल्या माथ्याचेर शेंडो बांदताले देखून आमगेल्या 
रुशीमुनील्या माथ्यार आमकां शेंडोच दिसता . आमी पुजतात त्या देवांक शेंडो 
आसा , किरीट आसा . तुळतुळित माथ्याचो देव मात्र खंयच दिसना , जन्मलोय ना . 
काळाच्या प्रभावान केस कापची प्रथा सुरु जाली . प्रतिनित्य न्हायनासिल्ल्या लोकांनी 
आपले माथें पुरायपणान तुळतुळित करची पध्दत हाडली आनी माथ्याक जावच्या 
अुयांपासून आपल्या माथ्याचें राखण करूंक लागले . वतशिंयापासून सुरक्षित 
अुरचेखातीर माथ्याक 'अलेस्तूर ' बांदु लागले . हें अलेस्तूर म्हळ्यार वार देड वार 
लांबाय आनी अक हातभर रुंदाय आसिल्लें तांबडें वस्त्र . हेंच क्रमेण होड जायत 
फेटो , पगडी , मुंडास ह्या रुपांत दिसच्याक लागलें . हें अलेस्तूर निज जावन 
भारतीय संस्कृतायेचें प्रतीक आसून खंयच्याय शुभकामावेळार हें परिधान करका , 
तोपी न्हय . भारतीय समाजांत आसिल्ल्या वेगवेगळ्या धर्माचे स्वामी वा धर्मगुरु 
आपल्या माथ्याक अलेस्तूरच बांदतात पुण काळ बदललो म्हणून हांणी आपल्या 
माथ्यार तोपी मात्र चडैली ना. 

आतां प्रस्न पडता कि भारतीय समाजांत अकनिष्ठ आनी अकरूप जाल्ली 
ही तोपी भारतीय संस्कृतायेचें प्रतीक कित्याक न्हय? विचार केल्यार कोणय जावं , 
जेन्ना अका समाजांत अकनिष्ठ आनी ओकरूप जाता तेन्ना त्या त्या समाजाचो 
घटक जावची योग्यता ताज्यांत स्वाभाविकपणान येता. हे तोपयेकय आमगेल्या 
समाजांत अशीच प्रतिष्ठा प्राप्त जाल्या . तुर्की छोकांकलागून ही तोपी भारतांत 
आयली आनी भारतांतल्या प्रत्येक भासेत ' तोपी हें अुतर घोळुं लागलें . ही तोपी 
भारतीय आसिल्ली जाल्यार भारतीय भासांत अक तरी अुतर मेळतले आसले जे ह्या 
अुतराक समअर्थान आमच्या कानार पडतलें आसले . पुण प्रत्येक भारतीय भासेंत 
'तोपी ' हें अतर जशाचें तशें घोळता , कारण भारतीय भासांनी ह्या अतराक दत्तक 
घेतिल्लें आसा . दुसरी गजाल म्हळ्यार ही तोपी भारतीयच आसिल्ली जाल्यार 
भारतीय अुपखंडांत आसिल्ल्या देवांच्या माथ्याचेर विराजमान जातली आसली पुण 
असलो अकय देव आमकां मेळना . 

'न्हंयेचें अगम आनी रुशिचें कूळ' सोदचें न्हय अशें आमगेले म्हलगडे 
सांगतात . तांणी सांगचें योग्यच कारण रुशिले जन्मवृत्तांत आयकल्यार साधारण 
मनशाक ह्या रुशिबद्दछ आसिल्लो गौरव आनी आदरभाव आपोआप अणावता . हे 
तोपयेच्या मुळाचो सोद घेतिल्ल्यान आनी ती ' भायली ' जाल्ल्यान म्हाका तिजेबद्दल 
आपलेपण ना . घरच्यांक कुशिक अुडौन तोपयेक लागीं केल्यार भारतीय संस्कृतायेक 
अवनती प्राप्त जावं शकता आनी ही तोपी आमगेल्या देवाल्याय माथ्यार बसच्याक 
अनमनची ना ही भावना म्हज्यांत बळावल्या . 

हे तोपयेक झगडें लावची वायट खोड आसा . आपले रूप बदलून ती 
मनशामनशांमदीं झगडीं लायता . काळी , धवी , निळी , केसरी , शेंडी आसिल्ली , 
शेंडी नासिल्ली , कायेन घट वा मोव अशें तरेतरेचें रूप ही तोपी धारण करता आनी 
आमच्यांत धार्मिक , राजकीय , प्रांतीय , जातीय कलह निर्मिता आनी भावनिक 
अकात्मतेक तड हाडता . असले तोपयेक माथ्यार घेवचें म्हळ्यार समाजद्रोहच अशें 
म्हाका भासता . 

हालींच म्हज्या अका अिष्टान म्हळें , “अगा , तुमचे केस झडतात , टकलो 
जावं शकतले ! बरीच तोपी घेयात!' ताजी तीं अुतरां आयकून सिर्क जालें पुण 
तोपयेवयलो राग , अक सूज्ञ मनीस जाल्ल्यान हांव ताजेर काडच्याक शकलों ना . 
हांसतच हांवें म्हळें , “ह्या कपलान म्हज्या माथ्याचेर आक्रमण करून आपली शीम 

कितलीय वाडैली तरी हांव तोपी मात्र केन्नाच घालचों नां .' तकतकित दिसतल्या : 


म्हज्या माथ्यार आतां सोदल्यार अकय केस मेळचो ना म्हणून हे तोपयेक हांव लागीं 
करूं ? टकल्यांनी तोपी घालका अशें हांव केन्नाच सांगचों नां कारण आपदेशाप्रमाण 
म्हाकाच वागचें पडतलें आनी ही तोपी म्हाका पळौन हासहास हासतली पुण ही संद 
तिका केन्नाच मेळची ना हें नित्सित . 

“तोपी घाली ' वा “तोपी पडली ' असो वाकप्रचार कोंकणिंत आसा . आपलो 
पेसो धर्मार्थाखातीर वा जितर खंयच्याय कार्याखातीर दानरुपान कोणय व्हरता 
तेन्ना दितलो साहजिकच चुरचुरता . मनांत आसून वा नासून वा नांवलौकिकाखातीर 
दिल्ल्या ह्या दानाक तो “तोपी पडली ' वा ' तोपी घाली ' म्हणता . हांवय केना केनाय 
कोंकणी भासेखातीर निधी जमोच्याक कांय आंगडकारांगेर (पसरकारांगेर) वतां 
आनी अकस्मात्‌ धुमकेतुप्रमाण अुदेल्ल्या म्हाका पळौन ते हळूच म्हणतात , “तोपी 
घालात पुण सानशी .' 


< विवासं 
र [रमंथन 





१६ भारतीयत्व 


भारतांत रावतले सगळे भारतीय देखून तांच्यांत भारतीयत्व आसतलेंच पुण 
हें भारतीयत्व म्हळ्यार कितें हो प्रस्न दोळ्यांमुखार साहजिकच येता . भारतीय 
घटनेन सगळे धर्म समान मानल्यात देखून भारत हो सगळ्या धर्मियांलो देश . 
भारतांत अनेक धर्म आसात तश्यो अनेक भासोय आसात पुण ह्यो सगळ्यो भासो 
समान असो ञुल्लेख घटनेत दिसून येना . कांय भासांक म्हत्व दिलले आसा जाल्यार 
कांय भासांक “ भास ' म्हणून मान्यतायच ना . जो मेरेन भारतांत सगळ्या भारतीय 
भासांक समान वागणूक मेळची ना , तो मेरेन भारतियांत भारतीयत्व पुरायेन आसा 
असो समज कोणेंच करून घेवचो न्हय . 

धर्माच्या नांवान जाय तीं झुजां , झगडीं जाल्यांत आनी आतां तर भासेच्या 
नांवान जायत आसात . खंयच्याय धर्माचें मूळ सोदलें जाल्यार तें 'मनीसपण ' 
दाखैता आनी मनीसपण होगडावन बसिल्ल्यांक मनीसपण होलमायतलो मेळळो 
जाल्यार ताजो अक नवोच धर्म नांवारुपाक येता . भासेचीय हीच गत आसून जसो 
लोक मूळ भासेच्या लोकांकडल्यान पैसावता तसो ताजे भासेंत बदल घडत वता 
आनी अुच्चारण पद्धत बदलता . कालक्रमेण ती अक भास जावन पडता . जशें जशें 
हे भासेत वाङमय निर्माण जाता तशी तशी ही भास फुलता आनी लोकांल्या तोंडांत 
घोळता . खंयचीय भास म्हळ्यार अकमेकांली भावना , विचार अकमेकांक समजून 
घेवचें अक साधन . 

खंयचीय अक भास फुलतना ती फुलची न्हय असो प्रयत्न करतले घातकी 
वृत्तिचे लोक खऱ्या अर्थान अराष्ट्रीय , भारतीयत्व होगडायिल्ले असो अर्थ खंयच्याय 
विचारी मनशान केल्यार तो समर्थनीयच जातलो . आपल्या खंयच्याय अका भालाक 
वेगळो संसार थाटता म्हणून ताजें अस्तित्वच ना करचो प्रयत्न करतलो जसो 
कुटुंबघातकी , समाजघातकी जाता तशे हे लोक राष्ट्रघातकी जातात . भारतांतली 
खंयचीय भास साहित्यिक भास जावन फुळूंक लागता तेन्ना तिका तर भासांक 
मेळची सुविधा , मान अवश्य मेळका . भारतीय घटनेंत सर्वभास समभाव असो बदल 

अवश्य करचो पडतलो आनी अशें केल्ल्यानच भारतियांलें भारतीयत्व अबाधित 
आसूंक शकतलें . 

आपलें भारतीयत्व अुक्तावच्याक अमूक ओक भासच आपकारता जितर 
भासांतल्यान तें अक्‍्तावच्याक जायना असो नेम ना. खंयचोय भासिक आपले 
भासेंतल्यान राष्ट्रप्रेम , राष्ट्रीयत्व , धार्मिक , तात्विक , सामाजिक , राजकीय विचार 
अुक्‍्तावच्याक शकता . खंयचीय भास अप्रगत नासता . अके भासेची तुलना दुसरे 
भासेकडेन केल्यार कांय त्रुटी दिसून येतित म्हणून त्रुटी आसिल्ठी भास अप्रगत 
जायना . भारतांतली खंयचीय भास अिंग्लीश, जर्मव , फ्रेंच, जपानी भासांपरस 
प्रगत ना म्हणून त्यो भासोच न्हय असो सिध्दांत कोणेंच मांडचो न्हय . ज्यो भासो 
प्रगत करचेखातीर जे जे अुपाय आसात ते ते आमी आपणायल्यार आमच्योय भासो 
प्रगत जावच्याक शकतात . 

अमूक अक भास शिकली ना जाल्यार परधर्जिणे जावं शकतात असो अक 
सूर आसा . भारतियान खंयचीय भास शिकली म्हणून तो परधर्जिणो जावं शकना . 
उद्योग , धंद्याकलागून मनीस भारतांतल्या खंयच्याय भागाक वचून थंयची भास 
आनी आचार , विचार आपणावंक शकलो जाल्यार भावनिक अकात्मता सहजतायेन 
घडूंक शकता . कोंकणी समाजान ही भावनिक अेकात्मता जितली साधिल्छी आसा 
तितली दुसर्‍या खंयच्याय भासिक समाजान साधिल्ली ना . आतां हो जागृत जाल्लो 
समाज आपले भासेची सेवा करून जर तिका प्रगत करच्याक पळैता जाल्यार कांय 
दुस्वासी घातकी आराष्ट्रीय वृत्तिचे लोक म्हणतात कि कोंकणी शिकिल्ल्यान दोन 
धर्माच्या समाजांत फूट पडतली आनी ते अकमेकांल्यो तकल्यो फोडच्याक कारणीभूत 
जातले . भास ही अका समाजाची जावं शकता पुण धर्माची जावं शकना . अका 
काळार संस्कृत भास भारतीय समाजाची भास आसिल्ली पुण आतां ती धर्मकारणाची 
भास जाल्या . द्रविड भासिक लोकांकय हीच भास धर्मकारणाक अुपकारता . 

हालिच्या काळार भाषावार प्रांतरचना जावन त्यो त्यो भासो फुळच्यो आनी 
त्या त्या भासांतल्यान राजकारभार चळचो जांतूंत जनसामान्यय सक्रीय भाग 
घेवच्याक शकतलो अशी अक येवजण भारतीय घटनेन केल्ली आसा पुण संकुचित 
वृत्तिच्या राजकर्त्यांकडल्यान हे येवजणेचो दुरुपयोग जायत आसा . भासेच्या नांवान 
अुज्यागाडयो लकौच्यो , पसरे लुटचे , मार्ग आडावचे , राष्ट्रीय संपत्तिचो नाश घडौन 

`. हाचो, परभासिकांक विनाकारण त्रास दिवचो अशी दुष्ट प्रवृत्ती ह्या कुटिल 
 राजकर्त्यांनी स्विकारिल्ल्यान भारताचे कुडके केन्ना जातित हें सांगचें कठिण . 
विस्तारवादी प्रवृत्तिचे कांय राजकारणी जे अजून पांयशीं वरसां फाटली जीण 
जगतात , जांकां लोकशायेचें मोल अजूनमेरेन समजल्लें ना ते साहित्य अकादमी 
सारके संस्थेच्या निर्णयाक आव्हान दितात आनी भासेक “बोली ' म्हणून हिणैतात . 
भावाक भाव , भेणिक भेण म्हणून ओळखनासिल्ले हे लोक भारतीय कशे जायत? 
पर्‌भासेबद्दल दुस्वास बाळगून आसिल्ल्या लोकांत भारतीयत्व कशें दिसत? आपले 
आवेबद्दल आसिल्लो मोग, आदर , पुनीतभाव आपले भासेंतल्यान झुक्तावच्याक 
कोणय शकलो जाल्यार ताका आडायतलो भारतीय कसो? अक भासिक गट 
संख्याबळान सान आसलो जाल्यार त्या गटान आपली भास सोडून होड गटाची भास 
शिकची , तांचे भासेक आपली आवैभास मानची हो खंयचो न्याय? हो अन्याय 
असोच मातलो जाल्यार , हांचेर अंकुश अुरलो ना जाल्यार भारतियांत भारतियत्व 
वा राष्ट्रीयत्व अुरनासतना संकुचित वृत्तिचें प्राबल्य वाडूंक शकता . 
भारतांत जितले धर्म आसात ते सगळे धर्म मनिसपणाची शिकवण दितात 
देखून ते सगळे आमचे धर्म . भारतांतली खंयचीय भास होड आसूं वा सान आसुं , 
ती फुल्ची , परमळची आनी तिका मानाची, हक्काची सुवात मेळची, घडताच 
जाल्यार ते भासेचें राज्य घडीचे जंय ती राजभास जावन ञुरतली . होड भासिक 
राज्यांत सान भासिक गट आसल्यार त्या सान भासेच्या गटाक पुरायपणान राखण 
मेळची पुण तांणी थंयची राजभास शिकचीच अशी सक्ती करची न्हय . सक्ती जाता 
थंय विरोध जन्मता , अुदारपण दिसता थंय जिष्टागत फोफेता . परिस्थितिकलागून 
मनीस दोन न्हय चार भासो शिकून घेता पुण अमूक ती भास शिकचीना असो 
हठवाद मात्र कोणेंच करचो न्हय . 
भारतियांलें भारतीयत्व अबाधित राखचेखातीर सर्वधर्मसमभावावांगडा 
सर्वभाससमभाव हें तत्व मानून घेवन घटनेंत तसो बदल घडौन होड भासिक राज्यांत 
सानभासिक गटाकडेन ुदारवृत्ती दाखैली जाल्यार आमच्यांतली फुटीरवृत्ती वचून 
आमी सगळे भारतीय ही भावना बळावतली . प्रत्येक भास फुळून राष्ट्रीय अकात्मतेक 
कारणीभूत जावं शकतली . राजकारण्यांल्या दुष्ट घातकी प्रवृत्तिचेर अंकुश दवरसारके 
साहित्यिक आमच्यांत निर्माण जावची आवश्यकता आसा . कांय साहित्यिक आपल्या 
स्वार्थाखातीर राजकारण्यांल्या हातांतलें बावलें जाल्लेय दिसून येता पुण हे साहित्यिक 

कसलोच वैचारिक बदल घडौच्याक शकनात . वैचारिक बदल घडैतले साहित्यिक 
विशाल दृष्टीकोनांतल्यान जनहित , राष्ट्रहित घडीचो प्रयत्न करतनाच अन्यायाक 
वाचा फोडतात आनी अन्यायी अलोकशायी राजकारण्यांक मातयेतात . असल्या 
साहित्यिकांची गरज आयच्या भरतखंडाक आसून दुराविल्लीं मनां जोडची तांक 
तांच्यांत , तांच्या साहित्यकृतिंत दिसूंक जाय . 





की. HF RI अः 

१७ परंपरा 


परंपरा ही खंयच्या बुध्दीजीवी मनशाक ना? आपली अमूक ती परंपरा 
म्हणून सांगतले जाय ते लोक आसात. परंपरा ही सदांच व्हांवत्या अुदकावरी 
आसता , खळयेंत सांठून कुसत नासता . परंपरा ही सदांच बदलत आसता हाजो 
गंध नासिल्लो मनीस रेब्याच्या कोंडांत पडिल्ल्या बेब्यावरी अज्ञानी आसता . परंपरा 
नासता ती मोन जातिच्या जनावरांक जांकां संस्कृताय नासता . सुसंस्कृत मनीस 
संस्कृताय घडेता आनी ताजे आचार , विचार , भास , भेस पाळतल्यांली ती परंपरा 
जाता . 

मुळासाकून जें चलत आयलां ताका परंपरा म्हणतात . बापायकडल्यान 
पुताक , पुताकडल्यान ताज्या पुताक . आचार , विचार, भास, भेस हांची जी 
शिकवण , पोसवण जाता ती त्या सगळ्यांली वा तांच्या मुखाविले पिळगेली परंपरा 
जावन पडता . दोळे आसूनय आंधळ्यावरी जगतले चडावत लोक असले परंपरेक 
सदांच चिकटून रावतात . विचारी मनीस आंधळो नासता देखून तो परंपरेक 
चिकटून रावना . चढून आयिल्ले प्रथेविरूध्द तो बंड करता आनी आपलो नंवो 
विचार मांडता . ताजो विचार जांकां पटता ते ताज्या मतान चलतात आनी नवी अक 
प्रथा जन्मता . ह्या दोन प्रथांत संघर्ष सुरु जाता तेन्ना कांय जण दोनय प्रथा 
आपणावन तिसरीच अक प्रथा सुरु करतात . ह्याच कारणाकलागून आमी अनेक 
तरांच्या परंपरामदीं घुस्पून अकमेकाल्यो तकल्यो फोडच्याक अुद्युक्त जाल्यांत . 
वैचारिक शक्त होगडायिल्ल्यान अशें कदाचित्‌ घडता जायत . व्हांवतें झुदक जशे 
पवित्र मानतात तशी व्हांवती परंपराय पवित्र आसता . 

वंशाची , धर्माची , भासेची , आचाराची , आहाराची , भेसाची , गुरुंची अशी 
आमच्यांत अनेक तरेच्यो परंपरा आसात. आपुण अमूक त्या वंशाचो म्हणून 
आपली होडविकाय सांगतले राजा , महाराजा , जमीनदार अका काळार झेतान 
वागताले पुण हालिच्या काळार तांच्या आवाजाक खीळ बसिल्ली आसा . नैतिकतेक 
जें अुच्च मूल्य आसिल्लें तें आतां अुरलें ना. नैतिकतेचें बंधन पाळतले कदाचित्‌ 
विचारमंथन ७३ 


सांगूक शकतीत कि अमूक तो आपल्याच वंशाचो म्हणून पुण नैतिकतेचें बंधन 
पाळनासिल्ल्यांक हें जमचें ना . अमूकच मनीस तुजो बापूय म्हणून आवैन सांगतकच 
चलो वा चली जशी त्या मनशाक बापूय मानता तशी म्हालगड्यान अमूक ती परंपरा 
आमची म्हणून सांगतकच ताजे वंशज सगळे ती परंपरा आपणायतात . ती तांची 
परंपरा जाता . ह्या वंशांत जे कोण जन्मतात तांणी आपल्या म्हालगड्याप्रमाणच 
चलचें पडता , अमूक अका देवाक पुजचें पडता . मनांत आसूं वा नासूं त्या बंधनांत 
ताका गुरफटून घेवचें पडता . 
धर्माचीय हीच अवस्था . अमूक अक धर्म म्हणतकच तांतूंत जशें कितें 
सांगलां तशेंच वागचें पडता . अमूक अका धार्मिक ग्रंथांत सांगिल्लें वेदवाक्याप्रमाण 
मानचें पडता . जाका कोणाक हांतूंत विस्वास ना ताका धर्माभायर काडची पध्दतय 
आसिल्ली पुण हालिच्या काळार धर्मगुरुंक कुशिन दवरून विचारी मनशान “मनीस 
धर्म ' मानिल्ल्यान हो प्रकार चडसो घडना . ज॑य ज्ञानाचें श्रेष्ठत्व अजूनमेरेन 
जनसामान्यांक पटिल्लें ना थंय हो प्रकार घडता: ' धर्मलंड ' समजून तांकां जनसमक्षम 
चाबकांनी मारचो अव्यवहार अजूनय चलता . धर्माची व्याख्या, धर्माचो अर्थ 
सांगच्याक शकनासिल्ल्यांक आनी प्रचलित वैज्ञानिक युगांत ताजी सांगड घालच्याक 
कळनासिल्ल्यांक सुशिक्षित जनसामान्य लोक कुशिन अुडैता हाजो अणभव कोणाक 
ना. वेगळ्या वेगळ्या धर्मसंस्थापकांनी आपलो धर्म स्थापलो , ताजी रुजवणय 
जाली , पुण कांय काळान नामशेषय जाले कारण मूळ तत्वांकडेन तांचेनंतरच्या 
धर्मांधानी केल्ली विसंगती . ही विसंगती सांगून जनसामान्यांक मूळ तत्वांची ओळख 
करून दितल्यांचो नवो धर्म जाता . ही प्रक्रिया सतत घडत आसता आनी हांतुंतल्यान 
धार्मिक परंपरा नव्या रुपान भायर सरता . 
भासिक परंपरा कोणाक ना? आनी ही परंपरा मोडतल्यांक मानाची सुवात 
कित्याक ना? संस्कृत भासेची परंपरा मोडतल्या ज्ञानेश्वराक तेन्ना मानाची सुवात 
नासिल्ली . पुण जनसामान्यांक ताजी भास कळताली म्हणून तांणी ताका माथ्यार 
घेतलें . ही प्रक्रिया प्रत्येक भासेफाटल्यान आसा . जेन्ना खंयचीय अक भास 
जनसामान्यांक मानवता आनी समजता तेन्ना ती भास तांची जाता आनी ते लोक ते 
भासेची परंपरा आरंभतात . राजांची भास संस्कृत आसतना संस्कृतची परंपरा 
वाडली . राजांची भास अर्धमागधी वा पाली आसतना ते भासेची परंपरा वाडली , 
राजाची भास अर्द आसतना झुर्दुची, अंग्छीश आसतना अिंग्लिशीची परंपरा 
विचारमंथन 





` वाडली . अके परंपरेआड दुसरी परंपरा सुरु जाता तेन्ना पैलेची परंपरा खुंटता , 


ह्याच कारणाकलागून संस्कृत भास नामशेष जावचे वाटेर आसा . भारतांत लोकशाय 
आसिल्ल्यान जनसामान्यांक योग्य शिक्षण मेळत गेलें आनी तांच्यांत आपले भासेचो 
स्वाभिमान जागृत जालो . लोकशायेंत प्रत्येक भासेक मोल आसा, स्थान आसा 
देखून भासिक परंपरा खुंटल्या . कांय परंपरावादिंक हें मान्य नासत पुण ही प्रक्रिया 
केन्नाच चुकची ना. 

अकाच धर्माचे वा भासेचे लोक आपलो विचार वा चाल-चलणूक अमूक 
अके पध्दतिन चलैतात अशेंय ना . आचार हो स्थळाकलागून बदलता . वातावरणाचो , 
हवामानाचो प्रभाव प्रामुख्यान आचाराचेर जाता . जो आचार शारांत दिसून येता तो 
खेड्यांनी दिसून येना . धार्मिक विचार अकच पुण लोक आपापले परिन तो 
आचरतात . धार्मिक समारंभ मुळांत अकच आसिल्लो पुण काळाच्या आनी थळाच्या 
प्रभावान तांतूंतय बदल घडत गेलो आनी आचाराची परंपरा पडली . अत्तर दिकेन 
दिसून आयिल्लो आचार दक्षिण दिकेन नासत वा वेगळे तरेन दिसून येत . पूर्व आनी 
पश्चिम दिशेनय असो वेगळाचार दिसून येत . संस्कृताय अकच आसली तरी खूप 
काळमेरेन परस्पर संपर्क नासिल्ल्यान आनी तो संबंध परतून जुळून येतना पारंपारिक 
आचारांतलो भेद अक्तो जावन कटुता निर्माण जावचो संभव आसता वा दोनय 
आचार मानून घेवन तशी चलची पध्दत सुरु जाता . 

आहाराचीय अक परंपरा आसा . सात्विक लोकांनी सात्विक आहार घेबचो , 
तामसिक लोकांनी तामसिक आहार घेवचो पुण आताच्या काळार सात्विक कोणाक 
म्हणचें आनी तामसिक कोणाक म्हणचे हेंच समजना . सात्विक लोकांची अशी अक 
जात वा धर्म नासता . सात्विक पध्दतिन रावतले सात्विक आनी तामसिक पध्दतिन 
रावतले तामसिक जितलोच भेद आमी करुं शकतात . धर्म , भास , जात , पंथ हांचो 
चड़सो प्रभाव आहार पध्दतिचेर जायना पुण अमूक ओके जातिचे लोक आपली 
आहार पध्दत अमूकच म्हणून हट करतना, तेच जातिच्या अन्य भागांतल्या 
लोकांच्या आहार पध्दतिचेर बोट दवरून तांकां सांगचें पडता कि तांची आहार 
पध्दत वेगळी . त्या त्या प्रदेसांत चडांत चड मेळचें धान्य त्या त्या प्रदेसांचो मुख्य 
आहार जाता . आहाराची परंपरा त्या त्या प्रदेसाक आनी हवामानाकलागून बदलता . 
अका भागांतलो मनीस दुसर्‍या भागाक पावल्यार ताका त्या भागांतलोच आहार 
पचौचो पडता आनी तो पचताबी . कदाचित्‌ ताका थंयची हवा पचना जाल्यार 

आहारय पचना जाता आनी आपल्या आदल्या स्थळार ताका धांव घेवची पडता . 
परिस्थितिकलागून आहाराची परंपरा वयलेवयर दिसून आयली तरी ती थळावी | 
आसता . 

भारतांत वेगळे वेगळे तरेचे भेस दिसून येतात, अनी ह्या भेसाकय अक 
परंपरा आसा . अुत्तर भारतांत जो भेस आसा तो दक्षिण भारतांत दिसून येना , 
पुर्वक जो भेस आसा तो पञ्चिमेंत दिसचो ना . मुंडास बांदची भारतीय परंपरा यवन 
लोकांच्या आगमनानंतर बदलली . मुंडासाबदलाक तोपी आयली . अंग्रजांनी ' हॅट ' 
हाडलें . स्वतंत्रतायेच्या आंदोलना वेळार धवे तोपयेची परंपरा आयली . धोतराच्या 
वा पुडव्याच्या जाग्यार पँट आयलें, कास्टेच्या जाग्यार आधुनिक रुपाच्यो चाप 
बसच्यो चेड्डयो आयल्यो . बंडी वचून पैरण आयलें , किरगणो वचून स्कर्ट आयले . 
दक्षिणेंत तर मुंड (ळुंगी) न्हेसची पध्दत आयली . कापडां न्हेसची तराय वेगळी 
वेगळी जाली . गुजराथी बायलांनी न्हेसची पध्दत दक्षिणेच्या बायलांनी न्हेसचेपरस 
वेगळी . गुजराथी भेस वेगळो , बंगाली भेस वेगळो , केरळी भेस वेगळो , राजस्थानी 
भेस वेगळो . भेसाची परंपरा मोडिल्ली देख चडावत करून शारांनी दिसून येता . तो 
खंयच्याय भागांतलो आसलो तरी ताजो भेस शारांतल्या लोकांप्रमाण बदलता पुण 
पारंपारिक भेस घालतले आपल्या भेसाची परंपरा मोडच्याक सहसा तयार नासतात . 

आमच्यांत अनेक गुरुपरंपरा आसात . मुळांत अकच गुरुपरंपरा आसिल्ली 
पुण आपलो वर्चस्व गाजौचेखातीर वा वैमनस्यांतल्यान वेगळे वेगळे गुरुपीठ निर्माण 
जाल्यात . अमूक अका देवाक सर्वश्रेष्ठ मानून आपलोच सिध्दांत म्हत्वाचो आसा हें 
पटौच्याक कांय गुरुंनी वेगळ्यो वेगळ्यो परंपरा निर्माण केल्यात . कांय वेळार अके 
गुरुपरंपरेआड दुसरे गुरुपरंपरेचे अनुयायी आपले श्रेष्ठत्व झुक्तावचेखातीर हातांत 
शस्त्रांय घेतिल्लीं अुदाहरणां जितिहासांत दिसून येतात . प्रत्येक धर्मांत अशें घड़िल्लें 
आसा . धर्मांध लोकच हाका कारणीभूत जावन आसात . विचारी मनीस धर्मांध 
नासत जाल्यार खंयच्याय गुरुफाटल्यान वचून आपलो मोलादिक वेळ होगडायना . 
कांय धूर्त लोक आपलो स्वार्थ साधचेखातीर गुरुंक माथ्यार घेवन नाचतात आनी 
प्रसंग आयल्यार तांचेविरूध्द वचून तांच्यांतले दोष जगामुखार हाडतात . 

जनसामान्य जशे शिक्षित जातले तश्यो कांय परंपरा आपोआप मोडून 
वतल्यो . परंपरा मोडचेखातीर विचारी लोकांची गरज आसता . सत्य जेन्ना मनाक 


पयता तेन्ना जनसामान्य जागृत जावन हे परंपरेआड वावुरता . जेन्ना ताज्या 

आंगांत जागृताय येता तेन्ना साहजिकच अक नवो समाज निर्माण जावची प्रक्रिया 
सुरू जाता. हो समाज समानतेच्या आधारार वचूंक पळैता पुण ताकाय 
परंपरावादिकडल्यान प्रखर विरोध सहचो पडता आनी अितिहासाची पुनरावृत्ती 


घडता . 


NT AE KIRIN 9 


विचारमंथन ही 


१८ त्यागी 


त्याग करतलो त्यागी जाका समाज मानता . देहत्याग , संपत्तीत्याग , बायल 
चेरडुंवांलो त्याग हें म्हत्वाचे आसून जर हो त्याग जनकल्याणाखातीर आसत तर हे 
लोक जगत्वंदनीय जातात . समाजाखातीर , देशाखातीर , राष्ट्राखातीर आत्मत्याग 
वा बळी वतलेय वंदनीय जातात . सुसंस्कृत समाज हांकां विसरना पुण तांच्या 
पावलांचेर पावलां दवरून तांचो आदर्श आपणायता . ह्या लोकांक फक्कत ध्येय 
आसता , हावेस आसता , संतुष्टी आसता , लोककल्याण वा राष्ट्रहित जाय आसता 
पुण तांच्यांत कसलोय भेदभाव नासता जो आमचेमुखार जात , धर्म , भास , प्रादेशिकता 
ह्या रुपांनी तांडव नृत्य करत आसता. वृत्तासुराक मारचेखातीर अिंद्राक दधिची 
रुषिलीं हाडां जाय पडलीं आनी त्या रुषिन खिणांत आत्माहुती दिवन तीं अिंद्राक 
दिलीं . बापायल्या अुतराचें पालन करचेखातीर श्रीरामा चौदा वरसां वनवास भोगलो 
आनी प्रजेचें पालन करच्या वेळार आपले बायलेचेर सितेचेर आयिल्लो आळ 
आयकून लोककल्याणाखातीर तिजोय त्याग केलो . आपल्या बापयल्या सुखाखातीर 
आपुण आजन्म ब्रह्मचारी रावतलो आनी आपल्या बापायपासून मत्स्यगधेक जाल्ल्या 
पुताकच सिंवासनाचो अुत्तराधिकारी करतलो म्हणून प्रतिज्ञा करतलो शंतनु महाराजालो 
पूत देवव्रत , भीष्म हाका कोण विसरत? हांचो त्याग आदर्शप्राय जावन आसा 
म्हणूनच तांचीं नांवां अजूनमेरेन आमच्या मनांत , अितलेंच कित्याक येवचे भावी 
पिळगेच्या मनांतय अज्रंवर जावन अुरतली . 

त्या हो सदांच स्वार्थविरहित झुरत जाल्यार ताका मोल आसता आनी त्या 
मनशाक मानसन्मान मेळता . लोककल्याणाखातीर वा राष्ट्रकल्याणाखातीर आत्माहुती 
दिलले सुखी आसतले वा दुःखी आसतले हें सांगचें कठिण पुण तांणी आपलें कर्तव्य 
पूर्ण करचेखातीर आत्माहुती दिल्ल्यान तांचो त्याग अतिस्मरणीय जावन तांची नांवां 
आमच्या काळजांत सदां तेंवतात . त्याग केल्ल्यान मनीस जसो सुखी जाता तसो 
दुःखीय जाता पुण ह्या त्यागाक मोल नासता . अपघाताकलागून मनशाक आपलें 
खंयचेंय अक अवयव गेलें जाल्यार दुःख भोगता पुण आपुण कसोय करून जितो 

.._ . अुरलो हाजें समाधान आसता . आपले कुडिचो खंयचोय भाग कुसलो जाल्यार 
त शस्त्रक्रिया करौन तो काडून अुडीचो प्रसंग आयिल्ल्याकय आपुण जितो अरिल्ल्याचें 
समाधान भोगता . हो त्याग करचो प्रसंग जांचेर येता तांची गणना स्वार्थी लोकांत 
जाता . मोगाकलागून आपलो घात करून घेतलेय आसात पुण ते भिजुड आसतात . 
हांकां त्यागी म्हणून कोणच म्हणचो ना . खंयच्याय संकष्टाक तोंड दिवची तांक 
नासिल्ल्याकडल्यान कसल्याय त्यागाची अपेक्षा कोणेंच करची न्हय . 

विनोबा भावे हांणी भूंयदान चळवळ सुरु केली आनी कांय भूंयधारकांकडल्यान 
वचून तांणी तांची भूंय दानरुपान मागली . विनोबांची विचारसरणी जांकां मानवली 
तांणी आपल्याक जाय तितली भूंय दवरून आुरिल्ली भूंय दुर्बळ घटकांत येतल्या , 
चिरडल्ल्या , माडवल्ल्या जनांक तांचेमुखारच तांच्या नांवान करून आपलो भुंयेवयलो 
सगळो हक तांकां सोडून दिलो . तांचो हो त्याग अुल्लेखनीय जावन आसा पुण असो 
त्याग करच्याक प्रवृत्त करतले विचारवंत मेळळ्यारच असल्यो घडणुको घडतात . 
तांचो हो त्याग जनकल्याणाखातीर आसिल्लो पुण हो त्याग करून ह्या भूंयधारकांनी 
दुसरी कसलीच अपेक्षा केली ना आनी आपल्याक मानसन्मान मेळचो , सत्तेचें स्थान 
मेळचें असो हठवादय घालो ना . समाधानी वृत्तिन तांणी आपली जीण जगली आनी 
होच तांचो आदर्श आमकां खूब अितले शिकैता . 

भारतीय स्वातंत्र्य संग्रामांत जाय त्या लोकांनी आपलो जीव होगडायलो . ह्या 
संग्रामांत पडतना तांणी आपल्या संबंधिकांचो , संपत्तिचो कसलोच विचार केलो ना. 
भारतभूंय परकीय सत्तेतल्यान मुक्त करचो हो अकच विचार तांच्या मनांत घोळतालो . 
चडावत करून तांणी युध्दांत आपलो जीव समर्पित केलो . अन्यायाचो भार जेन्ना 
चड जाता तेन्ना भारतभूंय देवाक अुलो मारता आनी देवय तिज्या अुल्याक पावता . 
महात्मा गांधी ह्या रुपान तो आयलो आनी असहकार , अहिंसा ह्या ब्रतान परकियांआड 
नवें शस्त्र आुबारलें . ह्या नव्या शस्त्राचो झुपयोग बरो जालो आनी हिंसाशक्तिंत जे 
वाडिल्ले ते पुरायपणान बदलले आनी मनिसपणाचो धर्म परतून तकली वयर काडूंक 
लागलो . भारतभूंय स्वतंत्र जाली पुण ज्या परकियांनी भारताक गुलामिंत अुडयिल्लें 
ते भारताचे अष्ट जाले , शत्रुत्वाची कोडु भावना विरून गेली . असहकाराची 
विचारसरणी मानून शांततायेन सत्याग्रह केल्ल्या जाय त्या लोकांक अविचारवृत्तिन 
गुळयो घालून परकीय सत्तेन तांच्यो आहुत्यो घेतिल्ल्यो . तांच्या ह्या बलीदानान 

आमी स्वतंत्रताय भोगतांत . जांणी परकीय सत्तेचो कोड अणभव घेतला आनी 
आपलें सर्वस्व होगडायलां ते आपले माथें आंच दवरून नवी जीण जगच्याक लागले . 
जे शिकिल्ले , खंयचेय विद्येंत पारंगत आसिल्ले ते आपापले व्यवसाय करून समाधानी 
वृत्तिन सरकाराकडल्यान कसलोय सहाय घेनासतना , आपल्या त्यागाचें मोल 
मागनासतना आदर्श जीण जगच्याक लागले आनी आमचेमुखार नवो आदर्श दवरलो . 
जांकां हे चळवळिंत अपंग जावचें पडलें तांकां सरकारान पुनर्वसन करून दिलें. 

आयज आमचेमुखार हे लोक स्वातंत्र्यसैनिक वा स्वतंत्रतायेचे पुजारी वा 
सेनानी म्हणून अुबे आसात. तांणी केल्ल्या त्यागाक लागून आमकां स्वतंत्रताय 
मेळळ्या आनी तांचो हो त्याग सहजासहज कोणच विसरचो ना. पुण अजून 
जायत्या जणांक स्वातंत्र्यसैनिक म्हणून मान्यताय मेळळी ना आनी ही मान्यताय 
मेळौचेखातीर तांकां दाखल्याची गरज भासता . अक स्वातंत्र्य सैनिक दुसर्‍या 
स्वातंत्र्यसैनिकाक ओळखना आनी तांणे केल्ल्या प्रयत्नांची सादी नोंदय खंय दिसून 
येना . व्यंगत्व वा अपंगत्व आयिल्ल्यांक सरकारी पुनर्वसनाची गरज आसता पुण 
वीस तीस वरसांनी न्हय . स्वतंत्रताय मेळिल्ल्या अल्प समयांत हो प्रस्न सुटच्याक 
जाय आसिल्लो . लोकशायेंत असले प्रस्न बेगीन सुटनात जाल्यार लोकशायेची 
विटंबना जाता असोच अर्थ कोणय सहज काडच्याक शकता . आपल्याक स्वातंत्र्यसैनिक 
म्हणचें , सगळ्या तरांच्यो सुविधा प्राप्त जावच्यो , आपणें केल्ल्या त्यागाकलागून 
निवृत्तिवेतन मेळचें अशी अपेक्षा वा मनोधारणा खंयचोय खरेलो व्यंगत्व प्राप्त 
जायनासिल्लो स्वातंत्र्यसैनिक करचो ना पुण देशाखातीर , लोकांखातीर अखंड सेवा 
करचें व्रत निश्चयान आपणायतलो . आपणे केल्ल्या त्यागाचे मोल करतलो व्यापारीच 
जावं शकता स्वतंत्रतायेचो पुजारी न्हय . देशाकडल्यान वा सरकाराकडल्यान किते 
मेळुं शकता हाजो विचार करनासतना आपुण देशाखातीर वा सरकाराखातीर कितें 
करुं शकता हें अुलेनासतना कृतिंत दाखौन दितलेच खऱ्या अर्थान स्वातंत्र्यसैनिक वा 
स्वतंत्रतायेचे पुजारी . 

देशाखातीर त्याग करतले जशे वंदनीय तशे भासेखातीर त्याग करतलेय 
वंदनीय . साहित्यिक साहित्यसेवा करता पर्यायान लोकांची , देशाची सेवा करता . 
आपले आवैभासेचो लोकसभेंत अवमान केलो म्हणून तेलगुभासिक राज्य मागतलो 
स्वातंत्र्यसैनिकच . लोकसभेत प्रत्येक भासेक समान मान अंरका हें ताजें तत्व ताणें 


आपलें बलीदान दिवन सिध्द केलें . तागेल्या ह्या त्यागाकलागून भारतांत तेलगुभासिक 

राज्य निर्माण जालें . कोंकणी भासेक राजभासेचो मान केन्ना मेळतलो म्हणून 
विचारच्याक गेल्ल्या कांय कोंकणी साहित्यिकांक राज्याच्या मुखेलमंत्र्यामुखार यथेष्ट 
पेट पडता आनी तो पेट हे साहित्यिक स्वातंत्र्यसैनिक शांततायेन सहतात हें पळौन 
यथेष्ट पेट दितले परकीय सत्तेचे हस्तक वा लोकशायेचे विध्वंसक असो दुभाव 
मनांत साहजिकच रिगता . होड धैर्यान जांणी आपली छाती शत्रुमुखार व्हरून तांच्यो 
गुळयो आपले छातयेंत झेल्ल्यो तांची सर ह्या साहित्यिक स्वातंत्र्यसैनिकांक येत . 
खंयचीय भूंय मेकळी केली म्हणून स्वातंत्र्यसैनिक जशे जातात तशेच खंयचीय भास 
साहित्यिक नदरेन फुलैतलेय स्वातंत्र्यसैनिक जातात पुण जरा व्यत्यासान . 
स्वातंत्र्यसैनिकाक निवृत्ती वेतन जाय पडता जाल्यार साहित्यिक स्वातंत्र्यसैनिकाक 
तें जाय पडना . अेकल्याली व्यापारी वृत्ती जाल्यार दुसऱ्याली स्वार्थविरहित 
लोकजागुतायेची वृत्ती. भास आसल्यार वा कळळ्यार मात्र गुलामी वृत्ती कितें तें 
समजता आनी ताजी चीड येता . साहित्यिकांक अजूनमेरेन खंयच्याय सरकारान 
निवृत्ती वेतन दिल्ले ना आनी दिवचोय विचार कैन्नाच जावचो ना कारण साहित्यिक 
हो मानी आसून कोणालेय भिकेर अवलंबून अुरना . 

कोंकणी राजभास जाली म्हणून ह्या साहित्यिक स्वातंत्र्यसैनिकांले काम 
सोंपिल्लें ना, आनी सोंपचेंय ना . कोंकणी भूभाग सगळो अकठावन कोंकणी भासिक 
राज्य स्थापन करचें होड काम आुरलां . अशें करतना तांकां त्याग करची भावना 
आसचीच पडतली . कोंकणी साहित्यिकांनी कोंकणी भासेचें पुनरुज्जीवन करचेखातीर 
जो त्याग केला ताजें मोल कोणय करच्याक शकचो ना , पुण तांकां अजूनय त्याग 
करचो पडतलो . जंय जंय भ्रष्टाचार , अन्याय, अत्याचार घडता आनी हाका जे 
कोण कारणीभूत आसात, तांचेर साहित्यिकबडी ही आुबारचीच पडतली आनी 
तांच्या तोंडांक काळें सारौन तांचो पुराय निःपात करचो हावेस मनात बाळगून ती 
कृतीय प्रत्यक्षांत हाडचो वेळ आयला . ' त्यागी ' साहित्यिक स्वातंत्र्यसैनिकांनी आतां 
फुडाकार घेवचो प्रसंग आयला , तोवय निवृत्ती वेतनाची भीक मागनासतना . 


शा गह. आर कर क शे 

१९ मटको 


सपनां हीं मनशाकच पडतात . प्राण्यांक सपनां पडतात जाल्यार समजुच्याक 
` मार्ग ना कारण मनशाक तांची भास कळना . मनीस जसो बुध्दीजीवी तसो स्वार्थीय . 
स्वार्थ साधचे वेगळे वेगळे विचार वा मार्ग अनुसरून तसो वागचो प्रयत्न तो 
करताच . पैसो म्हळो जाल्यार मडेंय आं करता खय . हाजो प्रत्यक्ष अणभव कोणाक 
नासत पुण म्हलगड्यांली अणभवाचीं वा अनणभवाचीं हीं अुतरां जिणेचो सार 
अुक्तायतात . आतां निर्जीव कुडिक पैशाचो जितलो हाव आसत तर सजीव कुडिक 
कितलो आसत? मनीस सदांच पैशाफाटल्यान लागिल्लो आसता आनी तो कसो 
जोडचो होच विचार ताज्या मनांत दीसरात घोळत आसता . प्रामाणिकपणान जसो 
पैसो जोडच्याक जाता तसो अप्रामाणिकपणानय जोडच्याक मेळता . परिस्थितिप्रमाण 
मनीस बदलता वा ताका बदळचें पडता . ' बुभुक्षितः किं न करोति पापम्‌” भुकेल्छो 
पाप कित्याक करचोना , अशें संस्कृतांत म्हळळें आसा तें यथायोग्यच आसा . 

न्यायमार्गान आनी प्रामाणिकपणान अल्पावधिंत खंयचोय मनीस आगर्भ 
श्रीमंत वा पैशेकार जावच्याक शकना आनी जर कोणाकय पेशेकार जावचें दिसलें 
जाल्यार ताका आङमार्गान वचचेंच पडता . 'मटको ' होवय असोच अक खेळ 
जांतूंत सगळे तरेचे लोक पैशेकार जावचेखातीर घुस्पल्ले आसात . ह्या खेळांत कोण 
कितलो जोडता आनी कोण कितलो होगडायता हें समजना . हो ओके तरेचो जुगार 
जाल्ल्यान हाका समाजाची मान्यताय ना पुण समाजाक कुशिन आुडौन आपल्या 
मनाप्रमाण चलतल्यांली संख्या वाडिल्ल्यान ह्या खेळाक म्हत्व प्राप्त जाल्ले आसा . 
अक रुप्पयी लावन अंशी रुप्पयो जोडचो हो अक नवोच मार्ग . लायतल्यान लायिल्ले 
दोन आंकडे लागलेच जाल्यार दुसऱ्या दिसा सकाळच्या पारार ताका जाचेकडेन 
लायिल्ले आसा थंय अंशी रुप्पयो मेळतात . कसलींच कामां करनासतना , बसिल्लेकडेन 
जर असली जोड मेळता तर मनशान हाजो भोग कित्याक घेवचो न्हय? 

स्पिक खेळाच्या बावन्न पानांतल्यान तीन पानां ओडून त्या तीनय पानांवयले 
आंकडे मेळौन जी बेरीज जाता तांतुंतलो सुटो आंकडो हो मटक्याचो पैलो आंकडो 

म्हणून घोषित जाता . हो आंकडो काडचो अक निर्दिष्ट वेळ आसता आनी तो 
समजून घेवचेखातीर जांणी जांणी व्यवसायाचीं सूत्रां आपलेकडेन बाळगिल्यांत ते 
फोनाचो भेस बरो अुपयोग करून घेतात . हो आंकडो काडतलो तितलोच श्रीमंत 
आसता आनी सगळो व्यवहार तो अकलोच सांबाळता . तीन तीन फोन दवरून 
घेवन ह्या आंकड्याचो प्रसार सगळेकडेन कांय धा पंद्रा मिनटांतच जाता . चडावत 
लोक हो आंकडो बेगीन मेळचो म्हणून काडाओड्यो काडतात . मध्यान रातिक 
मटक्याचो दुसरो आंकडो हेच तरेन भायर सरता , आनी होवय पैल्या आंकड्याप्रमाण 
बेरिजिचो सुटो आंकडो आसता पुण हो दशमस्थानांत विराजमान जाता. 
दशमस्थानावयलो आनी पैलेचो सुटो आंकडो मेळून मटक्याचो त्या दिसाचो शुभ 
आंकडो जाता . हो आंकडो जो लायता तो भाग्यशाली . हो आंकडो ओके रुप्पयेक 
अंशी रुप्पयो जोडून दिता . जाय ते लोक आपले तांकिप्रमाण पैशे लावन अके 
रातयेंत खोज्यान पैशे ओडचीं सपनां रंगयतात . 

तसो हो काळो पैसो , जांचेकडेन साठवतो तो श्रीमंत जाताच पुण ह्या 
पैशाचो हिशेब मेळना . मटको पुरायपणान बंद जावचो आनी काळो पैसो हिशेबांत 
मेळचो म्हणून सरकारान अक नवें धोरण आपणायलें . सरकारानच वेगळ्या वेगळ्या 
नांवाच्यो सोडती काडून विकच्याक आरंभ केलो . हाजें अनुकरण प्रत्येक राज्यान 
केलें आनी कांय राज्यांनी तर जितर राज्यांच्या सोडतिंचेर बहिष्कार घालून आपल्या 
राज्यांत त्यो विकच्यो न्हय अशी बंदीय घाल्या . अका राज्यांतलो पैसो त्याच 
राज्यांत अरचो असो जरी ताजो हेत आसलो तरी राज्याराज्यांतल्या लोकांत 
हाज्यान मनस्ताप अवश्य जाल्लो आसा . सोडतिंचो परिणाम सात दिसांनी , म्हैन्यान 
वा तीन म्हैन्यांनी घोषित जाता आनी जनसामान्य अितल्या दिसांमेरेन थंडसाणेन 
बसूंक शकना , मटक्याचो परिणाम लायिल्ल्या कांय तासांभितर घोषित जाता आनी 
तांतुंत कितेंय जोड मेळळ्या कांय ना, हें कळता . सोडतेपरस मटको सवाय . आठ 
आण्यांनीय मटको लावच्याक मेळता , पुण प्राप्ती मात्र अर्धी . दुबळ्यांक सोडतेपरस 
मटको चड आवडता आनी आतां तर सगळे तरेचे लोक तांतूंत घुस्पल्यात . 

मटक्याच्या ह्या खेळाक समाजांत मान ना पुण हो अक प्रामाणिक धंदो 
म्हणून मान्यता पावला . सरकारान जरी ह्या धंद्याचेर बंदी घाल्ली आसली तरी 
सरकारी फोनावयल्यान मटको लावची वा ताजी वासपूस करची रीत सरकारी 
क्षेत्रांतले कर्मचारी करतात . मटको घेतलो आंकडे सांगतकच बरौन घेवन ताजी 

नक्कल मटको लायतल्याक दिता आनी मूळ प्रत दवरून घेता . अशें करतना नाव , 
गांव, निशाणी , मध्यस्थ हांची कसलीच गरज नासता. जाका हो शुभ आंकडो 
लागता ताका दुसर्‍या दिसा सकाळीं मटको घेतल्याकडेन वचून ताणें दिल्ली प्रत 
दितकच फावो जाल्ली जोड मेळता ही जोड घेतना कोणाकय मध्यस्थ करची 
आवश्यकताय भासना . सोडती जर कोणाकय लागली जाल्यार अणभव अुलटोच 
येता . ती ताणें अधिकृत विक्रेत्याकडल्यान घेतिल्छी वा आनी खंये, ताजेर त्या 
विक्रेत्याली निशाणी आसा वा ना, हाजो सोद पेलीं जाता . सोडतिचेर मेळिल्ल्या 
प्राप्तिंतल्यान सरकाराक फावो जाल्लो कर , त्या व्यवस्थापनांतल्या कनिष्टापासून 
वरिष्टांपर्यंत हातार दवरचेखातीर संतुष्टीकाणीक , तांचे जित्सेन हाका , ताका दान 
आनी ते मेळैचेखातीर राजधानिंत वचचो खर्च हें सगळें वचून हातांत जे कितें 
मेळता तें मूळ प्राप्तिच्या धाव्या वांट्याअतलेंय नासता . मटक्‍यांत असलें कांयच 
नासिल्ल्यान सोडते परस मटकोच बरो असो विचार जाय ते लोक अुक्तायतात . 
सोडती म्हळ्यार अक मटको . सोय्यागुत्त्याचेर वचून अक घोट कुट्‌ करून 
मारचो आनी बारांत वा मद्यालयांत तोच घोट तासभर बसून पिवचे हें दोनय 
अकच . सोऱ्या गुत्त्याचेर मोल अुणें जाल्यार मद्यालयांत चड जितलोच फरक 
कोणाकय दिसून येत . हाकाचलागून मटक्याक तो अक अधिकृत सोडतिचो खेळ 
म्हणून सरकारान मान्यता दिवची असोय अक सूर जाय ते लोक काडतात . 
लोकशार्येत लोकेत्सेक मोल आसता . लोकांक जर ह्या खेळाची आवड आसा तर 
सरकारान ताका मान्यता दिवची आवश्यकता आसता. ह्या खेळाक अधिकृत 
मान्यता दिली म्हणून सगळेच लोक मटको खेळचे नात, जसो सोरो सवाय म्हणून 
सगळेच सोरो पिनात, तंबाकुन मन प्रसन्न जाता वा अंमल येता म्हणून सगळेच 
तंबाकु ओडनात वा खायनात : समाजांतल्या वेगळ्या वेगळ्या थरांतल्या लोकांक 
शिक्षित करून हाज्यान जावचो दुष्परिणाम तांकां समजायल्यार ते हाजेपासून 
अवश्य पैसावतले . वास्तविक समाजसुधारकांनी सरकाराच्या पालवान जनजाग्रती 
करून असल्या दुष्परिणामांपासून लोकांक परावृत्त करची गरज आसा. चार, 
चौगांक मटको घेता वा खेळता म्हणून अटक करून पन्नास , शंबर रुप्पयाचो दंड 
करचेपरस त्या धंद्यांतल्यान वा नादांतल्यान परावृत्त करचें शिक्षण म्हत्वाचे . 
सरकारी यंत्रणेपरस मटक्याची यंत्रणा खूपच कार्यक्षम , प्रामाणिक , निस्वार्थी . 
हे यंत्रणेत कोणाकय कोणें नाडचो प्रसंग येना , फटौचो प्रसंग येना , वशीलो लावचो 

` प्रसंगय येना , हातार वजन दवरची गरज भासना . मटक्यांत जी जोड मेळता तांतूंत 
कोणाकय वांटो दिवचो प्रस्नय अुद्‌भवना . हे यंत्रणेत जे कोण काम करतात तांकां 
अमूक जितलो वांटो वा शेंबराक अमूक जितलो प्रमाण अशें कितेंय मेळता . हें काम 
करतना कोणय कसलीय जायरात करना , गिरायक मेळौचो प्रयत्नय घडना . अका 
गांवांत अक , दोन वा चड़ मनीस ह्या धंद्याचें नियंत्रण करतात आनी हांकां नियंत्रण 
करतलो मनीस खंयच्याय होड शारांत रावता . हांची ओळख अेकमेकांक आसताच 
अशेंय नासता . ओळखदेख नासूनय ते आपलो धंदो प्रामाणिकपणान करतात हें 
म्हत्वाचे . 
मटक्याचो आंकडो अमूक तोच येतलो अशें कोणाच्यान सांगच्याक जायना 
पुण कांय लोक केन्नाकेन्नाय सांगतना दिस्टिक पडतात . “कावळे बसच्याक आनी 
फांदी तुटच्याक गांठी ' हे म्हणिप्रमाण हांचें केन्ना तरी खरें जाता जायत. हो 
आंकडो काडचेखातीर खंयच्याय शास्त्राची , गणिताची निखालस गरज ना . नशिबाचो 
` खेळ म्हणतात तसलो हो अक प्रकार . चडावत लोक खंय तरी जाल्ल्या अपघातावयल्यान 
हो आंकडो सोदून काडतात . अपघातांत कितले मेले दारले कितले , बायलो 
कितल्यो हांचो आंकडो आरतून परतून मांडून मटक्याचो आंकडो लायतात . कांय 
जण तर दिसाळ्यांत येतल्या व्यगचित्रांतल्यो रेगो मेजून ताजेवयल्यान हो आंकडो 
नित्सित करतात . कांय जणांक हो आंकडो सपनांत दिसता . रुप्पयेची नोट कोणाकय 
मेळळी जाल्यार ताजेवयले आंकडे आरतून परतून हो आंकडो लायतात . कोणेंय 
कोणाकय अमूक फोनावयल्यान सोदतात अशें सांगल्यार त्या फोनाचो नंबरय हो 
आंकडो काडच्याक अुपकरता . दिसाची कसलीय बरी, वायट घडणूक आनी 
तांतुंतल्यान भायर सरतले आंकडे मटक्याचे भाग्यशाली आंकडे जावच्याक शकतात . 
भाग्यशाली आंकडे दाखेतलीं म्हैनाळीय आसात जांतूंत प्रत्येक दिसाक भाग्य फाव 
जावसारके तीन सुटे आंकडे दिलले आसतात आनी जाका ज्या आंकड्याचेर भाग्य 
प्रगट जाताशें दिसता ताणें तो लावचो . “अुदरनिमित्तं बहुकृतवेषम्‌ ' पोटाखातीर 
तरेतरेचो वेस तसो होवय अक पोट भरचो धंदो . भविष्य सांगतल्या लोकांप्रमाण हीं 
म्हेनाळीं छापतले लोक आपलीं पोटां भरून घेतात . रै 
मटको लावची संवय जाल्ल्याक तो लायलशिवाय सुख लागना . सांज जातां 
जातां ताका मटक्याच्या आंकड्याचो ध्यास लागता आनी ताज्या सोदांत तो हेवटेन 
तेबटेन भोंवता , आपल्या कांय अिष्टावांगडा हाजेर भासाभास करून फाव असो 

भाग्यशाली आंकडो मटको घेतल्याकडेन वचून हळूच सांगता आनी पैशेय दिता . 
अशें करतना आपले भोंवतणीं कोण ना हाजोय सुळूस तो घेता जशें माजर दुद 
पितना दोळे धांपता . अितलें जातकच सोऱ्याचे अकदोन घोंट घेवन तरतरित 
जाल्ल्या मनशावरी जाता . मनांतली कीड भायर घालतकच जशें समाधान जाता तशें 
ताका समाधान भोगता . सकाळच्या पारार जेन्ना अुत्कंठेन तो आपले भाग्य पारखिता 
तेन्ना आपणें लायिल्लो आंकडो आयलोच जाल्यार ताका सर्गाक तेंकिल्लो आनंद 
जाता , आनी आयलोना जाल्यार , “पाड पडूं त्या मटक्याचे , केन्नाच लागना , 
सांजेचें पळैतां , हो मटको अक ना अक दीस घेतलशिवाय रावचों ना ' असो निर्धार 
करून आनी अितले पैशे होगडावचो प्रयत्न करता . 

“मरण हें अुतर आयकून मनशाक कच्च जाता. म्हाका दिसता, अशें 
जावं न्हय पुण जाता कारण आमच्यांतलें अज्ञान . 

“जातस्य मरणं ध्रुवं . ' जन्मल्ल्याक मरण हें नित्सित , अशें गितेंत सांगलां 
पुण कितलेशे लोक गीता वाचतात वा वाचच्याक तांकां वेळ तरी खंय आसा? 
चडश्या लोकांक आपल्या पोटाचो विचार पैलो करचो पडता देखून तांकां तत्वज्ञानाचो 
गंध जाय पडना . 'अुदरनिमित्तं बहुकृतवेषम्‌ ” पोटाखातीर नाना तरांचीं सवंगां 
मनशाक करचीं पडतात . भुकेल्ल्यांक अन्नाची गरज आसता आनी ज्ञानियांक 
तत्वज्ञानाची . तत्वज्ञानान पोट भरना पुण मन फुलता, सांसारिक क्लेष , ताप 
आणावता , सत्य होलमता . 

कूड जेन्ना जीर्ण जाता तेन्ना ती सोंपता वा नाश पावता . जीवशास्त्राचे 
शास्त्रज्ञय सांगतात कि ही कूड अविनाशी न्हय . गितेंतय श्रीकृष्णान हेंच सांगलां . 

वासांसि जीर्णानि यथा विहाय नवानि गृण्हांति नरोऽपराणि । 

तथा शरीराणि विहाय जीर्णान्यन्यानि संयाति नवानि देही ॥ 

आंगावयलीं वस्त्रां पिंदतकच मनीस नवीं आंगवलीं आपणायता तशी ही कूड 
जीर्ण जातकच तांतुंतलो आत्मा दुसरी कूड आपणायता . पोरणीं आंगवलीं अुडेतना 
मनशाक जशें दुःख जायना तशेंच जीर्ण जाल्ठी कूड सोडतना आत्माक कसलोच 
विकार जायना . 

चेरडूं जन्मल्यार घरांतल्या लोकांक आनंद जाता पुण कोणय मेल्यार दुःख 
जाता , होड आक्रोश जाता, पुण अशें कित्याक घडता ? मनशान केदोय आक्रोश 
केलो वा हातपाय धाडौन घेतले म्हणून गेल्लो जीव परतना आनी अतलें सगळे 
समजूनय आमकां खूब दुःख जाता . ह्या दुःखाची तराय वेगळी वेगळी . कोणय दानी 
मनीस मेल्यार दान घेतल्यांक दुःख जाता कारण दानरुपान जें कितें मेळतालें तें ताजे 
अपरांत मेळना जाता . अन तारुण्यार घोव मेल्यार बायलेचेरडुंवांक जावचें दुःख 
अके तरेचें, पुराय जीण भोगून सगळ्यांक सुखी करून कोणय मेल्यार ताच्या 

संबंधिकांक जावचें दुःख वेगळें . मनीस जसो ह्या जगांत जन्मता तसो तो मरताय | | 
हें सत्य प्रत्येकल्यान जाणून घेवका . | 

“आत्मा' हो तर अविनाशी , पुण ताजें अस्तित्व कोणें पळेलां ? आत्मा 
म्हळ्यार कितें , तो खंय आसता , कसो आसता हांच्यो जापो सुलभतायेन मेळनात . 
“आत्मा” ही अक चैतन्य शक्‍ती आनी ती जागृत आसल्यारच शरिरांत चैतन्य 
अुत्पन्न जाता , नाना विकार घडतात . हो आत्मा सूप्त आसता . ताका जागृत 
केल्यार निर्जीव कुड़य परतून जिती जाता . 

श्रीकृष्ण म्हणतात :- 

नैनं छिंन्दन्ति शस्त्राणि नैनं दहति पावकः । 

न चैनं क्लेदयन्त्यापो न शोषयति मारुतः ॥ 

ह्या आत्माक शिंदच्याक जायना , अुजो ताका जळैना , आदक ताका तिंबैना 
(भिजैना) , वारो ताका सुकैना . असो हो अविनाशी आत्मा खंयचेय कुडिंतल्यान 
भायर सरतकच ती कूड मरता वा त्या मनशाक मरण आयलें अशें आमी समजतांत . 

आत्माक आपली कूड सोडून दुसरे कुडिंत प्रवेश करच्याक जाता जाका 
परकाया प्रवेश म्हणतात . कांय रुशीमुनिंनी परकायाप्रवेश केल्ल्यो देखी आमकां 
पुराणांतल्यान कळतात . महाभारतांत द्रोणाचार्यान अशेंच केल्लें . धर्मराज जेन्ना 
‘अश्वत्थामो हतो हतः नरां वा कुंजरो वा ' अशें म्हणता तेन्ना हें आयकून 
चिरंजीवी आसिल्छो आपलो पूत कसो मेलो हाजो सोद घेवचेखातीर द्रोणाचार्य 
परकायाप्रवेशाची विद्या जाणिल्ल्यान आपली कूड सोडून यमलोकांत वचून यमराजाक 
हो प्रस्न करता तेन्ना ताका कळून येता कि अश्वत्थामा नांवाची अक हत्ती मेल्ली 
आसा . असो हो आत्मा परतून येवन आपले कुडिंत रिगचेखातीर प्रयत्न करता पुण 
ती कूड छिन्न-विच्छिन्न केल्ली आसता . श्रीकृष्णाले हें कारस्थान आसत म्हणून तो 
अका मेल्ल्या सुण्याचे कुडिंत रिगून छिन्न-विच्छन्न जाल्ले आपले कुडिचे तुकडे 
अकठांयतना श्रीकृष्ण ताका म्हणता , 'येदो होड ब्राह्मण जावन आतां तूं अका 
चांडाळाल्या रुपांत दिसता , हें योग्य न्हय , तुका हांव मोक्ष दितां ' , पुण स्वाभिमानी 
द्रोणाचार्यालो आत्मा मोक्ष मागनासतना परतून अका मेल्ल्या रेड्याल्या आंगांत 
रिगून पांडव सैन्याचो नाश करच्याक लागता . परकाया प्रवेशविद्या जी आमच्यांत 
आसिल्ली ती आतां लोपल्या . अशें आसतनाय कांय घटना मनशाक विस्मित 

-करतात . कांय जणांक आपल्या पैल्या जल्माच्यो यादी अकस्मात्‌ जावन ते आपल्या 
संबंधिकांक ओळखतात , आनी कितें कितें घडिल्लें तें पुराय सांगून सगळ्यांकच 
अजापित करतात . आत्मान आपली कूड बदलायिल्ली गवाय हांतुंतल्यान मेळता पुण 
अशें क्वचितच घडता . 

आत्मा विकाररहित आसता . विकार घडता तो कुडिक , आत्माक न्हय . 
मन म्हळ्यार आत्मा न्हय . मनाक जो विकार घडता तो वेगळोच . आत्मा आसल्यारच 
कुडिक म्हत्व. कूड दष्ट, पुष्ट आसून मनोविकार आसल्यार ताका पिश्यांत 
काडतात . मनोविकार आसिल्ल्यांक आपुण कितें करता तें समजना . कांय वेळार 
खाण , जेवण नासतना कुडिचेर परिणाम जावं शकता . पुण मन निग्रही दवरल्यार , 
कुडिक आनी मनाक जावचे विकार नियंत्रित केल्यार कुडिचेर कसलोच परिणाम 
जायना . मनाचेर जैत मेळयिल्ल्यांक अके तरेचे सुख वा आनंद प्राप्त जाता जाका 
परमानंद म्हणतात . परमानंद मेळयिल्ल्यांक भूकतानेची पर्वा नासता . कारण ओके 
तरेचें विलक्षणीय सुखः ते अणभवतात . सदांच हसन्मुख आनी प्रसन्नतेची छाया ` 
आसिल्ले हे लोक वंदनीय आसतात आनी जनसामान्यांचेर आपलो प्रभाव घालतात . 

देव निर्विकारी , निर्विकल्पी आनी निराकारी आसा अशें म्हणतात . आत्मा 
होवय असोच आसुं जाय . देव जेन्ना अवतार घेता तेन्ना मनशारुपांत वा खंयच्याय 
प्राण्यारुपांत परिस्थितिक अनुसरून ह्या भूलोकाचेर येता आनी ताका सगळे तरेचे 
विकार घडतात . आत्माचीय हीच परिस्थिती आसुं जाय . मनीस आपल्या कर्तुत्वान 
देवत्वाक पावता हाजो अर्थ तलोच जावं शकता कि तो आपल्या मनाचेर जैत 
मेळीन चिरंतनीय सुख प्राप्त करून घेता . हें चिरंतनीय सुख म्हळ्यारच मोक्ष . मोक्ष 
ह्या लोकांतच मेळता , परलोकांत न्हय . चिरंतनीय सुख प्राप्त जाल्ल्याक मरण हें 
नित्सित कारण ताजी कूड अविनाशी न्हय . 

कांय जण मनीस मरतकच मोक्षाक पावलो म्हणतात. कांय जण तर 
मेल्ल्यांक मोक्षाक पावौचेखातीर दानधर्म , जेवण मागतात आनी अशें केल्ल्यान ते 
मोक्षाक पावले , स्वर्गार पावले , तांकां परतून जन्म ना, जन्म जालो तरी बया 
कुळांत अशें जनसामान्यांक भासैतात . ही अके तरेची पिळणूक आनी हांतूंत जाय 
ते लोक भरडून वतात . आपलीं पोटां भरचेखातीर कांय लोकांनी आपणायिल्ली ही 
दुष्ट वृत्ती अजूनय कांय कडेन चलता . 

मनशाल्यो करण्यो बय्यो आसल्यार ताणें मेलनंतर तो सर्गार वता आनी 

वायट आसल्यार नरकांत वता अशी अक पूर्वापार कल्पना आसा . पुण करण्यो 
बर्‍यो वा वायट हें कशें थारायतले ? ताजें मुल्यमापन कितें ? अक मनीस धनिकांक 
नागैता वा नाडता आनी दुबळ्यांक पालव दिता , तांच्या अडिअडचणेक पावता . 
तेन्ना ताज्यो नागौच्यो वा नांडच्यो करण्यो वायट आनी पालव दिवच्यो वा 
अडिअडचणेक पावच्यो करण्यो बय्यो अशें कोणय सांगच्याक शकता . असल्या 
मनशान मेलनंतर खंय वचचें ? ताज्या बर्‍या करण्यांनी तो सर्गार गेलो वा वायट 
करण्यांनी नरकांत गेलो अतलीच कल्पना मनीस करच्याक शकता पुण सर्ग आनी 
नरक खंयचेकडेन आसा हें कोण सांगच्याक शकिल्लो ना . 

देवाक परमात्मा म्हणतात . साहजिकच आत्माक आनी परमात्माक कसलो 
संबंध आसा हो प्रस्न कोणाकय पडच्याक शकता . दोनांतय संबंध आसून ह्या 
संबंधाचेर वेगवेगळी मतप्रणाली आसा . चुंबकीय क्षेत्रांत लोखंडाची पूड बिरविल्यार 
ती पूड कांय वळीरुपान आपोआप घडता पुण अचुंबकीय क्षेत्रांत अशें घडना . 
लोहचुंबकांत अके तरेची शक्‍ती आसिल्ल्यान ती शक्ती ते पुडिंतल्यान संचारता 
तांतुंतल्या प्रत्येक कणांत चुंबकीय शक्ती आस्पावता . होच संबंध परमात्मा आनी 
आत्मा हांतूंत आसा . परमात्मा हो चैतन्य शक्‍ती आनी आत्मा चेतौन घेतली 
शक्ती . आत्मा अविनाशी हय पुण तो परमात्मालागीं पावता तेन्नाच चेतनामयी 
जाता , नाजाल्यार सुप्तावस्थेत रता . आता हो परमात्मा कसो आसत काय ? हाजें 
स्वरूप कोणाक होलमलां ? 

आत्मा आनी परमात्मा हांच्या संबंधान वेगळी वेगळी मतां आसात . शंकराचार्य 
हांच्या मताप्रमाण आत्मा हो परमात्मालो अक अंश आनी तो चिरंतनीय सुख प्राप्त 
करून घेतकच परमात्मांत विलीन जाता . मध्वाचार्य हांच्या मताप्रमाण आत्मा आनी 
परमात्मा हांतूंत भेद आसून आत्मा जनन, मरण ह्या बंधनांतल्यान मुक्त जावन 
चिरंतन सुख प्राप्त करून घेता पुण तो परमात्मांत विलीन जायना . आत्मा आनी 
परमात्मा हांच्यो कल्पना कितेंय आसल्यो तरी तांचें अस्तित्व ह्या जगांत आसा . 
कांय जणांक आत्मा , परमात्मा ही कल्पनाच मान्य ना. जांकां मनोनिग्रह करची 
तांक आसा, जांकां प्राणायामाची जाण आसा तांकांच आत्मा, परमात्मा हांचें 
स्वरूप कळून येता . ह्या लोकांक कसलोच विकार जायना . हें अस्तित्व जाणचेखातीर 
वैज्ञानिक दृष्टीकोन जाय , आध्यात्मिक नदर जाय . आमगेल्या पुर्वजांक होलमल्ले 
हे विद्येत आसक्ती जाय . 

संस्कृत 'पुरुषः' ह्या अुतरावयल्यान कोंकणिंत 'पुरुश' हें अतर आयलां 
हांतूंत कसलोच दुभाव ना. पुण कांय जाणकार 'पुरुषः' हें झुतर अपभ्रंशांत 
“पुरिसो ' जावन कोंकणिंत “पुरुश' जालें म्हणतात . विसर्गाचो 'अ' वा 'ओ' 
जावचो संभव कोंकणी भासेत आसिल्ल्यान “पुरुषः” हाजें कोंकणी अुतर पुरुश 
जालां अशें म्हर्जे मत. कोंकणिच्या कांय बोलिंत 'अु' कार गळौन 'अ' कार 
केल्ल्यान ताजें ' पुरुश हें रूप प्रचलित जालां . जाणकारांच्या मताप्रमाण पुरिसो ह्या 
अुतराचें पुरिसु वा पुरिस अशें अुतर घोळणुकेंत अुरुं जाय आसिल्लें पुण ना. 
भासशास्त्र्यांनी परतून संस्कृत , कोंकणी , प्राकृत , अपभ्रंश हो घोळ तकलेल घालून 
सत्याचेर अुजवाड घालचो वेळ आयला . कोंकणी बोलींचो पुराय अभ्यास करून 
संस्कृतभासेकडेन आसिल्लें नातें दाखौन तुळनात्मक तरेन अुतरांची अुत्पत्ती कशी 
कशी घडली हाजें विवरण दिवन ताजे नेम विस्कटावन सांगतल्या भासशास्त्र्यांची 
आवश्यकता आसा आनी कोंकणिंत जाल्ल्या संशोधनाकलागून कोंकणी भासेचो 
पांवंडो अतर अर्वाचीन भारतीय भासांपरस अुंचेलो हें दाखौन दिवचो काळ आमचेमुखार 
आयला . 

कोंकणिंत कुलपुरुश , भासपुरुश , राष्ट्रपुरुश , वाड्यापुरुश , ग्रामपुरुश वा 
गांवपुरुश अशीं अुतरां घोळतात . पुरुशप्रधान कुटुंबपध्दत आमच्यांत प्रचलित 
आसिल्ल्यान अशे पुरुश आमकां दिसून येतात . स्त्रीप्रधान कुटुंबपध्दत आमच्यांत 
प्रचलित आसिल्ली जाल्यार कुलस्त्री , राष्ट्रस्त्री , वाड्यास्त्री , ग्रामस्त्री वा गांवस्त्री 
अशीं अुतरां घोळणुकेंत आसतली आसली पुण नात. अशें आसूनय वाडपाची , 
वाड्यादेवी , ग्रामदेवी हीं अुतरां कोंकणिंत घोळतात म्हणून भासस्त्री , राष्ट्रस्त्री वा 
तत्सम अतरां मात्र घोळनात . भासस्त्री वा राष्ट्रस्त्री आमच्या देशांत जन्मल्ल्यो 
नासिल्ल्यान आनी अश्यो स्त्री जन्मल्ल्युपरांत हीं अुतरां कदाचित्‌ आमच्यांत प्रचलित 
जायत . आमच्यांत कुलदेव आसा , कुलदेवीय आसा ग्रामदेव आसा , ग्रामदेवी आसा 

तशेच अिष्टदेव , अिष्टदेवीय आसात 

कुळपुरुश हो कुळाचो मूळपुरुश जाकालागून तें कूळ वयर सरिल्लें आसता 
कुळपुरुशाली प्रतिमा पुजची रीत आमच्यांत आसून कष्टकाळांत प्रार्थना केल्ल्यान तो 
त्या कष्टाचें निवारण करता अशी भावना आसा. केन्ना केन्नाय हो पुरुश भाराच्या 
रुपान त्या कुळांतल्या वा कुटुंबांतल्या खंयच्याय बऱ्या मनशाचेर येवन येतल्या 
कष्टांचे निवारण करता वा कुळदेवतेकडेन तशी प्रार्थना करून आपल्या लोकांक 
योग्य ती दिशा दाखैता . कांयकडेन ह्या पुरुशाची प्रतिमा नासता पुण वाटकुळोसो 
फातर दवरिल्लो आसता . निराकारी देवाप्रमाण हो पुरुशय निराकारी आसत हे 
कल्पनेन वाटकुळोसो फातर दवरच्याक फाव आसा. हे पुरुश गोत्राक अकच 
आसता . त्या त्या गोत्राचे पुरुश अकठांय दवरून वा कुळदेवस्थानांत वेगळ्या 
वेगळ्या स्थानार स्थापून तांची पूजा करचो परिपाठ आसा . ह्या पुरुशांलो अधिकार 
त्या त्या कुटुंबापुरतोच सिमित आसता आनी तो दुसर्‍या कुटुंबाच्यांक राखण 
दिवच्याक शकना वा मार्गदर्शनय करना 

शणै गोंयबाब हांकां कोंकणी भासेचो पुरुश मानतात. तांणी आधुनिक 
कोंकणी भासेच्या साहित्याक मुळावण घालून तरेतरेचें साहित्य निर्मिल्लें आसा . 
तांच्या पावलांर पावलां घाळून जायत्या लोकांनी कोंकणी भासेची सेवा करच्याक 
प्रारंभ केला . गुलामी प्रवृत्तिंत आसिल्ल्या कोंकण्यांत धनिपणाची भावना जागौन 
तांचेकडल्यान कोंकणिक भारतीय साहित्यिक भासेचो मान मेळैन अुरिल्ल्या भासांवांगडा 
मानाच्या पाटार बससारको प्रयत्न करैलो देखून ते कोंकणी भासपुरुश . चडश्या 
गुलामी वृत्तिच्या लोकांक हें पटना जायत पुण स्वाभिमानी लोकांक मात्र हें अवश्य 
पटता . तांणी रोयिल्लें रोपटें रुखाचें रूप घेवन जाय त्या कोंकणी लोकांक आपली 
सावळी दित आसा . ह्या रुखाक जाल्ली फुलां . फळां आमकां मेळचींच आसात आनी 
तो काळय लागी आसा . तांणी तें रोपटें रोवचें न्हय , तें वाडचें न्हय , ताका फुलां , 
फळां लागचीं न्हय अशे प्रयत्न जाय त्या मुलुखगिरी करतल्यांनी आनी दुसऱ्याल्या 
पोश्यान अुदक पितल्यांनी केले पुण अुमथ्या कोळश्यार अुदक घाल्ल्यावरी जालें 
कोंकणिक जो पुरुश मेळळो तो तितल्याच कर्तृत्व शक्तिचो म्हणून ह्या सगळ्यांक तो 
पुरून अुरलो . झुरिल्ल्या भासांत अशे पुरुश जाल्ले दिसून येनात आनी आसलेय 
जाल्यार ते नामशेष जाल्यात . भासपुरुश शणैगोंयबाब हांणी खंयचेय भासेचो 

 दुस्वास केलो ना पुण साधुसज्जनांक तारचेखातीर , अवनिचो आध्दार करचेखातीर 
युगयुगांत जन्म घेतल्या श्रीकृष्णाप्रमाण संकष्टांत आसिल्ले कोंकणी मातेक माथ्यार 
घेवन आपली अभी जीण सांणेर झरतल्या गंधाप्रमाण झरैली . आनिकय जायते 
असले म्हापुरुश जन्माक येवचे आसात आनी ते जेन्ना कोंकणिचे पुरुश जातले 
तेन्ना शणै गोंयबाब तांचेमदीं तांचो मूळपुरुश कशे सोबतले . हे भासपुरुश मागीर 
कोंकणीपुरुश जावन कोंकण्यांल्या हुत्कमलांत सतत वास करतले . 
राष्ट्राची पुरुश म्हळ्यार राष्ट्रपुरुश . राष्ट्रपुरुश हो सदांच वंद्य आसता . 
भारत स्वतंत्र राष्ट्र म्हणून नांवारुपाक आयलें जेन्ना ब्रिटिश राज हांगाच्यान भायर 
सरले . तांणी भारताक तरेतरेन नाडलें पुण आपापसांत झगडून आपलोच वर्चस्व 
गाजैतल्या जायत्या सान होड राजांक तांच्या रावळारच दवरून सगळो कारभार 
आपल्या हातांत घेवन भारतीय राष्ट्राक जन्म दिलो . ब्रिटिश सत्ता आल्टावचे प्रयत्न 
जाले पुण जांणी हे प्रयत्न केल्ले तांकां राष्ट्रपुरुश ही अपाधी दिवं नज . आपल्याचेर 
जाल्ल्या अन्यायाचे परिमार्जन करचेखातीर साने होड भेद विसरून सगळे अकठांय 
जावन ब्रिटिशाली सत्ता अलटावचो तो अक संयुक्‍त प्रयत्न आसिल्लो जाका भारतीय 
पैलें स्वातंत्र्य युध्द म्हणून आमी ओळखतांत . ह्या युध्दाअपरांत भारतांत अनेक 
विचारी लोक जन्मले जांणी भारतियांत अकचार , समानता . भावपण हाडचो प्रयत्न 
केलो . धर्माची , प्रदेशाची व्याख्ख्या बदलून भारतीय धर्म आनी भारतीय राष्ट्र हांचो 
विचार जावच्याक लागलो . असले विचारवंत देशाच्या वेगळ्या वेगळ्या भागांत 
जन्माक जरी आयले तरी तांचे विचार सर्वसम्मत जाल्ले आनी भारतांतलो प्रत्येक 
नागरिक भासिक , धार्मिक भावना कुशिन दवरून ते आपणायतालो . हांकांच राष्ट्रपुरुश 
ही आपाधी आमच्यान करच्याक जाता . 
आमच्या समाजांत आसिल्ल्यो अनेक रुढी, अंधश्रध्दा , अस्पृश्यता , 
असमानता , धर्मांधता हांकां मातयेभरवण करून धर्माची व्याख्ख्या व्यापक करून 
मनीसधर्म आनी राष्ट्रीयता हांची मुळावण घालतलेच राष्ट्रीय पुरुश. असले जाय ते 
राष्ट्रपुरुश पेल्या स्वातंत्र्य युध्दाअपरांत भारतांत जन्मले आनी हांकांचलागून भारत 
स्वतंत्र जावच्याक शकलो . राष्ट्रपुरुशक खंयचोय धर्म लागना , खंयचीय भास 
लागना , खंयचोय प्रदेश लागना . ताजे नदरेन सगळे धर्म सारके, सगळ्यो भासो 
सारक्यो , सगळे प्रदेश सारके . ताका लोककल्याण जाय पडता , ओकसंध राष्ट्र 

जाय पडता , अन्याय मागीर तो कोणाचेरय आसूं , सोसना . राष्ट्रपुरुश कपटी 
नासता , नाड नासता, स्वार्थी नासता आनी ताजी शीम खंयच्याय प्रदेशापुरती 
सिमित नासता . राष्ट्रपुरुशाक , मागीर तो कोणय आसना, खंयचोय भासिक 
आसना , खंयच्याय धर्माचो आसना , खंयच्याय प्रदेशाचो आसना , प्रत्येक भारतीय 
कसलीच सक्ती नासतना आदरान , गौरवान पळैता . ब्रिटिशांनी येवचे पैली भारतांतले 
सान होड राजा अकमेकांआड झुजताले , आपली शीम वाडैताले . स्वार्थी राजकारण 
खेळतलेच चड आसिल्ले . हांची झुजां धार्मिक भावनेन प्रेरित आसिल्लीं , घराणेशायेची 
आसिल्लीं , राष्ट्रीय भावनेन प्रेरित नासिल्लीं. कांयकडेन हिंदुआड हिंदु वा 
मुसलमानाआड मुसलमान वा हिंदुआड मुसलमान जांतूंत दोनय धर्माचे सैनिक 
आपापल्या राजाल्या आदेशाप्रमाण झुजताले . हांतूंत जनसामान्य भरडून वताले . 
असल्या सान होड राजांत राष्ट्रपुरुश म्हणून कोणालेय नांव घेवचें योग्य न्हय . अशें 
आसूनय कांय लोक कांय राजांक राष्ट्रपुरुश मानतात वा तांकां सगळ्यांनी राष्ट्रपुरुश 
म्हणचो अशी सक्ती करतात. ` 

आपल्याक जाय तसो अतिहास बदलायलो म्हणून अितिहास ना जायना . 
अितिहासाचो अभ्यास वा जाण आसिल्लो सत्यच अुलेतलो , विपर्यस्त अुलौचो ना . 
अमूक अका हिंदु राजान मुसलमान लोकांक दान दिलें , मशीद बांदून दिली , तांच्या 
बायलभुरग्यांक राखण दिली वा अमूक अका मुसलमान राजान हिँदु लोकांक दान 
दिले , तांच्या देवाक मानले , तांच्या बायलभुरग्यांक राखण दिली हाका विशेष म्हत्व 
दिवची गरज ना कारण राजा ह्या नात्यान ताजें तें कर्तव्य थारता आनी मनीसपण 
आसिल्लो राजा मनश्याप्रमाणच वागता . हांकां राष्ट्रपुरुश कित्याक म्हणचें तें 
समजना . हिंदु राजाक राष्ट्रपुरुश म्हळो जाल्यार मुसलमान राजाक राष्ट्रपुरुश 
कित्याक म्हणचो न्हय? आयचे लोकशायेंत तरी आमकां असल्या राजांक राष्ट्रपुरुश 
म्हणून गौरव दिवची निखालस गरज ना. हांकांलागून आमच्यांत राष्ट्रीय भावना 
रुजली ना कारण ते राष्ट्रीय मळार नासिल्ले , प्रादेशिक मळारच आसिल्ले . कांय 
जण म्हणतात अमूक तो हिंदु राजा नासिल्लो जाल्यार सगळेच मुसलमान जातले 
आसले , गोंयांत किरिस्तांव जातले आसले . हे म्हणणेंत कसलेच तथ्य ना मुसलमान 
वा किरिस्तांव जाल्ल्यांक परतून हिंदु कित्याक करनात ? हिंदु धर्मांत तरी ही अणीव 
ना पुण संकुचित वृत्ती आसिल्ल्यान आमच्याच भावांक आमी पैसायल्यात . कांय 

_राजांल्या आंगांत बरे गुण आसिल्ले देखून ते आमकां पूजनीय वा वंदनीय थारतात . 
कांय विचारवंत आपल्या नव्या विचारान समाजाक योग्य मार्गार व्हरचो प्रयत्न 
करतात , समाजांत नवचैतन्य निर्माण करतात जांकां आमी म्हापुरुश मानतात . 
हांतूंत कांय धर्मोपदेशक , संत , मनिसपणवादी हांचो आस्पाव जाता . 

खलपुरुश समाजांतल्या प्रत्येक क्षेत्रांत दिसून येतात . वयल्यान ते सत्पुरुशालें 
सवंग (सोंग) घेवन भितरल्यान आपलो स्वार्थ साधचेखातीर कोणालोय घात करतात . 
मनीसपण नासिल्लेच खलपुरुश आसतात . अतिहासांत , प्रचलित समाजांत असले 
जायते खलपुरुश आमकां दिसून येतात . नाटकांत खलपुरुश नासत जाल्यार तें 
अुठून दिसना आनी समाजांतल्या जाय त्या खलपुरुशांक ओळखूनय सर्वसाधारण 
मनीस तांचेर झुसळना . घराघरांत असले खलपुरुश दिसून आयले तरी विभक्त 
कुटुंबपध्दत अनु्सरिल्ल्यान तांचो सुलूस चडसो जाणवना . राष्ट्रीय राजकारणांत 
सत्तास्थान आपणावचेखातीर जें मुत्सध्दिपण लागता ते खळपुरुशाचे गुण नासत 
जाल्यार लाभना . खलपुरुश कदाचित्‌ आमकां परवडत पुण पंचमस्थंभीय पुरुश 
कसोच परवडना . पंचमस्थंभीय पुरुशांनी घराची , कुळाची वा राष्ट्राची मायती 
शत्रुंक पुरौन तांकां चूड दाखौन म्हारवाक आपयिल्ल्यावरी आपौन घरचो , कुळाचो 
वा राष्ट्राचो आनी आपलोय घात करून घेतिल्लीं जाय तीं अुदाहरणां अितिहासांत 
मेळतात . ह्या पंचमस्थंभीय पुरुशांक वा घरभेद्यांक लागून भारताक गुलामीवृत्तिंत 
अुरचें पडलें आनी ताजी पुनरावृत्ती केन्नाच घडची न्हय हाजी जापसालदारकी 
प्रत्येक भारतीय नागरिकाचेर आसा . 

वाड्यावयलो पुरुश हो त्या वाड्यावयल्या सगळ्यांक लागता . तो अमूक 
अका कुटुंबाचो असो नासून त्या वाड्यार रावतल्यांकडल्यान पुजून घेता , तांची 
जित्सा पुरैता . वरसाच्या खंयच्याय ओका दिसा ताजो अत्सव चलता जांतूंत ताजी 
पालखेंतल्यान मिरवणूक काडतात . त्या वाड्यार ताजोच धेंक चलता . अशेंच कांय 
वाठारांत कांय पुरुश दिसून येतात जांकां जटको , देवचार , ब्रह्म ह्या नांवांनी लोक 
पाचारतात . जटको हो सामान्यतायेन भटकळच्यान मंगळुरमेरेन आसिल्ल्या भागांत 
दिसून येता जाल्यार देवचार हो गोंय आनी कारवार ह्या भागांत दिसून येता . ब्रह्म 
वा भरम हो कर्नाटकांतल्या कांय भागांत दिसून येता . हे पुरुश रातच्या वेळार वाट 
चुकिल्ल्यांक वाट दाखैतात , चोरांक सकाळमेरेन अकाच जाग्यार घुंवत रावसारके 
करतात आनी आपले अडिअडचणेक पावतात अशी अक समजूत आसा . देवचाराल्यो 

पाशाणी मुर्ती आसतात, पुण कांय देवचारांक आकारच नासता . ब्रह्माच्यो सान 
सान देवळ्यो आसतात आनी ताजो आकार अुरूट फातराचो आसता . जटको मात्र 
अक खांबोसो पुरिल्लो आसता. गांवपुरुश वा ग्रामपुरुश कांय कुलदेवस्थानांत 
दिसून येतात . त्या देवळांत आसिल्ल्या सगळ्या पुरुशांत हो प्रमुख आसता आनी 
कोणालोय विचार भारारुपान आयिल्ल्या वेळार तो करता . कांयकडेन अष्टदेवाक , 
ग्रामपुरुश आनी अिष्टदेविक ग्रामदेवी म्हणची चाल आसा . कांय भागांत असल्या 
पुरुशाप्रमाण कांय स्त्री महासती वा म्हास्ती , चबंडी ह्या नांवान कारवार , मंगळुर 
भागांत दिसून येतात . म्हास्तिच्यो कांयकडेन मुर्ती आसून सान देवळ्यो वा देवळां 
आसात पुण जायत्या जाग्यार जटको , म्हास्ती , चबंडी हांचो मेळसो केल्लो दिसून 
येता . म्हास्ती ही कुमारिका आसता पुण घोवाले चितेर बसून आपल्याकय जळौन 
घेतली बायल न्हय . म्हास्ती, जटको , चवंडी हांकां आपले राखणेखातीर जैन 
वर्गाच्या अथर्वण जाणा जाल्ल्यांनी मंत्रबलान निर्मिल्लें आसा अशी आख्यायिका 
आसा . ै | 
दैवीपुरुश , अवतारीपुरुश अशीं अुतरांय आमच्यांत घोळतात . भाग्यशाली 
पुरुशाक जाका खंयचेय बाबतिंत सदांच जैत मेळता तो दैवीपुरुश अशें मानतात . 
दैवीपुरुश चमत्कार करतात अशें ना . आत्मविस्वास , धैर्य , साहस , शांतचित , 
निर्भय वृत्ती , प्रसन्नता आसिल्ल्यांक दैवीपुरुश हें नांव सहजा प्राप्त जाता . 
जन्माकसाकून कोणाकय हें नांव प्राप्त जायना पुण ताजे अनुयायी ताका ही आपाधी 
लावन होडपण दितात . हे दैवीपुरुश सदांच सगळ्यांचे बरें येवजितात आनी जरी 
कितेंय वायट हांणी कोणाकय केल्लें आसल्यार तें ह्या अनुयायिंकलागून लिपता वा 
भायर सरना . मनशान मेलनंतर ताणें केल्ल्या बऱ्या कामाबद्दल सदांच तोखेवचें 
आनी ताजें वायट करतूप केन्नाच वयर काडचें न्हय असो दंडक आमच्यांत 
आसिल्ल्यान असल्या मनशाले वा दैवीपुरुशालें फावता . देवीपुरुश हो आमचेप्रमाण 
अक सामन्य मनीसच आसता आनी आपले कर्तृत्वशक्तिन नामना जोडता . देवीपुरुशान 
केल्ल्यो चुको कोणेंय वयर काडल्यो जाल्यार ताज्या अनुयायिंक राग येता आनी ते 
ताजो अध्दार तरी करतात वा जितोच मारतात . माथें शांत दवरून विचार करची 
तांक नासिल्लेच असलो अविवेक करतात . 
जेन्ना जेन्ना धर्माचो हास जाता तेन्ना तेन्ना धर्माची शिकवण नव्यान 
दिवचेखातीर , साधुसज्जनांक तारचेखातीर , दुष्ट करण्यांचो नाश करचेखातीर देव 

खय ह्या भारतांत मनशारुपांत जन्मता . हे कल्पनेप्रमाण कांय पुराणकालीन राजांक 
अवतारी पुरुश मानिल्ले आसात . वास्तविक जो मनीस आपल्या कर्तृत्वान नामना 
जोडता , आपले करणेन दुसऱ्यांचेर निरंतर प्रभाव घालता , समाजाक देख दीसारकी 
चलणूक चलता तो जनसामान्यांल्या मनांत घर करून अुरता . असल्या मनशाक 
जनसामान्य अवतारी पुरुश मानतात आनी हांचे संबंधी कथा , कविता बरैतले कांय 
जण देव त्या मनशाल्या रुपान येवचो आसा , अमूक त्या राक्षसांक वा समाजकंटकांक 
मारचो आसा, धर्माची राखण करचो आसा अशें त्या मनशान मेलनंतर कांय 
काळान बरौन दवरतात आनी हें आख्ख्यान अमूक रुशिन अमूक रुशिक अमूक 
थंय गेल्लेकडेन सांगिल्लें अशी पुष्टी जोडतात जाकालागून जनसामन्यालो विस्वास 
ह्या लिखाणाचेर दृढ जाता . कांय अतिहासिक राजांकय अवतारी पुरुश म्हणून कांय 
जनसामान्यांनी मानिल्लें आसा . ह्या अवतारी पुरुशांकडल्यान चुकोय जाल्ल्यो आसात , 
ना अशें ना, पुण ताजें समर्थन करतले जायते जनसामान्य मेळतात . तारतम्य बुध्द 
नासिल्ल्यान वा होगडायिल्ल्यान कदाचित्‌ हें अशें घडता जायत . 

